

जनरल
भीमसेन थापा
र तत्कालीन
नेपाल

चित्ररञ्जन नेपाली

जनरल भीमसेन थापा
र
तत्कालीन नेपाल

चित्ररञ्जन-नेपाली
(उर्फ एन्. पी. राजभण्डारी)

प्रकाशक
रत्न पुस्तक भण्डार
भोटाहिटी, काठमाडौं ।
(नेपाल)

प्रकाशक :

रत्न पुस्तक भण्डार

भोटाहिटी, काठमाडौं (नेपाल)

तेस्रो संस्करण १०००

सम्बत् २०३५ साल

मुद्रक :

शिवशंकर प्रसाद

दीपक प्रेस,

एस. १७/२७२ नदेसर, वाराणसी क्याण्ट ।

समर्पण

प्रख्यात त्रिशक्ति-पट्ट, प्रबल गोरखादक्षिणवाहु,
सरदार मेदिनीप्रसाद राजभण्डारी, जानपद
दीर्घसेवा-पट्ट, सल्लाहकार, परराष्ट्र
मंत्रालय,

श्री ५ को सरकार

मा

जोविना यस ग्रन्थको निर्माण असम्भव थियो ।

विभिन्न उद्गार

“.....म मरि मुलुक डुब्न्या छैन,
भीमसेन मर्चो भन्या मुलुक डुब्न्या छ ।”

—श्री ५ रणबहादुर शाह

“.....तेस्तो संभार गरिदिन्या मानिस मेरो साथमा
भया देखि यत्ति अम्मल गर्न्या थियाँ.....।”

—रणजितसिंह (पंजाव-केशरी)

“.....हामि वजिर मध्ये ठुला बुद्धिमान वजिर
भीमसेन थापा हुन् ।”

—जङ्गबहादुर

“.....एउटा भीमसेन थापा नजन्मेको भए,
नेपाल. उहिल्यै हिडिसक्थ्यो ।”

—चन्द्रशमशेर

“.....Nothing is dearer and nearer to his heart than
the independence of his country”

—H. Oldfield.

परिचय

‘नेपाल’ ऐतिहासिक अन्वेषकहरूका निमित्त स्वर्गको रूपमा विख्यात छ, तैपनि नेपालमा ऐतिहासिक अन्वेषण नगण्य मात्रामै भयो ! ईसवी शदि धेरै अधिदेखि नेपालको विशिष्ट सभ्यता र स्वाधीनताको जग बसिसकेको कुरामा बुद्धको जन्म नै सबभन्दा ठूलो प्रमाण छ । र त्यसपछि पनि दक्षिणका प्रसिद्ध राजकुलहरूले यस देशसित सम्बन्ध राख्नु आफ्नो गौरव ठाने । त्यस परंपराको निर्वाह पछिसम्म पनि हुँदै आएको देखिन्छ र ऐतिहासिक क्रमको त्यस उत्तराधिकारबाट हाम्रो राष्ट्रको संस्कृति वञ्चित छैन । हामीहरूका रीति-रिवाज, चलन-व्यवहार, भाषा-बोली अनुसन्धानकर्ताहरूले ती सब कडी भेट्न सक्तछन् जसको अन्यत्र लोप भैसकेको छ, र जो विद्वान्हरूका निमित्त हल नहुने प्रश्नचिह्न बनेका छन् । तैपनि यस क्षेत्रमा हामीहरूले विश्वलाई जुन विशेष सहयोग र दान दिन सक्तथ्यौं त्यसबाट हामी वञ्चित भयौं । निश्चय नै मल्लहरूले वंशावलीको रूपमा आफ्नो राष्ट्रियताको विकासको ऐतिहासिक जिज्ञासा देखाएका छन्, तथापि त्यस समयसम्म दुर्भाग्यवश इतिहास लेख्ने जुन आधुनिक तरीका छ, त्यसको ज्ञान हामीलाई थिएन । जब त्यसको ज्ञान हुन लाग्यो देशमा यस्तो वातावरण रहेन जसमा शान्तिपूर्वक यो निर्माणकार्य हुन सकोस् । देश र राष्ट्रियता सानसानो भागमा विभाजित हुन गयो र त्यस कलह र स्पर्धाको बीच राष्ट्रिय उद्बोधनको साधन—इतिहासलेखन हुन सकेन । ईशवी अठारौं शताब्दीदेखि हामीले सगोलमा आउने फेरि मौका पायौं । तर पनि त्यस कालमा शस्त्रको जुन महत्त्व थियो त्यसमा शास्त्रले हुर्कने अवसर पाएन । र, अन्तमा हामी ईसवी उन्नाइसौं शताब्दीमा त्यस परिस्थितिमा आइपुग्यौं जब यस महत्त्वपूर्ण कार्यको अनुकूलता थियो ।

जंगबहादुरमा आई हाम्रो इतिहासले केही विश्रामको मौका पाएको थियो, तर त्यस समय पनि सत्ता व्यक्ति या परिवारमै केन्द्रित हुन गएकोले सत्ताधारीले आफूभन्दा अगाडिको गौरव सुनाई आफ्नू स्वेच्छाचरण र सार्वभौमिकतामा आलोचना हुन दिने कुनै अवसर जनसाधारणलाई दिन चाहैनन् । कारण इतिहासको ज्ञानले पूर्ववर्ती अनुभवको आधारमा वर्तमानको आलोचना गरी भविष्यका निमित्त श्रेष्ठतर बाटो खोज्दछ । हो,—केही विदेशी विद्वानहरूले कूटनैतिक अथवा अनौठो पनामा स्वाभाविक तरीकाले हुने मानवको जिज्ञासा भावको परितृप्तिका निमित्त नाम-मात्रको इतिहासग्रन्थ तयार पारे । तर तिनमा इतिहासको त्यो लक्ष्य थिएन जो वर्तमान दृष्टिमा इतिहासको वास्तविक मूल्य रहन्छ । परिणामतः हामी आफ्नै इतिहासको सामग्रीबाट अपरिचित नै रह्यौं । भगवानदास र लेभी जस्ता दुइ चार

(ख)

विद्वानले ऐतिहासिक सामग्रीको संकलन गर्नमा सफलता पाउन सके, तापनि वास्तवमा तिनबाट पनि हाम्रो ऐतिहासिक जिज्ञासाको बुझा शान्त हुन सकेन । तिनको पुरातात्विक महत्त्व बढी छ, ऐतिहासिक महत्त्व कम ।

प्रत्येक देशको आफ्नू एक विशेषता हुन्छ, केही आफ्नू पना हुन्छ जो त्यसको व्यक्तित्व हो । त्यसलाई बुझ्न आफ्नै विचार र आफ्नै विवेक चाहिन्छ, र त्यसलाई छुट्ट्याउने आफ्नै आँखा पनि । विद्वान्हरूले त्यसलाई ठहर्‍याउन स्वभावतः सकेनन् । यही उनीहरूको इतिहास-लेखनमा सबभन्दा ठूलो त्रुटि रह्यो । त्यसको पूर्ति स्वदेशी आत्मा र स्वदेशी दृष्टिले नै गर्न सक्तछ । र प्रस्तुत ग्रन्थ त्यसै अभावको एक पूर्ति हो ।

लेखकले हाम्रो राष्ट्रिय इतिहासको एक यस्तो विशेष स्थललाई विचारको केन्द्र बनाएका छन्, जो स्वदेश र विदेशमा ठूलो मतभेदको विषय छ । भीमसेन थापा एक प्रधानमन्त्री, एक सैनिक नायक र एक शासक मात्र होइनन्, तिनमा नेपाली जनताको भावनाको प्रतिनिधित्व भएको छ । वर्गविशेषको सर्वाधिकारलाई उछिनी लोकको घरातलबाट उम्नेको यस नेपाली सुमनमा लोकको भावना र आकांक्षाको सहीसही वास्ना हुनु स्वाभाविक हो । भीमसेन थापालाई कसीमा कस्तु त्यस समयको नेपाली जनतालाई चिन्नु हो र लेखकले त्यस समयको ‘हामीलाई चिनाउने’ यही काम गरेका छन् । अंग्रेजी साम्राज्यवादको उर्लंदो भेलमा नेपालीहरू के गर्दै थिए ? यसलाई बुझ्न भीमसेन थापाको व्यक्तित्वसित सोध्नुपर्दछ । अन्तर्राष्ट्रिय क्षेत्रमा नेपाली कुन पाइला चाल्दैथिए ?—यसलाई बुझ्न भीमसेन थापातिर फर्कनुपर्दछ । र भारतीय स्वाधीनताको संग्राममा छेका हाल्ने जुन कलंक नेपाली मस्तकमा लगाइएको छ—त्यसको प्रक्षालनमा भीमसेन थापाकै सहयोग चाहिन्छ । लेखकले यही गरेका छन्, र भीमसेन थापाको व्यक्तित्वलाई नै नेतृत्व दिई नेपालीले आजको परिस्थितिमा के गर्नु उचित छ, यसको संकेत पनि दिएका छन् ।

लेखक एक यस्तो परिवारका आधुनिक युवक हुन्, जुन परिवारले आफ्नो पुस्तैनी सेवा परराष्ट्र-विभागलाई समर्पित गरेको छ । ज्ञान बृहत् छ र त्यसलाई संगाल्न जीवन साह्रै नै छोटो, भन्ने कुरा स्वीकार गर्ने हो भने यस पुस्तैनी ज्ञानले लेखकलाई नयाँ व्यक्तिभन्दा विशेष सुविधा प्रदान गरेको छ । म यस विषयमा प्रस्तुत ग्रन्थका लेखकलाई नै प्रस्तुत विषयमा लेखनी उठाउने हाल सबभन्दा ठूलो अधिकारी ठान्दछु । यस ज्ञानको साथै यी नवयुवकमा राष्ट्रियताको जुन आधुनिकतम भावना र निर्माणको जुन ऊर्जस्वित उमंग छ त्यसले यस रचनालाई अभै पनि महत्त्वपूर्ण बनाएको छ । सबभन्दा मन पर्ने कुरा त यो छ कि लेखकले भीमसेन थापाको मुद्दामा स्वयम् आफ्नोतर्फबाट कुनै बहस गरेका छैनन्, उनले विरोधी र वस्तुस्थितिलाई बंग्याउनेहरूका तर्कहरूको हाराहारी नै केवल लिखित प्रमाण उपस्थित गरेका छन्

जो, आफ्नु पक्षमा स्वयम् तर्क गर्न पूर्ण समर्थ छ । छुट्ट्याउनेहरू छुट्ट्याउनु—वस्तु-स्थिति के हो र भीमसेन थापा के हुन् ?

नेपाल नयाँ युगमा नयाँ कोल्टो फेर्दैछ । हामीहरूले कोरा कागजमा भविष्यको चित्र अंकित गर्नुछ र प्रस्तुत ग्रन्थले त्यसमा सबभन्दा ठूलो सहायता देला ।

नेपालीहरूले आफ्नु सम्बन्धमा, आफ्नु देश र राष्ट्रको सम्बन्धमा जुन थोर बहुत भनेका छन्—त्यस कडीमा यो ग्रन्थ ज्यादै नै प्रभावशाली र महत्त्वपूर्ण छ । यसले प्रतिमायुक्त उत्साह, विचार, विवेक र लेखनीलाई नवीन प्रेरणा देला र अनुकरण स्थापित गर्ला भन्ने विश्वास गर्छु ।

काठमाडौं
१५—आषाढ—२०१३ }

बालचन्द्र शर्मा एम्. ए.
साहित्यरत्न

मन्तव्य

नेपाल-सांस्कृतिक-संघका उद्देश्यहरूमध्ये मुख्य उद्देश्य,—आजसम्म जुन प्रकारले नेपालको इतिहास लेखिएको छ, ती सब प्रायः विदेशीहरूबाट लेखिएका र राणाशासकहरूले पनि वस्तुस्थितिको खोज गर्न नदिई आफ्नो ढंग सुहाउँदो सामग्री मात्र उपयोग गर्न दिएकाले हाम्रो इतिहास राष्ट्रिय दृष्टिकोणबाट लेखिएको नपाइएको हुँदा यसबारे गहिरो अन्वेषण गराई सच्चा इतिहास प्रकाश गर्नु हो ।

प्रजातन्त्रको प्रादुर्भावले हामीलाई विचारधाराको पूर्ण स्वतन्त्रता दिलाउनुको साथै नेपाललाई अन्तर्राष्ट्रिय जगतमा प्रवेश गरायो । आज हामी नेपालीहरूले आफ्नो संस्कृति भाषा र इतिहासबाट प्रेरणा लिई संसारका अरू प्रगतिशील राष्ट्रहरूको दाँजोमा पुग्नुपरेको छ । तर आजसम्म हामीलाई हाम्रै राष्ट्रिय वीरहरूका बारेमा सच्चा ज्ञान प्राप्त छैन । जनरल भीमसेन थापा जस्ता एक महान् नेपालीको बारेमा विभिन्न विचारधारा र दृष्टिकोण पाइन्छ ।

साथी चित्तरञ्जन नेपालीले यो पुस्तक लेखी भीमसेन थापाको मात्रै वास्तविकता नेपाली जनताको सामुन्ने पेश गर्नुभएको छैन, कि उहाँले वर्तमान नेपालको राजनैतिक-परिस्थितिउपयुक्त राष्ट्रिय भावना संचार गर्न सक्ने एक अमूल्य विचारधारा पेश गर्नुभएको छ ।

लेखकले निकै अन्वेषण गरी आफ्नो दृष्टिकोण प्रमाणद्वारा वैज्ञानिक तवरले पुष्टि गर्नुभएको हुँदा आजसम्म इतिहासहरूमा भीमसेन थापाको बारेमा चलेको मतभेद दूर गर्न यो ग्रन्थ सहायक बन्नेछ भन्ने पनि ने. सा. सं. आशा गर्छ ।

अन्तमा ने. सा. सं. लाई यस पुस्तक प्रकाशनका निम्ति आर्थिक सहायता प्रदान गरेकोमा नेपाल सरकारका माननीय प्रधानमन्त्री श्री टंकप्रसाद आचार्यप्रति संघ विशेष धन्यवाद र कृतज्ञता प्रकट गर्दछ ।

ने. सा. सं.
काठमाडौं }

प्रो० प्रकाशबहादुर एम. ए., बी. एल.
(मन्त्री, नेपाल सांस्कृतिक संघ)

प्राक्थन

प्रत्येक देशको इतिहासले त्यस देशका विगत घटनाहरूको केवल तथ्य-संकलनको कार्य मात्र गर्दैन, कि ती सबको विस्तृत विश्लेषण गरेर भविष्यमा अपनाउने मार्गनिर्देशनको संकेत पनि गर्दछ। त्यसै कारण प्रत्येक जीवित राष्ट्रको आफ्नो इतिहास हुन्छ, जसले त्यसको विकासमा सहायता गर्दछ। प्रस्तुत पुस्तक पनि 'इतिहास'-सम्बन्धी उक्त विचार-धारालाई साकार रूप दिने प्रयासमा तयार गरिएको छ। नेपालको संपूर्ण युगको नभए पनि एक विशेषकालको अनुभवलाई खोजको आधारमा विश्लेषणात्मक रूपमा पेश गर्ने कोशिश यसमा छ; यसकारण कि नेपालको विकासशील परंपराका निम्ति आवश्यक रहन गएको राष्ट्रिय इतिहासको अभावलाई यसले केही मात्रामा भए पनि पूरा गर्न सकोस्।

नेपालको इतिहास, सही र संपूर्ण-को रूपमा आजसम्म तयार हुन सकेको छैन, भनी लेख्दा,—अवश्य पनि हामीलाई संकोचको साथै गहिरो चोट पनि लाग्दछ। तर पनि वास्तविक कुरालाई लुकाउन सकिन्न। ६ वर्ष यता निस्वेका दुइटा पुस्तकहरू—'नेपालको ऐतिहासिक रूपरेखा' र 'नेपालकी कहानी'—ले नेपाली इतिहासलाई दुनियाँको सामुन्ने पेश गर्ने साहस गरेको छ, तापनि रूपरेखा र कहानीकै रूपमा मात्र सीमित हुन गै इतिहासको वास्तविक अभाव तिनीहरूबाट पनि पूर्ति हुन सकेको छैन। अनि, संवत् २००७ सालभन्दा अगाडि लेखिएको यस संबन्धी पुस्तकहरू पनि स्वतः अभावपूर्ण हुनु स्वाभाविकै भयो।

नेपाली इतिहासको भण्डारमा थुप्रैका पुस्तकहरूको थान गन्ती गर्दा अधिक-संख्यामा विदेशी इतिहासकारहरूले नै थुपारेको पाइन्छ,—चाहे त्यसमध्ये कुनै यात्रावर्णन, संस्मरण वा स्केचको रूपमा लेखिएकै किन नहुन्, अथवा कुनै व्यक्तिको जीवनी लेख्दा प्रसंगवश लेखिएको मात्र पनि किन नहोस्। तैपनि विदेशी विद्वान्हरूको यस प्रकारको प्रयासबाट हामीलाई आफ्नो देशका बारेमा धेरै कुराको बोध गराइदिएको छ। यस-निम्ति नेपालीहरूले अवश्य पनि कृतज्ञ बन्नुपर्छ। तैपनि,—यी विदेशी विद्वान्हरूले (जतिपुकै मिहेनतसाथ भए पनि), लेखेको नेपालको इतिहास वा तत्सम्बन्धी लेखमा नेपालको आफ्नो भावना एवं दृष्टिकोणको पूर्ण अभाव हुन गएबाट, नेपाली इतिहासको वास्तविक रिक्तता त्यसबाट पनि पूर्ति हुन सकेको छैन।

यसरी नेपाली इतिहाससम्बन्धी व्यापक रिक्तताको अनुभव हुँदाहुँदै पनि सीमित साधन र अवकाशको कमीले गर्दा लेखकलाई केवल एक (सानु) युगमा मात्र सीमित हुनुपरेको छ, यसकारण कि वैज्ञानिक ढंगमा पुरातत्त्वविभागको निर्माण

एवं सुव्यवस्था भै नसकेको नेपालमा केवल एक व्यक्तिले व्यक्तिगत सीमित साधन र शक्तिद्वारा संपूर्ण नेपालको खोजपूर्ण इतिहास लेख्ने हिम्मत गर्न असंभव नभए पनि असाध्य गाह्रो त अवश्य छ। यसर्थ यस दुर्भाग्यको शिकार हुनुपरेकोमा लेखकलाई दुःख त लागेको छ निश्चय; तर पनि भौनो रूपबाट भए पनि आफ्नो मिहेनत र प्रयासलाई साकार रूपमा ल्याउन पाएबाट संतोषको साससम्म यसले फेर्न पाएको छ र आफ्नो कोशिशलाई अझ बढाउने साहस गर्न सकेको छ। साथै, यसबाट नेपाली जनतामा रहेको राष्ट्रिय भावनालाई अझ दिगो र दृढ गराई, राष्ट्र-निर्माणको कार्यमा केही सहायता प्रदान गर्नेछ, भन्ने लेखकलाई विश्वास पनि छ।

×

×

×

यस पुस्तकको निर्माणमा अगाडि बढ्दा मलाई प्राप्त हुन आएका विभिन्न सहयोग एवं सद्भावनाका निम्ति:—

राष्ट्रिय-इतिहासको सृजनामा उत्सुकतासहित प्रोत्साहनपूर्ण सहानुभूति गरिबक्सेकोमा, सर्वप्रथम श्री ५ महाराजाधिराज महेन्द्रवीरविक्रम शाहदेवका हजुरमा हादिक कृतज्ञता ज्ञापन गर्छु। अनि, यस पुस्तकको हस्तलिपिलाई आद्योपान्त सुन्नुमै यसको प्रकाशनका निम्ति ने. सां. सं. लाई सरकारबाट आर्थिक सहायता दिलाउनुको साथै, पुस्तकमा समावेश हुन गएका सरकारी ऐतिहासिक चिठ्ठीपत्रहरूको नक्कल सार्न एवं फोटोब्लाक छापनका निम्ति अनुमति दिनुमै राष्ट्रिय इतिहासको निर्माणमा सक्रियात्मक सहयोग गर्नुभएकोमा माननीय प्रधानमन्त्री श्री टंकप्रसाद आचार्य, माननीय परराष्ट्रमन्त्री श्री चूडाप्रसाद शर्मा, परराष्ट्र सेक्रेटरी श्री नरप्रताप थापा, तथा नेपाल सरकारप्रति हादिक कृतज्ञता प्रकट गर्दछु। आफ्नु पुस्तकमाथि अनेक किसिमको आलोचना गरिए ता-पनि उदार हृदय लिएर यस पुस्तकको निर्माण एवं प्रकाशनको व्यवस्थाका निम्ति व्यक्तिगत रूपमा विशेष उत्सुकतासाथ गरिदिनुभएको परिश्रम र मिहेनतका निम्ति, तथा त्यत्तिकै उदार भई लेखिदिनुभएको 'परिचय' का निम्ति इतिहासकार श्री बाल-चन्द्र शर्मा (माननीय शिक्षामन्त्री) को सधैंको आभारी एवं ऋणी भएको अनुभव गर्छु। अनि डा. खोसलाले नेपाल आएर ऐतिहासिक सामग्री लगेको बखत आफ्नू साथमा रहन गएका नक्कल दी गर्नुभएको सहायताका निम्ति श्री मातृकाप्रसाद कोइराला (भूतपूर्व प्रधानमन्त्री) लाई पनि धन्यवाद अर्पण गर्छु।

यस बाहेक,— आफ्नो निजी पुस्तकालयमा रहेका अमूल्य पुस्तकहरू असीमित समयसम्मका निम्ति दिनुभई गर्नुभएको सहायताका निम्ति फिल्ड-मार्शल जनरल श्री केसरशमशेर जं. ब. रा. लाई, र यसरी नै पुस्तकप्राप्ति एवं अन्य सहायताका निम्ति, सर्वश्री बाबुराम आचार्य (इतिहास-शिरोमणि), सरदार नगेन्द्रमानसिंह

(भू. पू. अध्यक्ष-ने.प. स. क. र ने. ला. क.) सिद्धिचरण (मुख्यात कवि) डा. गोकुलचन्द्र मलहोत्रा, एम्. ए., पीएच्. डी. (प्रो. इतिहास त्रिचन्द्र कलेज) र यसरी नै सहायक हुनुभएका साथीहरू—सर्वश्री जनकलाल शर्मा (एक्स्क्यामेटर, पुरातत्व विभाग, ने. स.), प्रो. रामप्रसाद राजवाहक, एम्. कम्. (कम्स डिपार्टमेन्ट, त्रिचन्द्र कलेज), हरिहरराज जोशी, बी. ए., धनुषचन्द्र गौतम, नूतनबहादुर थपलिया, रत्न-बहादुर थपलिया, नारायणप्रसाद वाँसकोटा (संपादक, 'प्रगति') आदि तथा 'मोगेन्द्र स्मारक पुस्तकालय'. 'नेपाल-भारत-सांस्कृतिक केन्द्र' (पुस्तकालय) आदि सबैमा सहज धन्यवाद अर्पण गर्दछु।

यस पुस्तकको संशोधनको साथै यसको मुद्रणसम्बन्धी कार्यमा विशेष चाख-लिई यसलाई सुन्दर गेटअप पार्ने कोशिश गर्नुभएकोमा साथी श्री श्यामदास वैष्णव (कवि, तथा प्रोग्राम माष्टर, रेडियो नेपाल) लाई, र यसको लेखनीसम्बन्धी आवश्यक सुभाव दिनुभएका साथीहरू—सर्वश्री विजयबहादुर मल्ल, (कवि तथा-नाटककार), गोविन्द 'गोठाले' (कथाकार एवं नाटककार) धू स्वां साय्मी, एम्. ए. (इन्डोलजि) र अरू साथीहरूलाई पनि कृतज्ञतासाथ धन्यवाद अर्पण गर्दछु।

र, अन्तमा यस पुस्तक प्रकाशन गर्ने व्यवस्था गरेकोमा नेपाल सांस्कृतिक संघ, र त्यसको परिवारलाई पनि धन्यवाद अर्पण गर्दछु। जय नेपाल।

'भीमसेन स्मृति दिवस'
१६-श्रावण-२०१३

{ —चित्तरञ्जन नेपाली,
त्यौडटोल, काठमाडौं।

विषय-सूची

<u>विषय</u>	<u>पृष्ठ</u>
प्रथम खण्ड— (ऐतिहासिक विश्लेषण एवं सामान्य परिचय)	१
द्वितीय खण्ड— (परराष्ट्रनीति एवं फौजी व्यवस्था)	५३
तृतीय खण्ड— (शासन व्यवस्था एवं सुधारकार्य)	१३७
चतुर्थ खण्ड— (परिशिष्ट, सहायक ग्रन्थादि एवं फोटो ब्लाक आदि)	१७६

जनरल भीमसेन थापा
र
तत्कालीन नेपाल

प्रथम खण्ड

ऐतिहासिक विश्लेषण एवं सामान्य परिचय
Historical analysis and General
introduction

जनरल भीमसेन थापा र तत्कालीन नेपाल



जनरल भीमसेन थापा (१८३२-६६)

प्रथम खण्ड

(ऐतिहासिक विश्लेषण एवं सामान्य परिचय)

I

“His was a life of contrast, and no Greek tragedy has ever presented a more dramatic catastrophe than his fearful end.”

—P. Landon.

(अर्थात्) “वैविध्य नै उनको जिन्दगी थियो, तथा ग्रीकका कुनै वियोगान्त नाटकले पनि उनको अन्त जत्तिको भयानक नाटकीय बर्बादीलाई प्रस्तुत गर्न सकेको छैन ।”

—पी० ल्यान्डन

x

x

x

ईस्वी संवत् उन्नाइसौं शताब्दीको शुरुआतमा नेपालको राजनैतिक अस्थिरताबाट एक यस्तो व्यक्तिको प्रादुर्भाव भयो, जसको प्रारम्भिक जिन्दगीको विषयमा ज्यादै कमलाई थाहा छ; अनि जसले एकतीस वर्षको लामो अवच्छिन्न अवधिमा नेपालको राजनैतिक आकाशमा चम्केर आफ्नो बुद्धि, बर्कत, राजनैतिक कुशलता एवं ईमानदारीबाट त्यस बखत सारा संसारमै आफ्नो साम्राज्यको किल्ला गाड्नका निम्ति कैयौं राष्ट्रहरूलाई नित्दै अगाडि बढेको अंग्रेजी शक्तिबाट नेपाललाई केवल जोगाएको मात्र-थिएनन् कि त्यस साम्राज्यवादी विदेशी शक्तिको विरोधमा एक भै लड्नका निम्ति भारतका सारा राज्यहरू, एवं चीन, बर्मा, पर्सिया आदि एशियाई राष्ट्रहरूलाई आह्वानसमेत गरी संसारमा सबभन्दा पहिले एशियाई

एकताका निम्ति आवाज उठाएका थिए; तथा चीन साम्राज्यको प्रकाण्ड प्रकोपबाट पनि गुम्न नसकेको नेपालको स्वतन्त्रता एवं अस्तित्वमा कुनै किसिमको धम्बा आउन दिएका थिएनन्; र जसले विलबरफोर्सको साथै दासत्वप्रथाको विरोध गरी मानवताको इज्जत गरेका थिए, तथा शासन व्यवस्थामा पनि अनेक वैज्ञानिक सुधार गरी राष्ट्रलाई विकासको बाटोमा अग्रसर गराएथे- अनि जसको अन्त पनि यति आकस्मिक तथा नाटकीय ढंगबाट भयो कि त्यो “एशियाको इतिहासले प्रस्तुत गरेको (सबभन्दा) दुःखद अवसान थियो ।”^१

— ती हुन्, “जनरल भीमसेन थापा”

यिनै जनरल भीमसेन थापा कहाँ, कहिले,^२ कुन ठाउँमा^३ जन्मे, कसरी कुन वातावरणमा हुर्के भन्ने, अर्थात् उनको प्रारम्भिक जीवन कसरी बित्यो, भन्ने विषयमा यहाँ कलम कोरिन लागेको छैन; यसकारण कि मेरा भीमसेन थापा मुक्तियार भीमसेन थापा हुन्, देश-निर्माता हुन्, न कि सिंगाने बालक !

हुन त आजसम्म प्रकाशित नेपालको इतिहासहरूमा पनि भीमसेन थापालाई शुरू यहीँबाट गरिएको छ, देशका कर्णधारको रूपमा पेश गरिएको छ, तर पनि यी इतिहासकारहरूले उनको बारेमा सतह सतहबाट कलम चलाउनुसिवाय; त्यसमा पनि विदेशीहरूले, विशेषतः अंग्रेजी लेखकहरूले ज्यादा गरेर उनको युद्धकुशलता एवं विदेशी नीति (त्यो पनि ब्रिटिश भारतसितको मात्र) को चर्चा गर्नुसिवाय, उनको विषयमा खोजि-पसेको देखिंदैन । अनि कतिपय नेपाली इतिहासकारहरू त अरूले लेखेको कुरालाई केवल अनुवाद मात्र गरेर पनि हाइसंचो मानी बसेका छन् !

मैले पढेका प्रकाशित इतिहासहरूमा भीमसेन थापाको मुक्तियारी^४ पदको बहालीविषयक कुरामा सबैजसो इतिहासलेखकहरूले साझा भूल

१. P Landon - Nepal - VOL—I-P 91.

२. जन्म साल— सम्बत् १८३२ श्रावण वदी ६

३. जन्मस्थान— पश्चिम २ नं. गोर्खा, (बोर्लाङ्ग)

४. हुन त सबैजसो इतिहासकारहरूले भीमसेन थापालाई “प्रधानमंत्री” भन्ने शब्द प्रयोग गरेका छन् तापनि ‘प्राइममिनिष्टर वा प्रधानमंत्री’ भन्ने दर्जा पहिले मात्र-वरसिंह थापाले पाएका थिए । भीमसेन थापाको समयसम्म मुक्तियार भन्ने चलन थियो, तसर्थ यस पुस्तकमा पनि ‘मुक्तियार’ शब्दकै प्रयोग गरिएको छ ।

गरेका छन् । भीमसेन थापाका समकालीन इतिहासकार फ्रान्सिस् ह्यामिल्टनले समेत त्यही भूल गरेकोले, हुन सक्छ उनको कुरा नै अकाट्य ठानी अरू इतिहास लेखकहरूले आफ्नू पुस्तकमा त्यस भूललाई केवल सारिदिए, तथा यस विषयमा खोजी गरेर वास्तविकता पत्ता लगाउने झंझटमा पर्न चाहैनन् । यसको कारण यो पनि हुन सक्छ, आजसम्म जतिवटा नेपालका इतिहास प्रकाशित भएका छन्, तिनमा ज्यादाजसो विदेशीहरूले लेखेका छन्, अनि कुनै नेपालीहरूले लेखेका छन् तापनि ज्यादाजसो विदेशमा बसेर लेखेका छन्, अर्थात् नेपालभित्र पसी खोजी गर्ने मौका नपाउँदै लेखेका छन् ।

भीमसेन-थापाको मुक्तियारी (अर्थात् प्रधानमन्त्रित्व) पदको बहाली-विषयक कुरामा सारा इतिहासकारहरूले एकै हातले झैं यही लेखेका छन् कि—वि० सं० १८६१ साल (तदनुसार ईस्वी सन् १८०४) मा स्वामी भै निर्गुणानन्द^१ भैसकेका राजा रणबहादुर शाह काशीबाट पुनः नेपाल फर्केपछि उनले आफू नायब वा रिजेन्ट भै दामोदर पाँडेलालाई हटाएर उनको रिक्त स्थानमा भीमसेन थापालाई प्रधानमंत्री (अर्थात् मुक्तियार) बनाए^२ । यसै कुरालाई अझ पुष्ट्याई दिन खोज्दै डा० ओल्डफील्डले आफ्नू पुस्तक (Sketches of Nipal) मा रणबहादुर शाहले भीमसेन थापालाई प्रधानमंत्री पदमा बहाली गराउँदा गरिदिएको लालमोहरको एक अंश भनी टिप्पणी दिई लेखेका छन् जुन यस प्रकार छ :—“यदि मैले यस पवित्र प्रतिज्ञालाई उल्लंघन गरी पूरा नगरेमा देवदेवीले रिसाएर मेरो एक सय बीस पुर्खालाई नरक भोग गराऊन्, र यदि पूरा गरेमा पुरस्कारस्वरूप ईश्वरले मेरा पुर्खालाई स्वर्गमा स्थान दिऊन् ।”^३

ओल्डफील्ड साहेब यस कुरामा सत्यताबाट टाढा पुगेका छन् । हुन त उनले लालमोहरको एक टुक्रा भनी लेखेका छन् तर तारीख मितिको

१. नेपाली इतिहासहरूमा उनको नाम ‘निर्गुणानन्द’ लेखिएको छ, जुन गलत थियो ।

२. (i) Hamilton—Account of Nepal—PP. 175 & 259.

(ii) William Hunter—Life of Brian Hodgson P. 98.

(iii) Dr. Henry Oldfield—Sketches of Nipal—P. 294.

(iv) बालचन्द्र शर्मा—नेपालको ऐतिहासिक रूपरेखा—पृष्ठ—२४८

(v) सूर्यविक्रम ज्ञवाली—अमरसिंह थापा (ने. सं.)— पृष्ठ—२४

(vi) काशीप्रसाद श्रीवास्तव—नेपाल की कहानी— पृष्ठ—३८

(vii) बाबुराम आचार्य—भीमसेन थापाको पतन-प्रगति अंक १० पृष्ठ ३८

३. Henry Oldfield—Sketches of Nipal—P. 294.

साथै, त्यो लालमोहर भएकै थियो भन्ने कुनै प्रमाण पेश गरेका छैनन् : अनि, उनलाई थाहा हुनुपर्ने हो कि रणबहादुर शाहले रिजेन्ट वा नायब भएर भीमसेन थापालाई मुख्तियार बनाएका हुन् भनी एकै छिन मान्ने भने पनि त्यो लालमोहर रणबहादुर शाहको नभैकन गीर्वाणयुद्धविक्रमको हुनुपर्थ्यो, किनभने लालमोहरमा केवल राजाकै मात्र छाप लाग्न सक्तछ, न कि रिजेन्टको । शायद विदेशी हुनाले नेपालको यो चलन डाक्टर साहेबलाई थाहा भएन होला । अनि, चन्द्रशमशेरका प्रधानमन्त्रित्वकालमा नेपाल आएर 'महाराजा प्रधानमन्त्रीबाट धेरै नै सक्कल सामग्री भेट्टाएर लेख्न लागेको' भनी गर्व गर्ने इतिहासकार पर्सिवल ल्यान्डनसमेत भीमसेन थापाको मुख्तियार हुनुको समय र कुरामा बिलकुल अस्पष्ट रहेका छन् ।

यसमा त शंका पटकै छैन कि रणबहादुर शाह काशीबाट फर्केपछि नेपालको राजनीति तथा प्रशासन कार्यमा भीमसेन थापाको विशेष हात रहन थालेको थियो । भीमसेन थापाकै आडमा रणबहादुर शाह नेपाल फर्कन सकेका थिए । त्यसैले स्वभावतः प्रशासन कार्यमा उनको हात रहने नै भयो । तर पनि आफ्नै भाई शेरबहादुर शाहद्वारा संवत् १८६३ सालमा रणबहादुर शाहको हत्या हुनुभन्दा अगाडिसम्म भीमसेन थापा नेपालका मुख्तियार (अर्थात् प्रधानमन्त्री) पदमा नियुक्त भएका थिएनन् ।

(यस कुराको निर्णय गर्नका निम्ति अप्रासंगिक भए पनि पृष्ठभूमि स्वरूप केही कुरा बुझ्न आवश्यक हुन आउँछ ।)

संवत् १८५५ सालमा आफूले गद्दी छोडी आफ्नी ब्राह्मणी रानी-तर्फका छोरा गीर्वाणयुद्धविक्रम शाहलाई राज्य सुम्पेपछि रणबहादुर शाह स्वामी भै निर्वाणानन्दका नामले रहन थाले । उनी दरबार छोडी देव-

1. P. Landon-NEPAL-VOL. I-P. 74,

२. यस कुराको उल्लेख राजा राजेन्द्रविक्रमले एउटा लालमोहरमा यस प्रकार गरेका छन् :-

".....रोक्न मानिस आया भन्दा श्री बाज्याज्यू साह उदास हुनुभएछ तेसमा श्री बाज्याज्यूका हजूरमा बुझाइ सम्झाइ बखत अन्सारको काम कुरो गरि श्री बाज्याज्यूको सँभार गरी दरवार प्रवेश गराउँदा..... (आदि)"

[सं० १८६२ साल कार्तिक वदि ६ रोज २ को लालमोहरबाट]

—संपूर्ण नक्कल परिशिष्ट नं० १ मा ।

पाटनमा गएर बसे, र पछि पाटन गए । त्यस बखत उनका साथमा अरु व्यक्तिमा अतिरिक्त बुद्ध महारानीहरू थिए—राजेश्वरी देवी र कान्तिवती । कान्तिवतीको मृत्यु देवपाटनमा छँदै भएकोले पाटनमा केवल जेठी महारानी मात्र उनका साथमा थिइन् ।

स्वामी भै निर्वाणानन्दको नामले रहन थालेपछि पनि रणबहादुर शाहले आफूलाई देशको राजनीति एवं शासनव्यवस्थाबाट बिलकुल अलग्ग्याउन सकेनन्, तथा भारादारहरूको जालले गर्दा मात्र गद्दी छोड्नु-परेको भन्ने महसूस गरी उनले पाटनमा बसी काजी भारादारहरूको विरोधमा कार्य गर्न थाले, फौजको नाममा आदेश जारी गरी जनतालाई संगठित गर्न थाले । यसताक दामोदर पाँडेहरूले श्री ५ गीर्वाणलाई नुवाकोट लगी त्यहीँबाट शासन संचालन गर्न थालेका थिए । अनि, त्यसै बेला रणबहादुरकी जेठी महारानी राजेश्वरीदेवीले पनि अलग्गै फौजको नाममा आदेश गरी राजनीतिमा हात हाल्दा देशमा केही महीना त्रयी शासन चलन गयो । त्यसपछि रणबहादुर काशी गए । उनका साथमा महारानीका अतिरिक्त भीमसेन थापा र दलभञ्जन पाँडे पनि गएका थिए ।

बनारस पुगेर पनि स्वामी निर्वाणानन्द उर्फ रणबहादुर शाहले नेपालको राजनीतिमा ध्यान दिन छाडेका थिएनन् । भीमसेन थापाका सल्लाहबमोजिम दामोदर पाँडेहरूका विरोधमा कार्य गर्दै थिए । उनले नेपालस्थित आफ्ना भाइहरू-शेरबहादुर शाह, विदुर शाहहरूलाई पत्र लेखी आफ्नो पक्षको बनाउन कोशिश गर्दै रहे । साथै, बख्तावरसिंह बस्नेत, श्रीमती चित्रादेवी बस्नेत आदिलाई पत्र लेखी दामोदर पाँडेको विरोधमा कार्य गर्न अपील गर्दै रहे ।

रणबहादुर शाह एवं उनको पार्टी पाटनबाट उम्केर बनारस पुगेपछि काजी दामोदर पाँडेले पनि अर्कै राजनैतिक दाउ खेल्न थाले । उनले गजराज मिश्रको सल्लाहमा उनलाई पटना पठाई अंग्रेज कंपनी सरकार-सित व्यापारिक सन्धि गरे, तथा अंग्रेज सरकारद्वारा रणबहादुर शाह र उनको पार्टीलाई बनारसमा कैद गर्न लगाए ।

यसरी दामोदर पाँडेको जालबाट, आफू अंग्रेज सरकारको बन्दी भएको हुँदा स्वामी महाराजले पनि आफ्ना राजनैतिक सल्लाहकार भीमसेन थापाका सल्लाहबमोजिम भाइ शेरबहादुरलाई पत्र लेख्न थाले । शेरबहादुरलाई लेखेको पत्रमा उनले अंग्रेजलाई निकाल्न र आफ्नो कैद

खोलन लगाउनका निम्ति जोड गर्न लेखेका थिए, साथै श्री ५ गीर्वाणको सुरक्षाका निम्ति अपील गरेका थिए । पत्र यस प्रकार छ,-

श्री दुर्गा सहाय

श्री महाराजा
११, १६.

श्री इष्ट देवता विश्वेश्वर
पशुपति गुह्येश्वर
१८

केशर छाप

स्वस्ति श्री समस्तयोग कला कोविद योगीन्द्रगण चिन्तनीय सच्चिदानन्द स्वरूप परिपूर्ण परब्रह्मानु चिन्तन तदेकताधि गमै कलालस सांसारिक सकल विषयाभिलाष विनिर्मुक्त मानसेत्यादि विविध लोकोत्तर गुणग्रामाभिराम श्री माहा निर्वाणानन्द स्वामीनां सत्कर्म शालीनाम् ।

स्वस्ति श्री गिरिराज्येत्यादि, श्री मन्महाराजाधिराज कुमार श्री शेरबहादुर शाहके आशीष याहा कुशल ताहा कुशल क्षेम चाहिये पूर्वक पत्रमिदं उप्रांत बहुत् जाई तेरो सविस्तार पत्र आयो बहुत् खुशी भया सर्ववातले तँमाथी खुशी छु सबदरभाइको गर्नु गरिस् मैले पनि तँलाई सबदरभाइ ठहरायाको छु जस प्रकारले ११ को रजाइ थोर हुन्या देशका आयाका मानिस ठहर नआउन्या मेरो कयेद खुलन्या तहाँबाट तिमीहरूले गन्या हुन्या छ त्यो काम गरि मलाई झिकाउन्या उपाय गर म यहाँ वस्ता मान्छेले चरपाइ खेल बढाउँछन् निजलाई झिक कि मेरो कयेद खोली तीर्थ जानदेऊ २ मा १ कुरा गरिनौ भन्या मैले प्राण छोड्न आँट्याको छ विग्रन्या भन्या १६ को र तेरो विग्रन्या छ कदाचित हजूर आइ मलाई केहिगरौला (भनी) जान्लास् त तेरो जियधनमा देखुता १८ को कुट्टी ब्राह्मणको लोहखानु हजार गाइ मान्याको हत्या । अतिबुद्धि पहिलेका चिठीले मालूम होला केहि वस्तु पुग्याको थिएन, अहिले पठाइ दिज्यू भंदा षर्चका तंगीले पुगी आयेन पछि पठाइ दिज्यूला पत्रको उत्तरा चाँडो पठाइदे कि बहुना मिति बैसाक शुदि ४ रोज ४ मुकाम बनारस् शुभम्” ।

यसरी नै रणबहादुर शाहले विदुरसाहीलाई पनि पत्र लेखेका थिए

जसमा आफ्नो ‘घर गराउनमा’ मद्दत गर्न अपील गरेका छन्^१ । साथै काजी बखतावरसिंह बस्न्यात र उनकी आमालाई पनि पत्र लेखी आफ्नो पक्ष बलियो पार्न खोजे ।^२

त्यसै बखत रणबहादुर शाहका साथमा बनारसमा बसेका भीमसेन थापाले पनि बखतारवरसिंह बस्नेतलाई पत्र लेखी उक्त बन्धन तोड्नमा सहायता गर्न अपील गरेका थिए । बखतारवरसिंहलाई लेखेको पत्रमा भीमसेन थापाले यो कुराको पनि संकेत गरेका थिए कि नेपालमा अंग्रेजले आएर बस्नु असल कुरा होइन । उनले लेखेका थिए—

“ तहाँ कहिले न आउन्यालाई लैगं राख्याछन्, त्यो गयाको पनि बढिया छैन जोना तरहले हुन्छ जुगुति बुधिबाट तेसलाई उँधो झान्या काम गर्नुहवस् बाँकि जाहा श्री ५ स्वामिज्यू हामिहरु संग मलाई कैद गरि राखेछ भनि हुकुम हुन्थ्यो र हामिले पनि एउटा तिर्थको बहाना गरि बुझ्दा जान दिएनन् र कैदै रहेछ भनि हामिले बुझिज्यू श्री ५ स्वामिज्यू बाट पनि मैले ताहाँ भारादार प्रजाको क्या नगर्नु गन्याथ्यां र सत्तुका हातबाट आवरु लिया त अपहत्या गरि मर्नु पन्यो भनि अन्न पानु पनि छोड्नु भयो,” तसर्थ “श्री स्वामीज्यूको घर हुन्या जस पनि अर्काको हात नपार्नु हवस्, धर्म निमक् आफ्ना स्वामित् चिह्नी काम गर्नु हवस्”^३ यस्तै प्रकारले रंगनाथ पंडित, जो बनारसमा भीमसेन थापाहरूसंग थिए, उनले पनि बखतारवरसिंहलाई पत्र लेखेका थिए ।^४

यसरी अनेक उपाय गर्दा पनि आफ्नो कैद नखुलेकोले, अंग्रेजसितको संधि भंग नभै आफ्नो कैद खुल्दैन भन्ने ठानी भीमसेन थापाको सल्लाहमा रणबहादुर शाहले आफ्नी जेठी महारानी राजेश्वरी देवीलाई संधि भंग गराउनका निम्ति नेपाल पठाए । महारानी पनि दामोदर पाँडेहरूको अनेक विरोधको सामना गरी नेपाल पुगेर संधि गोलमाल गर्नमा सफल भइन् । त्यसपछि रणबहादुर शाहउपर रहेको नजरबन्द हट्न गएर उनी आफ्ना पार्टीसाथ नेपालतर्फ लागे ।

बनारसबाट नेपालतर्फ आउँदा ‘रंगेली दास’ नामक स्थानबाट रणबहादुर शाहले शेरबहादुर शाहलाई पाँडेहरूको हातबाट श्री ५ गीर्वाणको

१. पत्र परिशिष्ट नं. २ मा

२. इतिहास प्रकाश अंक १ पृष्ठ १७, १६.

३. इतिहास प्रकाश-अंक-१-पृष्ठ १८

४. इतिहास प्रकाश अंक-१ - पृष्ठ २०

सुरक्षा गर्न चिठ्ठीहरू लेखेका थिए, कि “...तांहां गर्न्या कृत्यको भरोसा तेरै राष्याको छ, श्री ५ महाराजको तहाँ संभार हुन्यागरि तांहां-राषना मानिस तांहां राषि आफुले भला भनि जाँच्याका मानिस पावरो-षालि गर्न पठाइदे. दुष्ट जनहरूले श्री ५ महाराजालाई गोर्षातिर चलाउन षोजनन् त्यो नपुग्या भाग्न षोजनन्, गोर्षा चलाउनु पनि दिनु छैन, भाग्न पनि दिनु छैन, (इत्यादि)” त्यस ठाउँबाट लेखेको अर्को एउटा पत्रमा पनि उनले यस प्रकार लेखेका छन्,—“...ताहाँ श्री महाराजालाई नुवाकोट गोर्षा लैजान्या कुरा गर्नन् लैजान दीनुछैन, छलवल (जाल) जसो गरि हुन्छ थाम वीदुर शाहलाई पनि हात गर्नु... (इत्यादि)”^१

हुन पनि रणबहादुर शाह आफ्ना दलसहित आउन लागेको समा-चारबाट आत्तिएर दामोदर पाँडेहरूले गीर्वाणयुद्धलाई गोर्षा भगाउन पनि संभव थियो। यसो गर्नाले पाँडेहरू गीर्वाणयुद्ध पक्षका मानिसलाई रणबहादुरसित चिढाउनमा सफल हुन सक्ने थिए। यसको बचावट रणबहादुरले नेपाल पुग्नुभन्दा अगावै गरेका हुन्। निसन्देह भीमसेन थापा जस्ता योग्य राजनीतिज्ञको सल्लाहमा आएका स्वामी महाराजलाई यति कुरा बुझ्न कति गाह्रो परेन होला।

यो सब पूर्वप्रबन्ध गरेर उनी तथा उनको दल नेपाल आयो, तथा दामोदर पाँडेले रोक्न खोज्दा उनलाई मारी हटाइयो। त्यसपछि नेपालको शासनभार रणबहादुर शाहको हातमा पर्‍यो।

नेपाल फर्केपछि स्वामीमहाराज रणबहादुर शाहले पुनः आफूलाई राजा घोषित गरेनन्, यो सत्य हो। तर उनले आफूलाई नायब वा रिजेन्ट पनि बनाएका थिएनन् न त उनको नायबीकालमा भीमसेन थापा नै मुख्तियार (वा प्रधानमंत्री) भएका थिए, जस्तो कि इतिहासकारहरूले लेखेका छन्।

भीमसेन थापाको मद्दतबाट नेपाल फर्केपछि रणबहादुर शाह आफै मुख्तियार (अर्थात् प्रधानमंत्री) बनेका थिए। तत्कालीन श्री ५ महाराजा-धिराज गीर्वाणयुद्धविक्रम शाहले आफ्ना बाबुलाई देशको मुख्तियारी सुम्पे भनी जारी गरेको लालमोहरले यस कुरालाई प्रमाणित गर्दछ कि

१. फागुन सुदी ६ रोज १ का पत्रबाट संपूर्ण पत्र परिशिष्ट नं ३ मा।

२. फागुन सुदी १० रोज २ का पत्रबाट—संपूर्ण पत्र परिशिष्ट नं ४ मा।

काशीबाट आएर रणबहादुर शाह मुख्तियार बनेका थिए, न कि रिजेन्ट। लालमोहर यस प्रकार छ:—

“ श्री दुर्गासहाय ।

श्री वुवाज्यू

छाप

स्वस्तिश्री गिरिराज चक्र चूडामणी नरनारायणेत्यादि विविधविहदावलि विराजमान मानोन्नत श्री मन् महाराजाधिराज श्री श्री श्री महाराज गीर्वाणयुद्धविक्रम शाहबहादुर सम्सेर जङ्ग देवानाम् सदा समर विजयिनाम् आगे.....लाई म जान्‍न्या हुन् ज्वाला सम्म भरमुलुकको घा घरसार न्या कटक पजनी गैरह काज कामको मुष्टेयारी वक्स्याँ भारा कंपनी ढलेट चारवर्ण छत्तिसै जातले.....को हुकुममा रजु रही मर्जिमान्, जो.....को हुकुम मानैनन् तस्लाई.....बाट सासना गर्नु, इति संवत् १८६२ साल फागुण सुदी ८ रोज ४ शुभम् — — — — —

[यस लालमोहरको पछिल्लिर भाफत भै पुछे सही गर्नेहरू:— भीमसेन थापा; प्राणसाह; सेरबहादुर साह; रणजीत पाँडे; रंगनाथ पंडित राज; रणध्वज थापा; नरसिंह,]

श्री ५ गीर्वाणयुद्धविक्रमले गरिदिएको यस लालमोहरबाट रण-बहादुर शाह काशीबाट फर्केपछि नेपालका मुख्तियार (अर्थात् प्रधानमंत्री) बनेका थिए भन्ने स्पष्ट हुन्छ। यदि रिजेन्ट शब्दको नेपाली भाषामा पर्यायवाची नपाइएकोले मात्र ‘मुख्तियारी’ शब्दको प्रयोग गरिएको हो कि भनी तर्क वा शंका उठाउँ भने पनि रणबहादुर शाहले श्री ५ को हैसियत-बाट संवत् १८५५ सालमा आफूले गद्दी छोडी आफ्ना छोरा गीर्वाणयुद्ध-विक्रमलाई सुम्पेदा गरिदिएको ‘तांबापत्रमा’ स्पष्टसंग ‘कान्छा महारानीले राजा श्री गीर्वाणयुद्ध विक्रम शाहलाई काषमा रानी नायबी गर्नको अष्तियार वक्स्याँ’ भनी नायबी शब्दको प्रयोग गरेको पाइन्छ अनि भीमसेन थापा, रणजंग पाँडे, माथवरसिंहहरूको नाममा भएको लाल-मोहरमा पनि ‘मुख्तियार’ शब्द नै प्रयोग गरिएको छ भने रणबहादुर

१. लेखकको—त्रयीशासन, प्रगति अंक १३ मा।

2. Horace H. Wilson—British India—VOL II—P. 8.

शाहका निम्ति मात्र त्यस शब्दको अर्थ रिजेन्टमा कसरी लगाउन सकिएला ? या त होरेस् विल्सनले भीमसेन थापालाई रिजेन्ट^१ भनी गल्ती लेखे जस्तै, हामीले पनि भीमसेन थापा, रणजंग, माथवरसिंहहरू सबैलाई रिजेन्ट वा नायब मान्नुपर्‍यो, जुन कि सरासर ऐतिहासिक गल्ती हुन जानेछ ।

यसरी रणबहादुर शाहको नाममा मुख्तियारी लालमोहर भैराखेको छँदाछँदै कसरी उनलाई रिजेन्ट मान्न सकिन्छ ? साथै त्यही बेला र बखतमा भीमसेन थापालाई पनि त्यही पद प्रदान गरिएको भन्ने पनि कसरी ? अनि भीमसेन थापाले पनि रणबहादुरको नाममा भएको मुख्तियारी लालमोहरमा मार्फत भै पुछ्छे सही गरेका छन् ।

त्यसो भए यो प्रश्न उठ्न सक्छ कि त्यस बखत भीमसेन थापाको दर्जा थियो के ? रणबहादुर शाहहरू काशीबाट फर्किसकेपछि महाराजा-गीर्वाणयुद्धविक्रमले भीमसेन थापाको नाममा कजाईको मान प्रदान गरेका थिए । यसबाट यो सिद्ध हुन आउँछ कि त्यस बखत भीमसेन थापा काजी भएका थिए, न कि मुख्तियार । उनको नाममा भएको कजाईको लाल-मोहर यस प्रकार छ ।

श्री दुर्गा:

स्वस्तिश्री गिरिराज चक्रचूडामणि नरनारायणेत्यादि विविध विरुदावलि विराजमान मानोज्ञत श्री मन्माहाराजाधिराज श्री श्री श्री महाराज गीर्वाण युद्धविक्रम साहबहादुर सम्सेर्जङ्ग देवानाम् सदासमर विजयीनाम् —

आगे विरभद्र थापाको नाति अमर-सिंह थापाको छोरा वतन गोर्षा भीमसेन थापा औ बाबु भाइ समेत के जसपाउ थापाको षायल कजात्री मानको पगरी बक्स्यौं । त्यसको षानगी एकसय सोह्र नगदी रुपया तिनहजार पांचसय लि लडाजि भिडाजि हाल हुकुममा रुजुरही तपसिल माफिकका तोप बन्दूक जवान आपनु लाजिमा तयार राषि जागिर जानि भोग्य गर.....इति सम्बत् १८६१ साल बैसाख सुदि ७ रोज ४ शुभम् ११२

भीमसेन थापाले काजीको दर्जा पाएका थिए भन्ने कुराको उल्लेख पछि राजेन्द्रविक्रमले पनि गरेका छन् । सम्बत् १८९२ सालमा उनलाई

१. त्यस बखत दर्जा प्रदान गर्दा यसो लेख्ने चलन थियो ।

२. यसमा रहेको तपसिली कुरा परिशिष्ट नं० ५ मा ।

कम्याण्डर-इन-चीफको दर्जा प्रदान गर्दा गरिविएको लालमोहरमा राजा राजेन्द्रविक्रमले लेखेका थिए कि “मुख्तियार तिमिले यो रहन्या छैन एस्लाई नछोड भनी श्री वाज्याज्यूबाट श्री बुवाज्यूलाई हुकूम भै काजीमा-को मुल काजीको पगरी बधाइ गरि वक्स्योको रहेछ.....”^१ अनि यस कुराको उल्लेख राइटले अनुवाद गरेको वंशावलीमा पनि भएको छ ।^२

यी सब कुराबाट यो निश्चित हुन आउँछ कि-काशीबाट फर्केपछि रणबहादुर शाह मुख्तियार (अर्थात् प्रधानमंत्री) भएका तथा त्यसै बखत भीमसेन थापा, काजीको दर्जा पाई एक प्रभावशाली व्यक्तिको रूपमा रहन गएका थिए । यसर्थ, इतिहासकारहरूले लेखेको कुरा-कि काशीबाट फर्केर रणबहादुर शाह रिजेन्ट वा नायब बने तथा उनको नायबी समयमा भीमसेन थापा प्रधानमंत्री बनाइए, भन्ने कुरा केवल एउटाले गरेको गल्तीलाई अरूले सुरुसुरु सारेको मात्र हो भन्ने सिद्ध हुन्छ ।

सम्बत् १८६३ साल वैशाख सुदी ७ मा मुख्तियार रणबहादुर शाहलाई उनैका भाइ शेरबहादुर शाहले तरवार प्रहार गरी मारे, तर घटना-स्थलमै उनलाई पनि बालनरसिंह कुँवरले तुरुन्त मारिदिए । त्यसो हुँदा रणबहादुर शाहको आकस्मिक हत्याबाट पनि देशको शासन व्यवस्था एवं राजनीतिमा त्यस्तो ठूलो परिवर्तन र गोलमाल हुन पाएन । गीर्वाणयुद्ध निश्चिन्त राजाको राजा नै भैरहे । शेरबहादुर शाहलाई तत्कालै मार्न नसकेको भए, शायद उनले ठूलै गोलमाल गर्ने थिए होलान् किनकि यो सम्भव पनि थियो ।

त्यसपछि भीमसेन थापालाई समस्त देशको मुख्तियारी सुम्पियो । मुख्तियार बन्नुभन्दा अगाडि उनले श्री ५ गीर्वाणयुद्धको सुरक्षाको पूरा प्रबन्ध गरेका तथा शेरबहादुर शाहका पक्षका व्यक्तिहरूलाई मारेका पनि थिए । डा. ओल्डफिल्ड एवं बालचन्द्र शर्माले लेखेका छन् कि शेरबहादुर शाहको काण्डमा भीमसेन थापाले अपना विरोधीहरूलाई खतम गर्ने मौका पाए^३ । सम्बत् १८९२ सालमा उनलाई कम्यान्डर-इन-चीफको पदवी प्रदान गर्दाखेरिको लालमोहरमा पनि श्री ५ राजेन्द्रविक्रम शाहले उक्त घटनाको उल्लेख यस प्रकार गरेका थिए :—

१. परिशिष्ट नं० १ मा ।

२. Dr. Wright-History of Nepal—P. 254

३. (i) Henry Oldfield-Sketches of Nipal—pp 296

(ii) बालचन्द्र शर्मा-नेपालको ऐतिहासिक रूपरेखा-पृष्ठ २४८

‘.....श्री बाज्याज्यूको गातमा तरवार चलाउँदा श्री वुवाज्यूको उमेर आठ वर्षको हुनु भयाको रहेछ, श्री बाज्याज्यूलाई तरवार चला-उन्थाले श्री वुवाज्यूलाई क्या राख्थ्यो, त्यस वेलामा तिमिले बहुतै होशियारी भै श्री वुवाज्यूको संभार गरी श्री वुवाज्यूका हुकुमली कुन्याहा सबलाई मारी कुन्याहा सबलाई ठोकी हान्ने गद्दीको मज्यादा थाम्थ्यो तैस वषतमा बहुतै दाना गन्याको काम देखी श्री वुवाज्यू बहुतै घुस हुनुभै रिझनु भै राजकाजको मुष्ट्यारी काम तिमिले गर तिमिले जो गरौला सो मंजूर गरौला भनी हुकुम बक्स्योको रह्योछ’ (इत्यादि)’

यसै लालमोहरको उपरोक्त पंक्तिबाट पनि रणबहादुर शाहको हत्यापछि मात्र भीमसेन थापा मुक्तियार भएका हुन् भन्ने प्रमाणित हुन्छ । यसै वेलादेखि सम्बत् १८९४ सालसम्म उनले ३१ वर्ष नेपालको मुक्तियारी चलाए ।

यसरी मुक्तियार (अर्थात् प्रधानमंत्री) हुनुभन्दा पहिले, अझ रणबहादुर शाहसित जानुभन्दा पनि अगाडि भीमसेन थापा, ढाक्रे वा जागिरे के थिए, ? भन्ने कुरा समकालीन रेजिडेन्ट वा इतिहासकारहरू-बाट समेत कहिले चर्चा गरिएको छैन, न त नेपाली इतिहासकारले नै यस विषयमा कुनै प्रमाण पेश गर्न सकेका छन् ।

प्रथमतः—यो अनुमान गर्न सकिन्छ कि, रणबहादुर शाहसित काशी जानुभन्दा अगाडि भीमसेन थापा अवश्य पनि ढाक्रे थिएनन् होला । सम्बत् १८५५ सालमा उनका बाबु अमरसिंह थापाले सर्दारी मान पाइसकेका थिए । त्यसो हुँदा सर्दारसाहेबले अवश्य पनि आफ्ना छोरालाई विना-जागीर राखेनन् होला, किनभने त्यस बखत (अझ पछि पनि) सरकारी सिद्दुरको ज्यादै मर्यादा राखिन्थ्यो । साथै अगाडिदेखि नै उनी दरबारका समीपमा नआइसकेका भए, एकैचोटि राजासित काशी जाने मौका पनि पाउने थिएनन् होला । यसर्थ रणबहादुरले स्वामी भै काशी जानुभन्दा अगावै उनी जागिरे भैसकेको हुनुपर्दछ ।

द्वितीयतः—सम्बत् १८५५ साल भाद्र सुदी १ रोज ३ मा डम्बर शाह, भीमसेन थापाहरूको नाममा भएको लालमोहरबाट उनी जागिरे भन्ने प्रमाणित गर्दछ । यस लालमोहरमा उनीहरूलाई जागिरे भनी सम्बोधन

१. यस लालमोहरको सम्पूर्ण नकल हेर्नुहोस्—परिशिष्ट नं० १ मा ।

२. यसको लालमोहर परिशिष्ट नं० ६ मा ।

गरिएको छ । यसका केही पंक्तिहरू यस प्रकार छन्—“.....आगे बागमती पूर्वका ५५ सालमा जागिर दर्शन गर्नु थुम थुमका सब उमा (उमराव) प्रति तिमिहरू छेउ महसूल उठाउन (सरकार) का तिलंगा पठायाको छ । तपसिल बमोजिमका रुपैया चुक्तिगरि चन्हाइ पठाव—

....

तपसिल

भीमसेन थापाके जफे आधा षेत १५ के महसूल रुपैया ७५
.... (इत्यादि)”^१

यस लालमोहरबाट भीमसेन थापा अवश्य पनि ढाक्रे थिएनन् भन्ने थाहा हुन्छ । तर पनि उनले के जागीर पाएका थिए, वा त्यस बखत उनको दर्जा के थियो, भन्ने कुरा यस लालमोहरको पंक्तिबाट पनि स्पष्ट हुन आएको छैन । तैपनि, त्यस बखत उनले उच्चपद पाएका थिएनन् वा भारादारीमा स्थान पाएका थिएनन् होला भनी अनुमान गर्न सकिन्छ । माथि उल्लिखित लालमोहरका पंक्तिबाट यो सिद्ध भएको छ कि रणबहादुर शाहले गद्दी छोड्नुभन्दा केही महिनाअगाडि मात्र उनले जागीर पाएका थिए, अर्थात् संवत् १८५५ सालमा मात्र ‘जागीर दर्शन गर्नु’ काम गरेका थिए । यसर्थ शुरूमै उनलाई उच्चस्थ पद मिलेन होला, किनभने त्यस बखत शक्तिशाली काजीहरू उनका विपक्षका थिए । यसबाट शायद उनी साधारण दर्जाका जागीरे मात्र थिए कि भन्ने अनुमान हुन्छ ।

तर स्वामीमहाराज रणबहादुर शाह काशीमा रहँदाको बखतको कुनै पत्रमा भीमसेन थापालाई सर्दार भनी लेखिएको पाइएको छ । स्वामीमहाराज (उर्फ निर्वाणानन्द) ले आफ्नो खर्च चलाउनाका निम्ति काशीका द्वारिकादास नामक महाजनको कोठीबाट रु० ६०,००१ साठी हजार एक रुपियाँ सापट लिएका थिए, जसनिम्ति उनले तमसुक पनि लेखिदिएका थिए । यसै कर्जाका निम्ति साक्षीस्वरूप भै त्यस बखत रणबहादुर शाहसित काशीमा रहेका भारादाहरू—रंगनाथ, भीमसेन थापा-दलभजन पाँडे, हस्तदल आदि-ले पनि कागज लेखी साहू द्वारिकादासलाई दिएका थिए । यिनीहरूले लेखिदिएको त्यस पत्रमा भीमसेन थापालाई सर्दार भनी लेखिएको छ ।^२ यसबाट उनी काशी जाँदा सर्दार भैसकेका थिए भन्ने प्रमाणित हुन्छ । यसैले इतिहास प्रकाशमा इतिहासशिरोमणि

१. लालमोहरको संपूर्ण नकल परिशिष्ट नं० ७ मा छ ।

२. पत्र परिशिष्ट नं० ८ मा ।

श्री बाबुराम आचार्यद्वारा केही पत्रहरूको टिप्पणी लेखिदा रणबहादुर-सित काशी जाने भीमसेन थापा सुवेदार भनी जुन लेखिएको थियो, त्यो गलत थियो भन्ने साबित हुन्छ ।

यसबाट यो सिद्ध हुन्छ कि संवत् १८६३ साल वैशाखमा रणबहादुरको हत्यापछि भीमसेन थापा मुख्तियार भए । त्यसभन्दा अगाडि, अर्थात् काशीबाट फर्केपछि उनी काजी भए, तथा त्योभन्दा पनि पहिले उनी सेर्दार थिए ।

संवत् १८६३ साल वैशाखमा मुख्तियार भएपछि त्यस बेलादेखि संवत् १८९४ साल श्रावणमा जेठी महारानी, पाँडेहरू, र अंग्रेजको षडयन्त्रमा फसी राजा राजेन्द्रविक्रम शाहले उनलाई पदच्युत नगरुञ्जेल सम्म भीमसेन थापाले जम्मा ३१ वर्ष नेपालको मुख्तियार अर्थात् प्रधानमन्त्री भै शासन चलाए ।

II

मुख्तियार भीमसेन थापाले देशको शासन चलाउँदा सदैव नै ईमान्दारीसाथ चलाएका थिए । उनकै ईमान्दार पूर्ण सहयोग एवं सेवाको फलस्वरूप रणबहादुर शाह नेपाल फर्कन सकेका हुन्, तथा नेपाल आई आफ्ना विरोधीहरूलाई सखाप पारी कार्य गर्न पाएका हुन् । भीमसेन थापा रणबहादुर शाहका बड़ा ईमान्दार सेवक थिए, र उनी बाँचुञ्जेल उनका साथमा ईमान्दारीसाथ नै रहे, तथा उनको हत्याबाद पनि स्वामीमहाराजले आफलाई सुम्पेर गएको महान् जिम्मेदारीलाई उनले ईमान्दारीसाथ नै निभाए ।

काशीमा छँदै नै भीमसेन थापाले रणबहादुर शाहको निकै विश्वास पाएका थिए । यहाँसम्मन् कि एक दिन रणबहादुर शाहले उनलाई 'बामांगी भइस्' ^२ भने, अर्थात् त्यति विश्वासपात्र भए । यो विश्वास रणबहादुर शाहबाट उनले आखिरी घडीसम्म पनि पाउँदै रहे ।

आफ्नो ईमान्दारी र योग्यताको आधारमा भीमसेन थापाले ३१ वर्षको लामो मुख्तियारी चलाउँदा थप दर्जाहरू पनि पाउँदै गए । तथा उनी राजा, नायब महारानी त्रिपुरासुन्दरी ^३ एवं जनता र फौजको विश्वास प्राप्त

१. इतिहास प्रकाश, प्रथम अंक १, पृष्ठ १०३ ।

२. परिशिष्ट नं. १ को पत्रमा.

३. रणबहादुरको हत्या एवं राजेश्वरीको सतीप्रस्थानपछि राजाका नायबी रानी भइन्.

गर्नमा सफल भए । संवत् १८६८ सालमा उनले 'जनरल' को पदवी पाए । यसरी जनरलको दर्जा सबभन्दा पहिले उनैले पाएका थिए । उनलाई जनरली प्रदान गर्दाको लालमोहरमा—“आगे वीरभद्र थापाको नाति अमरसिंह-थापाको छोरा वतन गोर्षा भीमसेनथापाके आजसम्म तिमिलाई वक्साको मुख्तियारी काज काम थामी हाम्रा भरमुलुकका कंपुपल्टन गंह काज काम समेत जनरल मानको पगरी वक्स्यौ” ^२ भनि लेखिएको छ ।

संवत् १८६८ सालमा उनलाई बिर्ता विंदा फिकदार लालमोहर गरिदिइएको थियो, जसमा राजाले पान खाएर थुकिदिन्छन्, जसको अर्थ पछि कथकदाचित् त्यस लालमोहरमा अंकित कुनै कुरा जपत गरेमा आफ्नो थूक निलेको मानिन्छ ^३ ।

भीमसेन थापाले मानमाथि सम्मान पाउँदै गए । काजी, मुख्तियार, जनरल भैसकेपछि संवत् १८९२ सालमा कम्याण्डर-इन-चीफको पदवी पनि पाए । उनलाई कम्याण्डर-इन-चीफको पद प्रदान गर्दा राजा राजेन्द्रविक्रम शाहले “..... हिन्दुस्तानमा अंगरेजको रेसिडेंट (Resident) बस्याको जवन जौन जगामा छ २१४ वर्ष भन्दा अघ्यालो राज्य स्वतंत्र कसैले राखन सक्याको छैन जाहा र तिमिलाई अषत्यारी गरी वक्संदा १९।२० वर्ष भयो तपनी आजसम्म स्वतंत्र राज्य रह्याको छ..... थामी श्री कम्याण्डर इन-चीफ जनरल मान मराताव वक्सि घा घर्सन्या कटक जंगी मुलुकी हाम्रा भरमुलुकको मुख्तियारी काम तिमिलाई वक्स्यौ—” ^४ भनी लालमोहर गरिदिएका थिए ।

जनरल भीमसेन थापाले ३१ वर्षसम्मको अवच्छिन्न अवधिमा नेपालको मुख्तियारीको उत्तरदायित्व बोकेर जुन ईमान्दारी र योग्यताको परिचय दिएका थिए त्यसबाट केवल नेपालमा मात्र होइन कि चीन र भारतमा पनि उनको प्रशंसा मुक्तकण्ठले भएको थियो । संवत् १८८१ सालमा उनलाई लालगजूर मयूरको कल्की र खिल्लत प्रदान गरेर चीनका बादशाहले ठूलो सम्मान गरेका थिए । चीन बादशाहबाट यस्तो खिल्लत पाउने प्रथम नेपाली मुख्तियार भिन्नु हुन् ।

१. समकालीन तिथ्यावलीबाट.

२. यो संवत् १८७७ सालको लालमोहरको व्यहोरा हो, ६६ सालमा पनि यस्तै व्यहोराको भएको छ, यसर्थ यी दुवै थमौतीका लालमोहर हुन् । नक्कल परिशिष्ट नं. ६ मा.

३. परिशिष्ट नं. १० मा.

४. यसको संपूर्ण नक्कल परिशिष्ट नं. १ मा.

नेपालभित्र पनि काजी, जनरल, कम्प्याण्डर-इन-चीफको साथै मुखियार दर्जा पाउने व्यक्तिहरूमध्ये जनरल भीमसेन थापाले नै सबभन्दा बढ्दा विश्वास र शक्ति पाएका थिए ।^१ भीमसेन थापाले पाएको विश्वास एवं शक्तिको अध्ययन गर्नको लागि उनको नाममा भएको मुक्तियारी लालमोहर प्रस्तुत गरिन्छ, जुन यस प्रकार छ :—

“

श्री दुर्गा सहाय :—

छाप

स्वस्तिश्री गिरिराज चक्रचूडामणि नरनारायणेत्यादि विविध विरूदावलि विराजमान मानोज्ञत श्री मन्महाराजाधिराज श्री श्री श्री महाराज गिर्वाणयुद्धविक्रम शाह बहादुर शम्शेरजङ्ग देवानाम् सदा समर विजयिनाम्

आगे जनरल भीमसेन थापाके आजसम्म गरिआयाका काज काम मुक्तियारी थामी हाफ्रा भर मुलुकका कंप्पु पल्टन कंप्पनी गैरहको काम काज गर्नको सवाल गरि वक्स्यो —

प्रथम सवाल ॥ घा घ-यास कटकमा चाहिन्या काम कुरो वेला वषत अन्सार हाफ्रा वन्त्या सप्रन्या हेरि ठह-याई साधनु पर्न्या कुरा हाफ्रा हजुरमा विन्ति गरि आटन्या कुरा आंटी दुंगा थामन्या वढन्या सप्रन्या काम गर्नु —

दोस्रो सवाल ॥ गुरु पुरोहित चौतारा काजी कर्नेल कप्तान सर्दार सुब्बा सुवेदार गैरह पगरि छोटा बडा सबै मानिसले तंफ्रा चाँजा सूरमा चली काम काज गर्नु —

१. यहाँ भीमसेन थापाको शक्तिसित जंगबहादुरपछिका राणा प्रधानमंत्रीहरूका शक्तिको तुलनात्मक दृष्टिकोण पेश गरिएको छैन, किनभने उनीहरू रोलप्रमोशन-बाट खान्दानी भै प्रधानमंत्री भएका हुन्, तथा त्यस बखतमा तिनीहरूसिवाय अरु भारादार एवं राजासमेत पनि बिलकुल शक्तिहीन भैसकेका थिए । यहाँ त तिनै प्रधानमंत्री (अर्थात् मुक्तियार) को शक्तिसित तुलना गरिएको छ, जो रोलबाट सजिलैसित भएका थिएनन्, तथा जसको समयमा राजा र भारादारहरू पनि त्यत्तिकै शक्तिशाली थिए ।

तेस्रो सवाल ॥ कंप्पु पल्टन कंप्पनि गैरह घान्या, तेनाथि रहन्याले तंफ्रा उदि चाँजा सल्लाहमा चलनु जो चलदैन तस्को तागिरि गरी सूरमा चलन्याको बहालि गर्न्या काम गर्नु हुकूम वक्स्योको छ —

चौथो सवाल ॥ घा कटक गौडा, घुंडाको कामकाजमा दुंगाको सोझो हेरी तत्पर भै कामकाज गर्न्या र नगर्न्या तज्जविज् गरि काज र मानिस अन्सार घान दिन्या दिलाउन्या काम लाउन्या काम गर्नु —

पाँचौँ सवाल ॥ हाफ्रा काज काममा तंफ्रा चाँजा सूरमा चलन्या न चलन्या ठहराई, सूर चाँजामा न चलन्यालाई तागिरि गर्नको तागिरि गरी सासना गर्न्याको कुरा तिमिले विन्ति गन्याको मन्जूर छ सासना गर्न्या गन्याउन्या काम गर्नु हुकूम वक्स्योको छ —

इति संवत् १८६९ साल मार्ग शीर्ष शुदि १३ रोज ४ शुभम् —

[यस लालमोहरको पछिल्लिर मार्फत भै पुछ्ने सही गर्नेहरू—

१. उदे गिरि २. प्रसुराम थापा ३. फौदबीर राना ४. भोटु पाँडे ५. यदुनाथ पुरोहित ६. वषतसि वस्न्यात ७. गर्जसि षत्री ८. वीरभद्रकुमार ९. श्री रंग नाथ पंडितराजजु १०. रणदीप सिंह ११. बालनरसिंह कंवर १२. बहादुर भंडारी १३. प्राण शाह १४. रणध्वज थापा १५. जसवार थापा १६. रण-द्योत साह १७. वषतावरसि वस्न्यात १८. चन्द्रशेखर उपाध्या १९. दल भंजन पाँडे २०. भैरव सिंह]

यस लालमोहरबाट भीमसेन थापाले युद्ध गर्ने तथा मुलह गर्नेसम्म पनि अख्तियार पाएका थिए भन्ने साबित हुन्छ, तथा “तिमीले विन्ति गन्याको मन्जूर छ” भन्ने लेखिएबाट उनले कत्रो विश्वास र आस्था पाएका थिए, थाहा हुन्छ । यस्तै पूरा विश्वास र अख्तियार माथवरसिंह थापाले पनि पाएका थिए । केवल पाँडेहरूका जालले गर्दा मात्र भीमसेन थापाको हत्या हुन गएको हो भन्ने महसूस भएपछि राजा राजेन्द्रविक्रम शाहले माथवरसिंह थापालाई सम्बत् १९०० सालमा मुक्तियारी प्रदान गर्दा त्यत्तिकै शक्ति एवं विश्वास दिएका थिए, तथा उनको घन जीउ र पदको सुरक्षा (Security) का निमित्त उनलाई “अभयको” लालमोहर गरिदिएका थिए^१ ।

१ तर यस प्रकार ‘अभय’ लालमोहर पाएर पनि माथवरसिंहले धेरै शासन चलाउन पाएनन् तथा श्री ५ राजेन्द्रविक्रमको आदेशानुसार जंगबहादुरद्वारा उनको हत्या भयो ।

तर यही विश्वास, आस्था एवं शक्ति भीमसेन थापापछि, त्यो पनि जेठीमहारानी साम्राज्यलक्ष्मीदेवीको विशेष आडले मुक्तियारी पाएका रणजंग पाँडेले समेत प्राप्त गर्न सकेका थिएनन् । सम्बत् १८९६ सालमा उनलाई मुक्तियारी प्रदान गर्दा गरिदिएको लालमोहरमा सारा लगाम राजाले आफ्नै हातमा सुरक्षित राखेका थिए । त्यसको लालमोहर यस-प्रकार छ :—

श्री दुर्गा सहायः

श्री जेठा रानी

छाप

स्वस्तिश्री गिरिराज चक्रचूडा मणि नरनारायणे त्यादि विविध विरुदावलि विराजमान मानोन्नत श्री मन्महाराराजाधिराज श्री श्री श्री महाराज राजेन्द्र-वीरविक्रम शाहवहादुर सम्सेर्जङ्ग देवानाम् सदा समर विजयीनाम् —

आगे काजी रणजंग पाँडेके हाफ्रा भरमुलुकका जंगी मुलुकी गैह्र सबं काज-काम गर्नको तँलाइ मुक्तियारी गरी सवाल पट्टा गरिबक्स्यौं. सवाल पट्टा बमोजिम काजकाम गर्दा हाफ्रा र हाफ्रा का सल्लाहले हुकुम बक्स्यौ बमोजिम आफ्ना षातिरज्मासंग हाफ्रा निमकको सोझो चिताइ काम गर्नु इति सम्बत् साल मिति साघ सुदी रोज शुभम्^१ — — —

माथि उल्लिखित भीमसेन थापा र रणजंग पाँडेका नाममा भएका मुक्तियारी लालमोहरहरूको तुलनात्मक अध्ययन गर्दा यी दुई मुक्तियारहरूमा भीमसेन थापाले नै बढ्ता विश्वास र शक्ति पाएका थिए भन्ने थाहा हुन्छ । पछिल्लाका नाममा गरिएको लालमोहरमा “... हाफ्रा र हाफ्रा जेठा रानीका सल्लाहले हुकुम बक्स्यौ बमोजिम आफ्ना षातिरज्मासंग हाफ्रा निमकको सोझो चिताइ काम गर्नु” भनी लेखेको अर्थबाटै अघिल्ला मुक्तियारलाई सुम्पिए जस्तै विश्वास गरी सम्पूर्ण लगाम छोड्न नचाहेको हो । साथै भीमसेन थापालाई ‘तिमी’ र रणजंग पाँडेलाई

१ रणजंगको नामको सवाल परिशिष्ट नं० ११ मा ।

‘तँ’ भन्ने शब्द प्रयोग गरिएकोबाट यी दुई मुक्तियारहरूमा ज्यादै अन्तर मानिएको थियो तथा मुक्तियार थापाले बढ्ता सम्मान र इज्जत पाएका थिए भन्ने स्पष्ट हुन्छ ।

यस प्रकार देशभित्र र बाहिर सबैतिर ठूलो सम्मान र इज्जत प्राप्त गरेर, राजाको विश्वास एवं जनताको श्रद्धा हासिल गरेर जनरल भीमसेन थापाले ३१ वर्षसम्म नेपालको शासन चलाउँदा ईमान्दारीसाथ चलाए । उनले देशको शासन चलाउँदा आफ्नो “अध्यवसाय एवं दृढता (Perseverance and determination) द्वारा आफ्ना सारा समय र योग्यता सधैंभरि राज्यको सेवा गर्नमा लगाए ”^१ । ‘सिंहासनहरूलाई माटोको मूर्ति जस्तै तोड्दै’^२ बढेको साम्राज्यवादी अंग्रेजी शक्तिसित उनले कौटिल्य एवं वीरता दुवै तरीकाबाट मुकाबिला गरेर देशको स्वतन्त्रता कायम राखे । सम्बत् १८४९ सालको चीन-नेपाल-युद्ध बन्द भएदेखि नेपालको चीन र तिब्बतसितको सम्बन्धमा केही मन्वता आएको थियो, त्यसलाई पनि भीमसेन थापाले पुनः गतिशील बनाए । उनले आफ्ना भतिजा माथवरसिंह थापालाई बिलायत पठाउन खोजेका थिए त भाइ रणवीर-सिंहलाई तिब्बत पनि पठाए । यसरी आफ्नो स्वतन्त्रता र अस्तित्वलाई जोगाउन चीन र भारतसितको शक्ति सन्तुलनमा राख्न उनले कहिल्यै बिसैनन् । उनको विदेशी नीतिको सफलता नै यही थियो—यसकारण कि “उनका निमित्त आफ्नो देशको स्वतन्त्रताभन्दा प्यारो र नजीकको वस्तु अरु केही थिएन”^३ ।

३१ वर्षको लामो शासनकालमा उनले केवल फौजी जिन्दगी मात्र व्यतीत गरेका थिएनन् कि देशको शासनव्यवस्था एवं रचनात्मक कार्यतिर पनि विशेष ध्यान दिएका थिए । टुँडिखेलको त्यो अग्लो धरहरा^४, त्यसनिर सधैं कलकल आवाजमा गाइरहने सुनधारा^५, काठमाडौं र पाटनलाई जोडिरहने बागमतीको फूल^६, भादगाउँको सिद्ध^७ पोखरी

१. Henry Oldfield — Sketches of Nipal — VOL I P. 302

२. “ — — — ” P. 299

३. Henry Oldfield — Sketches of Nipal — Vol—I—P. 299

४. संवत् १८८१ आषाढमा जग लागी मार्गमा गजुर लागेको ।

५. संवत् १८८५ वैशाखमा शिलान्यास भै फागुनमा तयारी ।

६. संवत् १८८५ जेष्ठमा बनाएको ।

७. संवत् १८८१ फागुन सुदी १२ रोज ४ मा महारानी ललितत्रिपुरासुन्दरी द्वारा उत्सर्जन ।

आदि सबैले आजसम्म हामीलाई भीमसेन थापाको कार्य मौन भाषामा बताइरहेका छन् ।

भीमसेन थापाले आफ्नो शासनकालभर 'सान्नीआमा व्यहोर्ने नपाइने, भाउज्यू व्यहोर्ने नपाइने' आदि नैतिक नियम तथा मर्दा पर्दा गर्ने काम क्रियाका निमित्त गर्ने कुराको नियम, आदि बनाएर राज्यमा शान्ति एवं व्यवस्थाको प्रबन्ध गरेका थिए । राम शाहले गोर्खामा एवं जयस्थिति मल्लले कान्तिपुरमा चलाएको माना ढकसम्बन्धी एवं दशौंद व्याजको प्रचलनलाई उनले राज्यभर लागू गराए । यस बाहेक ठाउँठाउँमा शहर बसाई बजारहरू खुलाए । हुलाक आदिको प्रबन्ध गरी गढी गौँडाको पनि राम्रो व्यवस्था मिलाएका थिए ।^१

यस बाहेक जनरल भीमसेन थापालाई धेरैचोटि प्राकृतिक एवं अप्राकृतिक प्रकोपको सामना गर्नुपरेको थियो । उनको समयमा एक यस्तो भूकम्प गएको थियो, जसको संहार र क्षति संवत् १९९० सालको भूकम्प-भन्दा कम थिएन । र त्यो थियो संवत् १८९० सालको महाभूकम्प ! संवत् १८७६ सालमा ठूलो बाढी आएको थियो, जसबाट एक ठूलो पहाडको ढिस्को नै खसेर २६ दिनसम्म कालीगण्डकी थुनिन गयो, र ठूलो बाढ उत्पन्न भै ज्यादै नै क्षति हुन गयो । अप्राकृतिक प्रकोपको रूपमा अंग्रेज कंपनी सरकारसितको युद्ध एवं काँगडा युद्ध प्रस्तुत गर्न सकिन्छ ।

III

जनरल भीमसेन थापाले देशको सुव्यवस्थापूर्ण ढंगबाट शासन मात्र चलाएका थिएनन्, अंग्रेजसित मुकाबिला गरी देशलाई बचाएका मात्र थिएनन् कि उनले आफ्नो नैतिकतालाई पनि कहिल्यै गुमाएनन् ।

यो निर्विवाद सत्य थियो कि भीमसेन थापा आफ्नो पालोभरि ज्यादै नै शक्तिशाली व्यक्ति भए । उनको सामुनै कसैको शिर उठाउने साहस हुँदैनथ्यो । त्यस बेला उनको शक्ति प्राइममिनिष्टर जंगबहादुरको शक्ति-भन्दा कुनै पनि हालतमा कम थिएन । तर पनि उनले जनरल जंगबहादुर कुँवरले जस्तै नेपालको प्रधानमन्त्रीपद केवल आफ्नै परिवारमा सीमित

गराउन रोलको प्रबन्ध गरेनन् । जनरल जंगबहादुरले जस्तै कोतपर्व, मंडार-खालपर्व गराएर आफ्ना सारा विरोधी एवं प्रतिद्वन्दीहरूलाई पन्छाएर, राजा एवं जनताको शक्तिलाई समेत क्षीण गराएर प्रधानमन्त्रीको रोल आफ्नै परिवारमा मात्र सुरक्षित गर्ने उनले चाहेको भए, शायद सक्तथे होलान्, तर उनले यसो गरेनन् । महान् व्यक्तित्वले गर्दा उनले कसैलाई कहिल्यै पनि वास्तविक प्रतिद्वन्दी मान्न सकेनन् । यहाँसम्मन् कि आफ्ना बापबैरी करवीर, रणजंग आदि पाँडेहरूलाई समेत ल्याएर उनले जागीर दिलाइदिए ।

आफ्नो शक्ति एवं पदको सुरक्षाका निमित्त जनरल भीमसेन थापा कहिल्यै कुनै पनि विदेशी शक्तिको सामुनैमा झुकेनन् तथा आफूलाई उनीहरूको तथाकथित साथी बनाउन दिएनन् ।

स्वामो निर्वाणानन्द (उर्फ रणबहादुर शाह) का साथमा रहेका हुँदा उनको स्वामित्वको प्रभाव भीमसेन थापामाथि यति गहिरोसँग परेको थियो कि उनले आफूलाई कहिल्यै संकुचित घेरामा सीमित राखेनन् । उनले देश र जनताका निमित्त धर्मलाई पनि त्यति बढ्ता महत्त्व दिएनन् कि ६२ हरणका निमित्त रणबहादुरलाई सहयोग र सत्ताह दिए । उनले त्यसै बखत दासत्वप्रथाको विरोधसमेत गरेका थिए । यही नै उनको नैतिकताको ज्यूँदो र जल्दो उदाहरण सिद्ध हुन्छ ।

तर भीमसेन थापा नैतिक थिएनन् भन्ने देखाउनका निमित्त उनका सैद्धान्तिक दुश्मन तत्कालीन ब्रिटिश रेजिडेन्ट ब्रायन् हॉगसनले हो नहो-को कथा रची उनका विरुद्धमा आफ्ना गवर्नर जनरलछेउ गुप्त रिपोर्ट पठाएका थिए । सन् १८३३ ईस्वी फरवरी १८ तारीखका दिन उनले गवर्नर जनरललाई आफैले साफी गरी पठाएको गुप्त रिपोर्टमा भीमसेन थापाको नैतिकताको विरुद्ध लेखेका थिए । उनी लेख्छन्,—“प्रायः सबैजसो अड्डाहरू भीमसेन थापाका आफ्नै मानिसबाट भरिएका छन् । उनी र उनका जहानले सबै ठूला भाग (Loaves and Fishes) हत्याएका छन् । राज्यको विधानाऽनुसार ठूलठूला दर्जा पाउने अख्तियार पाएका पाँडेका सन्तानहरू एक एक गरी सबै हटाइएका छन् ।”^१ साथै उनी फेरि लेख्छन्,—“उनका नातेदार बच्चाहरूले पनि ठूलठूला जागीर पाउँदछन् जस्तै कर्नेल समसेरसिंह १३ वर्षको, कर्नेल बहादुरजंग ११ वर्षको ।”^२

1. William Hunter—The Life of Brian B. Hodgson P. 132.

2. Ibid.

१. शासनसम्बन्धी खण्डमा विस्तृत वर्णन गरिएको छ ।

यो कुराहरू केवल हाँसन आफैले रचेका कथा मात्र हुन् । भोटु पाँडे, दलभञ्जन पाँडे, रणजित पाँडे, करवीर पाँडे, रणजंग पाँडे आदि पाँडेहरू सबैले त्यस बेला पनि भारादारीमा स्थान पाउने ठूलठूला दर्जाहरू पाएका थिए, तथा सरकारी उच्चस्थ स्थान पाएका थिए । यस पुस्तकमा प्रस्तुत गरिएका विभिन्न लालमोहरहरूमा मार्फत भै सही गरेकैबाट यिनीहरू उच्चस्थ भारादार थिए भन्ने प्रमाणित गर्दछ । बापवैरी करवीर पाँडे, रणजंग पाँडेहरूलाई उनी आफैले झिकाई जागीर दिलाएका थिए । साथै सरकारका विभिन्न पालिकाहरूमध्ये न्यायपालिका एक उच्च तथा मुख्य पालिका हो भन्ने 'राजनीति-विज्ञान' का क. ख. ग. ज्ञान्ने व्यक्तिले पनि जानेकै कुरा हो । उसमाथि नेपाल जस्तो ठाउँमा यस विभागद्वारा सर्वसाधारण जनतामा कस्तो प्रभाव पार्न सकिन्छ भन्ने कुरा आजको परिस्थितिले पनि बताउँछ भने, त्यस बखत जबकि कार्यपालिका र न्याय-पालिका दुइ अलग्ग स्वाधीन विभाग मानिंदैनथ्यो, र मुख्तियारका निम्ति यस विभागको कस्तो महत्त्व रहन्थ्यो स्वतः सिद्ध हुन्छ । यस्तो मुख्य विभाग पनि भीमसेन थापाले आफ्नो थापा परिवारलाई सुम्पेका थिएनन् कि पाँडेहरूलाई नै पत्याइराखेका थिए । संवत् १८८३ साल फागुन सुदी २ रोज ५ मा दलभञ्जन पाँडेको नाममा भैराखेको लालमोहरले यस कुरा लाई प्रमाणित गर्दछ । त्यस लालमोहरको केही पंक्ति यस प्रकार छ,— "आगे दलभञ्जन पाँडे के तैले अदालति काज चलाउँदा गर्नुका कामको सवाल गरिवकस्यौं षातिज्मा सित यस काजमा तन मन लाई मोलाहिजा कसैको नराषी लोभ मोहमा नपसी जस्ताको तस्तो निसाप पारी छिन्नु" (इत्यादि) ।^१ अनि जिल्लाका बडाहाकिमी पनि केवल थापालाई मात्र नभै अरुलाई पनि दिइएको थियो ।

समसेरसिंह, बहादुरजंग, जो कि हाँसनको भनाइअनुसार भीमसेन थापाका नातेदार ११ वर्ष र १३ वर्ष कर्णेलहरू थिए; तिनीहरूसित मुख्तियारको कुन प्रकारको कस्तो नाता वा रिस्ता थियो भन्ने कुरा आफ्नै हातले मसौदा गरी लेखी पठाएको गुप्त रिपोर्टमा समेत उनले खोलाउन सकेका थिएनन् । यसकारण यी नामहरू केवल भीमसेन थापालाई बदनाम गर्न मात्र रचिएका कपोलकल्पित नाम भन्न सकिन्छ । यदि हाँसनको मतलब भीमसेन थापाका धर्मपुत्रसित थियो भने, त्यो शेरजंग हो । अनि

१. इतिहास प्रकाश-अंक-१-पृष्ठ ४३.

२. संपूर्ण नवकल शासनव्यवस्थासम्बन्धी अध्यायमा ।

उनी पनि एकदम कर्णेल भएका थिएनन् । संवत् १८८२^१ सालमा कप्तानी पाएर दश वर्षपछि संवत् १८९२^२ सालमा मात्र उनले कर्णेली दर्जा पाएका थिए । छोरा जस्तो नजीकको नातेदारलाई पनि ता उनले एकैचोटि कर्णेली दिएका थिएनन् भने अरुलाई दिइहोलान् भनी कसरी शंका गर्न सकिन्छ ?

भीमसेन थापाको बदनामी गर्न उनको नैतिकहीनताको कथा रचदै तत्कालीन रेजिडेन्टले आफ्नो गुप्त रिपोर्टमा यो पनि लेखेका थिए "....गत वर्षमा राजा बिरामी परेका थिए । तर राजवंदले (भीमसेन थापाका भानिस भएको हुँदा) विष देलान् भन्ने डरबाट राजाले उनको औषधि खान इन्कार गरे, उनका बाबु र बाजेलाई पनि भीमसेन थापाका चरहरूले यसै गरी (अर्थात् विष दिएर) मराउने काम गरेका थिए भनी राजाले भने ।" साथै हाँसनले यो पनि लेखेका छन् कि "अधिकांश जनता पनि यसै कुरामा विश्वास गर्छन् ।" यो कुरा पनि कहाँसम्म सत्य थियो विश्लेषण गरी हेरेमा स्पष्ट हुनेछ । राजेन्द्रविक्रमले विष देला कि भन्ने डरले औषधि खाएनन् भन्ने कुरा अन्त कतै उल्लेख भएको देखिदैन । पछि १६ सालमा राजेन्द्रविक्रमले अम्बालाई लेखेको पत्रमा^३ भीमसेन थापामाथि यो आरोप लगाउने कोशिश गरिएको थियो कि उनले एकदेव वंशसित मिली उनका बाबु आमाथि विष प्रयोग गरेका थिए, तर त्यसमा आफू-सम्बन्धी केही लेखेनन् । अनि उनका बाबु बाजेलाई मारेको भनी हाँसनले जुन लेखेका छन् त्यो पनि सही थिएन । तत्कालीन राजाका बाजे रणबहादुर शाहलाई भीमसेन थापाका विरोधी शेरबहादुरले तरवारले प्रहार गरी मारेका थिए । अनि गीर्वाणयुद्ध संवत् १८७३ सालमा बिफरको रोगबाट मरेका थिए । के भीमसेन थापाले उनको शरीरमा बिफरका कीराहरू टिपेर राखेहोलान् ? शायद हाँसनको मतलब यही थियो होला ।

यसकारण ब्रायन हाँसनले केवल आफू गवर्नर-जनरलको कृपापात्र बन्नका निम्ति मात्र भीमसेन थापाको बदनामी गर्नलाई उनको नैतिक हीनताको झूटो कथा रचेको हुनुपर्छ; जस्तो कि Account of Nepal

१. समकालीन विध्यावलीबाट ।

२. यसैबाट

३. Hunter-Life of Hodgson-P. 130.

४. परिशिष्ट नं० १७ मा ।

का लेखक ह्यामिल्टनले भीमसेन थापाको चरित्र चित्रण पूर्वाग्रह लिएर 'जोशिला, महत्वाकांक्षी तथा सिद्धान्तहीन' भनी लेखेका थिए ।

आफू बन्दी अवस्थामा रहँदा आफ्नी स्वास्नीलाई वस्त्रहीन गरी बजारमा डुलाइने भएको छ भन्ने हल्लाले मात्र पनि विह्वल भै आत्म-सम्मानमा पर्ने आघातलाई सहन नसकी आत्महत्यासम्म गर्न सक्ने भावुक व्यक्तिबाट यति मामुली कुराद्वारा पनि इज्जतमा दाग लगाउने काम होला भन्ने कसरी आशा गर्न सकिन्छ ? यो त केवल अंग्रेजको उपनिवेश बनाउने साम्राज्यवादी सपना नेपालभित्र लागू हुन नसकेकोले मात्र भीमसेन थापाको बदनामी गर्न खोजिएको भन्नुपर्छ । किनभने उनी अंग्रेज तथा अंग्रेजका उपनिवेशवादी नीतिका कट्टर विरोधी थिए । तसर्थ यो अंग्रेजको शृगाल रोदन मात्र हो ।

संवत् १८९२ सालमा उनलाई कम्याण्डर-इन-चीफको पद प्रदान गर्दा राजा राजेन्द्रविक्रम शाहले गरिदिएको लालमोहरमा भीमसेन थापाको नैतिकताको पूरा चित्रण गरिएको छ, जुन यस प्रकार छ :—
“.....त्यस्तै समयमा म पैदा हुँदा श्री ६ बुवाज्यू हर्ष पुस हुनु भै तिमीलाई विर्ता बक्सन्छु भनी हुकुम हुँदा चित्त लायन छौ र वाहा पछि श्री वज्याज्यूका हजूरमा पावलागनु भै जनरललाई विर्ता बक्सन्छु भनी हुकुम हुँदा वढिया हो यस्तो कदर चाहिन्छ, भन्या हुकुम भै तिमीले^१ अघि श्री ५ स्वामिज्यूबाट रिजमा वकस्याको विर्ता पनि लियेनौ पछि मैले नानीसँग विन्ती गरि विर्ता दिलाउँदा कबूल गरेनौ श्री ५ स्वामीज्यूका साथ छोडिवस्याको स्वार्थ भइ मैले नातिको मुहार देखाता येतिको हर्ष उत्सव मलाई कैलै लाग्नु छैन, नानी एकलै हुनु हुन्थ्यो र चित्त सँघ पातमा रहन्थ्यो नाति पैदा हुँदा अब चित्तमा षातिज्मा भयो हाम्रो दर्बारमा ठूलो हर्ष भयाको बेला नानीबाट विर्ता बक्सनु हुन्छ कबुल नगन्या वढिया हुन्या परैन नातीबाट हुकुम भयाको कबुल गर भनी श्री ६ वज्याज्यूबाट पनि हुकुम हुँदा र “श्री ६ बुवाज्यूबाट विर्ता लिनु पर्छ भनी हुकुम हुँदा तिमिले कबुल गन्याका रह्याछौ तेसमा पनि तिम्रो दानाइ देखाता पुस लाग्यो..... (इत्यादि)”^२

1. F. Hamilton — Account of Nepal—P. 260

२. भीमसेन थापाले ।

३. सं. १८९२ सालको कम्याण्डरी लालमोहरबाट (सं. नक्कल परिशिष्ट)

यहाँसम्मन् कि भीमसेन थापाको ईमान्दारी, राजभक्ति, देशप्रेम र योग्यताबाट प्रभावित भएर रणबहादुर शाहले एक दिन भनेका थिए,—
“म मरि मुलुक डुब्न्या छैन, भीमसेन मन्धो भन्या मुलुक डुब्न्या छ ।”^१

हो, उनमा केही कमजोरी थियो होला,—साधारण कमजोरी ! संवत् १८८५ सालको माघ महिनामा भाइ कर्णेल रणवीरसिंह थापा दाज्यूसित झगडा गरी जागीर छोडेर आफ्ना घर सिपामा गई बसेका थिए । उनलाई संझाई बुझाई फर्काई ल्याउन भीमसेन थापाले आफ्ना भतिजा माथवरसिंह थापालाई साँखूसम्म पनि पठाएका थिए । तर उनी आएनन्, र आखिर भीमसेन थापा आफै सिपासम्म गे फर्काएर ल्याए तथा उनको कर्णेली जागीर थमाइदिए । आफ्नो भाइ, त्यो पनि त्यस भाइप्रति जसले पछि गएर आफ्नो विरोधमा पाँडेहरूसित मिली विद्रोह गरेका थिए, यस्तो स्नेह र ममता दर्शाउनु, हुन सक्छ एक राजनैतिक व्यक्ति (Statesman) को हैसियतले उनको कमजोरी थियो, तर एक दाज्यूको निमित्त त अवश्य गुण थियो । साथै राजनैतिक कारण पनि थियो ।

हुन त उनी जण्ड प्रचण्ड थिए । अवश्य उनको अग्लो लामो शरीर प्रभावशाली व्यक्तित्व देख्ता—टाढैबाट टड्कारै छुट्टिन्छ कि भीमसेन थापा तिनै हुन् । अरू विदेशीका निमित्त उनी जतिमुकै ‘जोशिला, महत्वाकांक्षी तथा सिद्धान्तहीन शत्रु’^२ किन नहुन्, तर पनि उनी मानिसै हुन्, त्यसैले उनमा पनि मानवीय कमजोरी थियो । अतिभावुकता एवं अति-विश्वास नै उनको सबभन्दा ठूलो कमजोरी सिद्ध हुन्छ । उनी केवल राज-नैतिक नेता मात्र थिएनन् कि परिवारको एक सदस्य पनि थिए, त्यसैले उनमा सहृदयता थियो, आफ्ना भाइ बुहारीप्रति माया थियो, ममता थियो, आफ्नी आमाप्रति श्रद्धा थियो, चाहे राजनैतिक दृष्टिकोणबाट यो उनको दोष वा कमजोरी नै किन नहोस् ! उनका पाँचै दाज्यूभाइका नाममा उनकी आमाको गरिदिएको धर्मपत्रबाट थाहा हुन्छ—भीमसेन थापा देशका मुक्तिपथमा मात्र थिएनन् कि एउटी आमाका आज्ञाकारी छोरा पनि थिए । उनकी आमाको गरिदिएको धर्मपत्र यस प्रकार छ :—

१. परिशिष्ट नं. १ मा ।

2. William Hunter — Life of B. Hodgson — P. 103.

श्री दुर्गा :

धर्म

छाप

स्वस्तिश्री सत्यरूपामाया — — — — —
आगे मेरो छोरा नानि भीमसेन थापा, नानि नयेनसिंह थापा, नानि वषतावरसिंह थापा, नानि अमृतसिंह थापा, नानि रणवीर सिंह थापा, के मेरा जियेभरि तिमोहरू पाँचैभाइले छुटिन्या छौन भनि मलाई तिमि-हरूले लेखिदिदा यो वन्देज गरिदियाँ कुन कुन वन्देज भन्या मेरो सेषपछि खुट्टिनु पन्यो भन्या आपना आपना कोठाको आफु आफुले षानु मैले कर्जा लायाको रिन जो ठहर्ला सबै छोरा ले तिर्नु तत्पर. कसै छोरा ले तिर्नको गछे भयेन भन्या पनि मैले लायाको रिन सपुत् हुन्या छोरा ले तान्नु. तिमो छोरा मा कोहि मर्न्या भयो भन्या आपना कोठाको माल सत्ये धाइरहन्या वुहारिले षानु भनि वन्देज गरि लेखिदिजा. यो वन्देज जुन छोरा ले उलंघन गर्नामा पस्ला मेरो उलंघन गन्याको पातक उसैलाइ लाग्ला. यो वन्देजमा जुन छोरा रहला उसलाइ दिनपरदिन जय हुंदै जावस्, साछि कप्तान सर्वजित थापा साछि जमादार डंबरसिंह वस्न्यात लेखक साछि मेजर गुणवन्त इति संवत् १८७३ साल माघ सुदी ७ रोज ६ शुभम् — — ।”

यो वन्देज गरिदिएको चार वर्षबाद संवत् १८७७ साल आषाड सुदी १५ रोज ३ का दिन बूढीको देहान्त भयो ।

साथै संवत् १८७७ सालमा उनका दाज्यू भाइका बीचमा अंश बण्डा भयो । यो अंशबण्डा हुँदाखेरि भएको अंशबण्डा पत्रबाट थाहा हुन्छ कि मुख्तियार साहेबले अलिकति पनि अधिनायकत्व दर्शाएका थिएनन् । यसबाट पनि उनको सहृदयता झल्किन्छ ।

तर भीमसेन थापाको यो सज्जनता, सहृदयता, एवं मानवीय कमजोरी केवल आफ्नो परिवारको घेराभित्र मात्र सीमित थिएन । यदि उनको ममता र बुद्धि केवल आफ्नो परिवारभित्र मात्र अल्झिएको भए त्यो उनको जहानिया स्वार्थ हुने थियो, जुन स्वार्थपूर्तिका निम्ति शायद उनले

पनि जंगबहादुर कुँवरले गरे जस्तै 'रोल' को प्रथा चलाउने दिए होलान् । तर उनमा यति उच्चता तथा विशालता देखिन्छ कि उनी देश र जनताको स्वार्थको सामुने कहिल्यै आफ्नो पारिवारिक स्वार्थभित्र अल्झिरहन सकेनन् । आफ्नो पारिवारिक स्वार्थको खातिर उनले देश र जनताको स्वार्थलाई लत्याएर देशलाई आफ्नो पारिवारिक बन्धनमा बन्दी बनाउन कहिल्यै विचारसम्म पनि गरेनन् । हुन पनि इंगल्याण्डमा विलबरफोर्स (Wilberforce) को साथै दासत्वमोचनको सपना देख्ने प्रधानमंत्री (अर्थात् मुख्तियार) ले देश र जनतालाई आफ्नो परिवारको बनाउने कुरा शोचनै कसरी सक्तथे ? यहाँसम्मन् कि उनलाई सधैं दुश्मन ठान्ने बापवैरी पाँडेहरूप्रति पनि उनले कहिल्यै प्रतिशोधको भावना लिएनन्, तथा उनीहरूलाई राष्ट्रका ठूल-ठूला स्थानमा ससम्मान राखे । पाँडेहरूप्रति उनले सधैं नै सभ्यता एवं सद्भावनापूर्ण तरीकाले व्यवहार गरेको पाइन्छ । संवत् १८७२ सालमा ब्रिटिश भारतसितको युद्धले गर्दा देशमा संकटकालीन विशेष परिस्थिति थियो । तर त्यस्तो वेलामा पनि पाँडेहरूलाई देशनिकाला गर्नु वा बन्धनमा हाल्नु त के उनीहरूलाई देशबाहिरबाट आउनमा पनि कुनै रोकबाट गरेनन्, तथा स्वतंत्रतापूर्वक रहनामा बाधा उत्पन्न गराएनन् । संवत् १८७२ सालमा करवीर पाँडेहरूलाई विना-रोकटोक आउन दिमू भन्ने आदेशपत्र जारी गरिएको थियो, जुन यस प्रकार छ :—

छाप

स्वस्तिश्री जर्नेल भीमसेन थापा कस्य पत्रम् — — — आगे विष्णुमति देषिन् सिवानासम्मका सुवेदार जमादार हुदा चौकिदार गैह्रके यथोचित उप्रान्त करवीर पाँडेहरू ३ भाइ मधेशबाट जाहा आया इन्हेहरूका परियार लत्ता कपरा साथका मानिस समेतलाई आउनदिनु भनी सरकार-बाट हुकुम भयाको छ ताहा कसैले छेकथुन नगनु सरासर आउन दिनु इति संवत् १८७२ साल पौष सुदी १२ रोज ६ शुभम् — — — — — ”

यसरी करवीर पाँडेहरू आएपछि उनीहरूलाई सरकारी उच्च पद पनि दिइयो । आफ्ना प्रतिद्वन्दी विरोधी एवं बापवैरीहरूप्रतिको उदार-ताको साथै जनरल भीमसेन थापाको राजामाथि यत्रो भक्ति थियो कि

आखिर उनको अवसान त्यतैबाट हुन गयो । उनको सबभन्दा ठूलो गल्ती केही ठहरिन आएको छ भने, त्यो थियो उनको राजा राजेन्द्रविक्रम-प्रतिको अंध राजभक्ति, एवं निर्धक्कता । त्यो पनि त्यस राजाप्रति जो स्त्रीवश तथा लहडी थिए ।

उनको अतिसज्जनता एवं सहृदयता नै दोस्रो गल्ती ठहरिन आएको छ, जसबाट उनको अमानुषिक अवसानलाई प्रश्न मिल्थो । आफ्ना बापवैरी पाँडेहरूप्रति उनले यहाँसम्म सहृदयतापूर्ण व्यवहार गरे कि दरबारभित्र पसी उनीहरूले आफ्नो विरोधमा षड्यन्त्र गर्न लाग्दासम्म पनि उनले पन्छाउने कार्य गरेनन् । आफ्नो विरोधमा रणजंग पाँडेले षड्यन्त्र गर्दैछन् भन्ने सूचना चीनिया अम्बाबाट प्राप्त भैसकेपछि पनि उनले तिनलाई हटाउन कुनै कडा ढंग अपनाएनन् ।

VI

यसपछि भीमसेन थापाको अवसान शुरू हुन्छ । उनको अवसानको सैद्धान्तिक कारण थियो-त्यस बखतको सामन्ती व्यवस्था । उनी जितिसुके शक्तिशाली एवं योग्य मुख्तियार थिए, तापनि हरसाल अरू कर्मचारीहरूसहित उनको पनि पजनी हुन्थ्यो : यस प्रकार त्यस्तो व्यवस्थामा मुख्तियारदेखि लिएर सिपाहीसम्म कसैको पनि पदको सुरक्षा थिएन । यस्तो असुरक्षित वातावरणमा षड्यन्त्रको ठूलो आड र भरोसा हुन जान्छ । पजनीको वेला कुनै प्रकारबाट राजामाथि क्षणिक प्रभाव मात्र पार्न सकेको खण्डमा संपूर्ण पजनीको रूप अर्को गर्न सकिन्थ्यो । देशको संपूर्ण राजनैतिक सामाजिक एवं आर्थिक जगत्मा उथल पुथल गर्न सकिन्थ्यो । तर त्यस भ्यक्तिगत प्रभावबाट हुने षड्यन्त्रपूर्ण परिवर्तन वा गोलमाललाई रोक्ने वा नियन्त्रण गर्न सक्ने सर्वशक्तिमान् शक्ति जनबलको त्यस बखत कुनै अर्थ थिएन । यसै कारणले गर्दा ३१ वर्षसम्म पूर्ण शक्तिशाली भै शासन चलाइ-आएका मुख्तियार तथा कम्प्याण्डर-इन-चीफ जनरल भीमसेन थापाको फौजी अख्तियार अकस्मात् झिकिएकोमा पनि कतैबाट ठोस विरोध हुन-सकेन, तथा अन्तमा विष प्रयोगको झूटो आरोप लगाई षड्यन्त्रपूर्ण ढंगबाट उनलाई पदच्युत गरी बन्दी बनाउँदा पनि त्यसको निसाफ गर्ने कुनै 'अंग' नभएबाट उनको अवसान पनि सामन्ती व्यवस्थाका निम्ति मामुली मृत्यु झैं भयो ।

जंगबहादुर कुँवरले आफूलाई यस राजनैतिक कमजोरीको शिकार बन्न नदिन हर प्रयास गरे । उनले पजनीको जुन सामन्ती प्रचलन थियो, त्यसलाई बन्द त गराएनन् तर पनि त्यो शक्ति राजाको हातबाट आफ्नो हातमा लिएर आफ्नो मात्र पदको सुरक्षा गरे । यसरी पजनीको अधिकार राजाबाट मुख्तियारमा सन्धो मात्र । तर पनि त्यस प्रचलनबाट हुने असुरक्षाको जुन भय थियो त्यो लागू नै थियो । साथै उनले आफ्नो शक्तिलाई स्थायी बनाउन तथा प्रधानमंत्री पद आफ्नै परिवारमा मात्र सुरक्षित राख्न, भीमसेन थापाको परराष्ट्र-नीति, भारत चीनको शक्ति संतुलनमा राखी दुवैसित मित्रता कायम गरी नेपालको गौरवमय स्वतंत्रता कायम गर्ने नीतिलाई पनि क्रमशः बद्लेर आफूलाई ब्रिटिश शक्तिको बफादार साथी बनाउनतिरसमेत लागे ।

जंगबहादुरको यस धूर्ततापूर्ण कार्य प्रणालीलाई संपूर्ण तथा सफल मात्र सकिन्न । यस्तो कुनै पनि पूर्ण प्रबन्ध नगरीकन पनि भीमसेन थापाले केवल आफ्नै शक्ति ईमान्दारी एवं योग्यताको आधारमा ३१ वर्षसम्म मुख्तियार भै शासन चलाए, तथा उनको अवसानपछि पनि उनैको नीति पहिल्याउने उनका भतिजा मातवरसिंह थापाको पुनः अभ्युदय हुन सक्यो; यही नै उनको सफलता थियो ।

अनि, प्रधानमंत्रीपद आफ्ना सन्तानमा मात्र जावस् भन्ने इच्छा गरी मुख्तियारी रोल बाँट्दासमेत आफ्ना छोरानातिका निम्ति पक्षपातपूर्ण नीति अपनाई गरेको त्यसो प्रबन्धको बावजूद पनि जंगबहादुरको शेषपछि उनका आफ्ना सन्तानले दर-दरको भिखारी भएर जिन्दगी बिताउनुपर्थो-यही उनको असफलता थियो ।

× × × ×

मुख्तियार भीमसेन थापालाई उनले गरेको राजभक्ति एवं देशसेवाको पुरस्कारस्वरूप उनलाई गिराउन दरबारभित्र षड्यन्त्र हुन थाल्यो । संवत् १८८८ साल चैत्र २६ गते सोमवारका दिन नायब बडामहारानी ललितत्रिपुरासुन्दरीको मृत्यु^१ भएपछि राजा राजेन्द्र-विक्रमका महारानीहरूले राज्यको प्रशासन कार्यमा हात हाल्ने इच्छा गर्ने थाले । त्रिपुरासुन्दरी बाँचुञ्जेल राजाको नायबी पनि उनैले चलाइरहेको हुँदा राजेन्द्रका महारानीहरूले शासन संचालनको इच्छा प्रकट गर्न सकेका

१. नायब महारानीको मृत्युको सूचनाको लालमोहरको नक्कल परिशिष्ट न. १३ मा ।

थिएनन् । भीमसेन थापाको मृत्युपछि उनीहरूको इच्छाले स्पष्ट रूप लिन थाल्यो । राजा आफैँ स्त्रीवश एवं लहडी स्वभावका हुँदा महारानीहरूको प्रशासन कार्यमा हात हाल्ने महत्वाकांक्षालाई उनले दबाउन सकेनन् । तर पनि जनरल भीमसेन थापा मुक्तियार रहुञ्जेल उनको प्रभावशाली व्यक्तित्व एवं योग्य शासन संचालनको सामुन्ने महारानीहरूको केही चल्दैनथ्यो तथा यसरी नै उनीहरूको महत्वाकांक्षा अधूरो रहने भयो । त्यसो हुँदा महारानीहरू, विशेषतः जेठी महारानीका निम्ति भीमसेन थापाको अन्त हुनु अति अरूरी नै हुन गयो । यसनिम्ति उनले मुक्तियारको पतन गराउन उनका बापवैरी पाँडेहरूलाई उठाई उनको विरुद्धमा षड्यन्त्र गर्न थालिन् । नायब बडा महारानी त्रिपुरामुन्दरीको देहान्त हुनुभन्दा अगाडिसम्म षड्यन्त्रले खुला रूप लिन सकेको थिएन । तर उनको मृत्युपछि षड्यन्त्रले प्रकट रूप लिन थाल्यो ।

राज्यको प्रशासन कार्यमा हात हाल्ने महारानीहरूको जुन सपना र रहर थियो, त्यसमा पनि सौता-सौतीको झगडा शुरू भयो । कान्छा महारानी थापापरिवारको समर्थक भएकी हुँदा, त्यसको प्रतिक्रियास्वरूप जेठी महारानीले थापाका विरोधी पाँडेहरूलाई समर्थन गरी भीमसेन थापाको अन्त गर्नमा लागिन् । राजामाथि प्रभाव पार्ने कार्यमा सौता-सौतीको जुन दौड चलेको थियो, त्यसमा जेठी महारानी नै विजयी निक्लेकी हुँदा भीमसेन थापाको पदच्युति एवं अन्त गराउनमा उनी सफल भइन् ।

जेठी महारानीको आड र भरोसा मिलेपछि दरबारभित्र विशेषरूपमा पाँडेहरूको आवतजावत बढ्न थाल्यो, तथा उनीहरूले भीमसेन थापाको विरुद्ध अनेक कथा रची राजालाई सुनाउने मौका पाउन थाले । हुन पनि पाँडेहरू यो मौका चुक्थे किन ? उनीहरूको भीमसेन थापासित बापवैरी साधु बाँकी नै थियो र त्यही मौका अब पाउन थाले ।

मुक्तियार भीमसेन थापाको विरुद्धको जेठी महारानी र पाँडेहरूको यस संयुक्त षड्यन्त्रकार्यलाई ब्रिटिश शक्तिबाट पनि पूरा सहायता एवं समर्थन प्राप्त थियो । सारा संसारमै उपनिवेश बनाउन बढेको ब्रिटिश साम्राज्यवादी शक्तिले भीमसेन थापाको नेपालभित्र सफलता पाउन सकेको थिएन तथा माथिवस् आफू वेलेज्लीले सारा भारतका देशी राज्यहरूलाई नित्तका निम्ति प्रस्तुत गरेको 'संरक्षण नीति' (System of Protectorates) (उर्फ हडपनीति) पनि नेपालमा लागू गर्न सकिएको

थिएन । यसको एकमात्र कारण थियो-भीमसेन थापा र उनको दूरदर्शिता-पूर्ण परराष्ट्रनीति । यसकारण भीमसेन थापाको विरुद्धमा शुरू भएको षड्यन्त्रमा ब्रिटिशशक्तिले बल थप्नु स्वाभाविक थियो ।

भीमसेन थापाले आफ्नो मुक्तियारीकालभर कहिले पनि देशभित्र अंग्रेजी शक्तिलाई खुलेर षड्यन्त्र गर्ने अवकाश दिएका थिएनन् । रेजिडेन्टलाई केवल मित्रराष्ट्रको प्रतिनिधिको रूपमा सिवाय देशको शासन-व्यवस्थामा दिलचस्पी लिने मौका वा अधिकार दिएका थिएनन् । साथै मुक्तियारसिवाय अरु कसैसित रेजिडेन्टले गुप्त सम्बन्ध राख्न नपाइने गरी कडा नियन्त्रणसहित आदेश जारी गरिएको थियो ।

फेरि संवत् १८७२-७३ को लडाइँबाद पनि जनरल भीमसेन थापाले अंग्रेजी साम्राज्यवादको विरोधमा खडा हुनका निम्ति सधैंजसो प्रयास गरि नै रहेका थिए । चीन, बर्मा, भारत, इरान आदि राज्यहरूसित सम्बन्ध जोडी अंग्रेजी साम्राज्यवादको विरोधमा सबभन्दा पहिले 'एशियाई एकता'का निम्ति आह्वान गरेका थिए र यसरी नै बाँचुञ्जेल ब्रिटिश-विरोधी कार्य गरिरहे ।

यो सब कारणले गर्दा, आफ्नो उपनिवेशवादी नीतिलाई नेपालभित्र लागू गराउन भीमसेन थापाको पतन अंग्रेजका निम्ति अति जरूरत थियो । यसका निम्ति उनीहरूले शुरूदेखि नै नेपालमा मुक्तियारको विरोधमा कार्य गर्ने नीति लिएका थिए । तत्कालीन ब्रिटिश रेजिडेन्ट हाँगसनले आफ्ना गवर्नर-जनरललाई लेखेको गुप्तपत्रमा भीमसेन थापाले रेजिडेन्टमाथि लगाएको नियन्त्रणको उजुरी गर्दै लेखेका थिए— "....के त्यहाँ आपसमा गला काटाकाट गराएमा हाम्रो सुरक्षाका निम्ति काफी हुन्न ?" साथै, "आवश्यक परेमा हाल कमजोर बललाई अगाडि ल्याएर महत्त्व पनि दिन सकिन्छ ।" भनी लेखेका थिए ।

यस बाहेक हाँगसनको कोशिश सधैंजसो यही थियो कि जसरी भए पनि उमेर पुगेका राजासित सीधा सम्पर्कमा आउनका निम्ति दावा गर्नु, चाहे मुक्तियारले उनमाथि जतिसुकै कडा नियन्त्रण राख्न किन नखोजुन् ।^१ यस प्रकार अगाडिदेखि नै हाँगसन षड्यन्त्रमा थिए भन्ने प्रमाणित हुन्छ । यो स्वयं हन्टरले स्वीकार गरेका छन् कि विरोधी गुप्त कार्यको केन्द्र नै ब्रिटिश रेजिडेन्सी थियो ।^२

1. Hunter-Life of Hodgson-155.

2. Ibid- P.- 137.

3. Ibid- P.- 139.

षड्यन्त्रकारीहरूका नेता रणजंग पाँडेले भीमसेन थापाको विरुद्ध चीनबादशाहछेउ—समेत गुप्त रिपोर्ट लेखी समर्थन मागिपठाए। रणजंगले चीन बादशाहलाई लेखेको पत्रमा भीमसेन थापालाई अंग्रेजका समर्थक तथा चीनका विरोधी साबित गर्ने प्रयत्न गरिएको छ। उनले लेखेका छन्,— “आजकाल भारादारले सल्लाह मद्द् बाँधि फिरंगिलाई मुलुक सोप्या पछि हामि छाँच्छौं भन्थ्यौ सल्लाह बाँधि जर्नेल (माथवरसिंह थापा) लाई कलकत्ता पठाया, फिरंगीसितको घा. दोस्त ठुलो मर्यादा देषतामा. अघि चीन वात्साहसंगको दोस्त विग्रन लाग्यो भनि छोटा बडा प्रजाप्राणी-बोलन लाग्यो. हाम्रा तजविजमा पनि श्री चीनवात्साहलाई घटाइ फिरंगिलाई बडोगरी श्री हाम्रा महाराजाका हजूरमा विति गन्थ्यो सुदामा. देषतामा. हाम्राचित्तले पनि अधिको चिनवात्साह संगको सलतनत् छुट्न लाग्यो भनि वात्साहका हजूरमा विति गरि पठायाको छ....(इत्यादि) ।”^१ यसै पत्रमा उनले लेखेका छन्, “.....कलकत्ता इन्ले पठायाको कार्य सिद्धभयो भन्थ्यो राजा प्रजाले पनि दुष् पाया चिन वात्साह मांन्थ्यो भनि हामिलाई पनि बडो दुष् पर्न लाग्यो, राजा प्रजाहामिले बडो दुष् पाया पछि श्री चिनवात्साहको पनि धर्म नै त रहेन, विति गरि पठायाको वात बुलन गयो भन्थ्यो. फेरि हामि पक्रिन्या बाँधिन्या छौं....(इत्यादि) ।”^२

यो सही थियो, रणजंग पाँडेले उक्त पत्रमा उल्लेख गरे जस्तै जनरल भीमसेन थापाले आफ्ना जबर्जस्त समर्थक भतिजा मातवरसिंह थापालाई बिलायत पठाउन खोजेका थिए, यसनिमित्त संवत् १८९२ सालमा उनलाई दूत बनाएर कलकत्ता पनि पठाए। तर यसरी मातवरसिंहलाई कलकत्तामा दूत बनाउनु तथा विलायत पठाउन खोज्नुको कारण रणजंगले अर्थ लगाएको जस्तो थिएन। न त इतिहास शिरोमणि बाबुराम आचार्यले “भीमसेनको पतन”^३ नामक निबन्धमा गरेको विश्लेषणलाई नै ‘ठीक होला’ मान्न सकिन्छ। यदि यिनीहरूको विश्लेषणमुताविक भीमसेन थापाले आफ्ना भतिजालाई अंग्रेजसित तर्सेर सम्बन्ध गाढा गर्ने वा आफ्नू अंग्रेजप्रतिको नीति बदल्न पठाउन खोजेका भए, अंग्रेजको शर्तलाई मंजूर गरेर जुनसुकै रूपमा भए पनि पठाउने थिए होलान्। तर त्यस्तो भएन। नेपाल सरकारले मातवरलाई राजदूतको हैसियतमा सरकारी सुविधा

१. २. यो पत्र संवत् १८९३ मा पठाएका थिए. संपूर्ण नक्कल परिशिष्ट न. १४ मा।

३. प्रगति-द्वैमासिक साहित्य संकलन, अंक ६ मा।

पाउने गरी बिलायत पठाउन खोजेको थियो। तर अंग्रेज सरकारलाई यो मान्य भएन, र केवल व्यक्तिगत हैसियतमा जानका निमित्त मात्र राहदानी दिने कुरा गर्‍यो। शायद मातवरसिंहलाई अंग्रेजको शक्ति अध्ययन गर्न पठाउन लागेका हुन् भन्ने बुझी उनलाई जान नदिनका निमित्त नै यस पासपोर्टको अडचन लगाएको हुन सक्छ। र मातवरसिंह बिलायत नगै कलकत्ताबाट नै नेपाल फर्के।

तर पनि रणजंग पाँडेले यस प्रकारको अर्थ लगाई भीमसेनको विरोधमा लेखिपठाए। यसभन्दा अगाडि पनि उनले मुक्तियारको विरुद्धमा अनेक कुरा लेखी ल्हासा पठाएका थिए। तर ती सबैको जवाफमा ल्हासा-स्थित चीनिया प्रतिनिधि अम्बाले नेपालसरकारलाई लेखेका थिए कि— यी सब झूटा कुरा उनले लेखेका रहेछन्। यस प्रकार रणजंगलाई चीनबाट प्रोत्साहन मिलेको थिएन।

तैपनि तीन शक्ति—जेठी महारानी, पाँडे तथा बृटिश रेजिडेन्टले मुक्तियार थापालाई गिराउन गरेको षड्यन्त्रलाई त्यसै छोडेनन् कि आफ्नो गतिविधि झन् बढाउँदै लगे। राजा राजेन्द्रविक्रम शाहको कानमा यी षड्यन्त्रकारीहरूले मुक्तियारको विरुद्धमा हो-न-होको कथा रची भर्न थाले। राजा पनि ‘लहरा, राजा, स्त्री’ जो नजीक छ त्यसैसित टाँसिन्छ भन्ने कठोवित्तको चरितार्थ गर्दै षड्यन्त्रकारीहरूतिर बिस्तार-बिस्तार ढल्किन थाले, तथा स्वास्नीका कुरामा शतप्रतिशत भर पर्न थाले।

भीमसेन थापालाई आफ्नो विरुद्ध चलिराखेको षड्यन्त्रको विषय पटकै थाहा नभएको हैन कि थाहा थियो। चीनिया अम्बाको सूचनाबाट पनि उनलाई यस कुराको सुईको मिलिसकेको थियो। आफ्नो सुरक्षाका निमित्त उनले केही शोचत नशोचेका पनि हैनन् कि शोचेका थिए। संवत् १८९० सालमा उनले ‘सिंहनाथ’ भन्ने नयाँ पल्टन खडा गरेर आफ्ना जबर्जस्त समर्थक भतिजा मातवरसिंह थापालाई त्यस पल्टनको कमान्डर बनाए, ताकि जरुरत परेको बखतमा उनले मदद गर्न सकून्। तर यसभन्दा अगाडि बढेर उनले आफ्नो सुरक्षाको प्रबन्ध गरेनन्। वास्तवमा उनले नसकेर नगरेका होइनन्। त्यतिञ्जेल पनि उनमा यति शक्ति थियो कि उनले षड्यन्त्रलाई विफल पार्न कडा कदम उठाउन सक्थे, राजा र रानीलाई समेत पन्छाएर जंगबहादुरले जस्तै आफ्ना सारा विरोधी एवं

1. Henry Oldfield-Sketches of Nipal-Vol-I-P. 308.

षड्यन्त्रकारीलाई निर्मूल पारी आफ्नो बाटोलाई कण्टकहीन बनाउन उनले चाहेका भए, अवश्य पनि सवतथे । तर उनको महान् व्यक्तित्व, तथा अतिभावुकताले गर्दा उनी त्यति तल ओर्लिन सकेनन् र अन्तसम्म पनि राजासाथि विश्वास र भक्ति दर्शाउन छोडेनन् । उसमाथि आफ्ना भाइ रणवीरसिंह थापा, जसले जागीर छोडी सिपा गई बस्दा भीमसेन थापाले आफैँ सिपासम्म गएर फर्काइ ल्याएका थिए, तिनै भाइसमेत पनि आफ्नो विरोधमा लागेको हुँदा शायद उनी निराश भए होलान् ।

आखिर संवत् १८९४ सालमा आएर षड्यन्त्रकारीहरू सफल भए । त्यसै साल आषाढ सुदी ११ रोज ६ का दिन अकस्मात् कम्पाण्डर-इनचीफ भीमसेन थापा लगायत साराको फौजी तैनाथी झिकी राजाले आफ्नै हातमा^१ राखे । बिनाकारण यसरी मुक्तियारलाई शक्तिहीन गराइयो, र यही उनको अवसानको सूचना पनि थियो । तर पनि उनको मुक्तियारी चाहिँ खोसिएको थिएन ।

फौजी तैनाथी झिकिएको ११ दिनपछि जनरल भीमसेन थापामाथि अर्को सरकारी मार वज्रियो, जसबाट उनको जागीर मात्र गएन, सर्वस्व मात्र गएन कि उनले नेल र हतकडीसहित बन्दी पनि हुनुपथ्यो ।

जेठी महारानी साम्राज्यलक्ष्मी देवीका ६ महीने कान्छा युवराज देवेन्द्रविक्रम^२ शाह केही दिनदेखि बिरामी थिए । १८९४ साल श्रावण वदि ७ (तदनुसार श्रावण ११ गते) सोमवारका दिन उनको मृत्यु भयो ।

कान्छा अधिराज देवेन्द्रको यस मृत्युबाट षड्यन्त्रकारीहरूले राजनैतिक फायदा लिने दाउ रचे । महारानी स्वयं भीमसेन थापाका विरोधी भएकी हुँदा उनीहरूले आफ्नो कार्य सिद्ध गर्ने मौका पाए ।

कान्छा अधिराजलाई एकदेव वंछले विष प्रयोग गरी मारेका हुन् तथा उनले यस्तो गर्नुमा भीमसेन थापाको पनि सल्लाह थियो भनी उनी-माथि पनि विष प्रयोगको आरोप लगाइयो । “उनी तथा उनका समस्त थापापरिवार जागीरबाट बर्खास्त गरिए” ।^३ जनरल भीमसेन थापाको केवल जागीर मात्र गएन कि “उनलाई पक्रे, नेल ठोकेर जेल पठाए ।”^४

१. यस संबन्धी पत्र परिशिष्ट नं. १४ मा.

२. जन्म-संवत् १८६३ माघ ३ गते सोमवार ।

३. W. Hunter - Life of Hodgson - P. 159.

४. Ibid.

उनका साथमा भाइ छोटा जनरल रणवीरसिंह^१ थापा, एकदेव वंछ, शिवानन्द भवानी आदि व्यक्तिहरू पनि समातिए । अरू थापाहरूको सर्वस्व हरण गरियो ।

त्यसपछि भीमसेन थापाको रिक्त-स्थानमा सर्वश्री पं० रंगनाथ गुरुज्यू, दलभञ्जन पाँडे, रणजंग पाँडेको संयुक्त मंत्रिमण्डल गठन गरियो । यसमा फौजीविभाग पाँडे दुइका मातहतमा थियो, तथा पं० रंगनाथको मातहतमा मुलुकी व्यवस्था एवं परराष्ट्र-विभाग थियो^२ । यिनीहरूमा सोनियर गुरुज्यू रंगनाथ थिए ।

V

जेठी महारानी साम्राज्यलक्ष्मीदेवीका ६ महीनाका कांछा युवराज देवेन्द्रलाई विष दियो भन्ने आरोप जनरल भीमसेन थापामाथि जुन लगाइएको थियो, वास्तवमा त्यो साँचो थिएन, तथा षड्यन्त्रकारीद्वारा रचित जाल मात्र थियो । अझ यसलाई षड्यन्त्रकारीहरूको नैतिकहीनताको प्रमाण मात्र भन्न सकिन्छ ।

एकतीस वर्षदेखिन् अछिन्न रूपमा ईमानदारीसाथ शासन चलाइ-आउने शक्तिशाली मुक्तियार भीमसेन थापालाई के जरूरत थियो कि एउटा नाबालकको हत्या गर्नु । जुन मुक्तियारले आफ्ना प्रतिद्वन्दी एवं वंरोहरूप्रति समेत सधैंजसो उदारता एवं सहृदयता दर्शाएका थिए, तिनले एउटा नाबालकलाई विष प्रयोग गर्लान् भन्ने तर्क पनि उठ्न सक्तैन । त्यो पनि त्यस बालकप्रति, जो गद्दीको हकदारसम्म पनि थिएन, अनि जसको बाँच्नु र मर्नुसित राजनीतिको कुनै सम्बन्ध नै देखिन्न । यसर्थ यो आरोप उनीमाथि लगाउनु नै हास्यास्पद कुरा थियो ।

१. हासतले भीमसेन थापा समातिएको केही कालपछि माथवरसिंह थापा समातिएका थिए, भनी रणवीरसिंहलाई छुटाएका छन् । तर यससंबन्धी पत्रबाट रणवीरसिंह समातिएको प्रमाणित हुन्छ । सो पत्र अर्को अध्यायमा छ । - Life of Hodgson - P. 159.

२. लेखक, मुक्तियार रंगनाथ - एक भ्रलक - शारदा २०१२ साल, महीना जेठ-आषाढ वर्ष २० अंक ६७ मा ।

तर कुनै अंग्रेज इतिहासकारहरूले यसमा यो कथा जोडेका छन् कि “जेठी महारानीमाथि प्रयोग गर्न खोजेको विष अधिराजलाई पर्न गयो भन्ने हल्ला चल्यो”^१ भीमसेन थापाले महारानीलाई विष दिन संभव थियो र केवल असफल भै बच्चालाई पर्न गएको हो भन्ने देखाई उनलाई पदच्युत र कैद गरेकोमा ठीक थियो भन्ने आभास उक्त अंग्रेज इतिहासकारको लेखाइमा पाइन्छ। तर यो कुरा झूटो थियो भन्ने त त्यस आरोप-सम्बन्धी त्यस बखतको चिट्ठी-पत्रमा यस कुराको उल्लेख नहुनुले नै बताउँछ। (यस पुस्तकमा प्रस्तुत गरिएका) विषप्रयोगसम्बन्धी पत्रमा केवल कान्छा युवराजको कुरा मात्र जिकिर गरिएको छ, महारानीको कुरा कतै लेखिएको छैन। स्वयं महारानीले आफ्ना पिता र मातालाई लेखेको पत्रमा पनि केवल देवेन्द्र राजालाई मात्र विष प्रयोग गरियो, भन्ने जिकिर गरिएको छ। आफ्नू विषयमा केही लेखिएको छैन।

अंग्रेज इतिहासकारले जोडेको यो कथा - कि भीमसेन थापाले जेठी महारानीमाथि विष प्रयोग गर्न खोजेका उनमाथि नपरी कान्छा युवराज-माथि पर्न गयो, भन्नेतर्फ विचार गर्नु नै अनावश्यक छ, किन कि नेपाल-सरकारद्वारा लगाइएको आरोपमा यो कुरा छँदै थिएन। अनि कान्छा युवराजमाथि विष प्रयोग गर्न भीमसेन थापाले वैद्यहरूलाई सल्लाह दिएका थिए भन्ने आरोप पनि पछि लगाइएको हो, भन्ने त्यस मृत्यु र भीमसेन थापाको गिरफ्तारी-सम्बन्धमा नेपालसरकारले समय-समयमा जारी गरेको आदेशपत्र, चिट्ठीपत्र एवं महारानीको पत्रको व्यहोरा बाक्षिन गएबाट स्पष्ट हुन आउँछ।

कान्छा अधिराजकुमारको मृत्यु हुँदा दुनियालाई आशौच बार्नका निम्ति यस प्रकारको आदेश जारी गरिएको थियो :—

“संवत् १८९४ सा. श्रावण वदि ७ रोज २ मा श्री कान्छा साहे-वज्यू मुक्त हुँदा ठाउँ-ठाउँ गयाको रुक्का मोहर (को नक्कल) — — आगे चौतरिया ज्यानशाह प्रति श्री कान्छा नानीलाई केही दिन अघि देषि वेराम हुन गयाको थियो दैवको इच्छा कसैले टारिसक्नु रहेन छ,

1. (I) W. Hunter-Life of Hodgson-P. 159.

(II) Oldfield - Nipal - -P. 310.

२. पुर्जीको नक्कल यस प्रकार छ, :—“उपाध्या जैसि ब्राह्मनले जुंगा वाहेक मुण्डन गरि शुद्ध हुनु, उपाध्या जैसि ब्राह्मन वाहेक चार वर्ण छत्तिस जातले जुंगा समेत मुण्डन गरि एक दिन आसौच वारी शुद्ध हुनु !

श्रावण महिनाका दिन ११ जाँदा सोमवारका दिन श्री आर्या तीर्थमा जलयोग पाई मुक्तभया असौचवार्नालाई धर्मशास्त्रमा ठहर्‍याको पुर्जि^१ बक्सी पठायाको छ, सो बमोजिम डडेल्धुरा डुल्लु दैलेख समेत जगाजगामा सबैलाई उर्दि दी अशौच मान्या कामगर संवत् १८९४ साल श्रावण वदि १० रोज ५ शुभम् — — — —”

यस्तै आदेश र पुर्जी जुम्ला, गोर्खा, डोटी, सिलगढी, कुँछा, गाइखुर, पाल्पा, सप्तरी, महोत्तरी, बारा, पर्सा, धनकुटा, इलाम, विजैपुर, मोरङ्ग, सिन्धुली, उदयपुर, मकवानपुर आदि सबै जिल्ला र स्थानहरूमा पठाइएको थियो।

यस आदेशपत्रमा केवल ‘कान्छा युवराज मरे’ भन्ने मात्र लेखिएको छ। ‘उनलाई विष दियो, त्यसमा भीमसेन थापाको पनि हात छ’ इत्यादि कुनै कुराको पनि जिकिर गरिएको छैन। अझ ‘दैव इच्छा कसैले टारिसक्नु रहेन छ ‘भनी उनको मरणलाई स्वाभाविक वा भाग्यको फल मानिएको छ।

अनि जेठामहारानीले छोरा मरेको ७ सात दिनपछि आफ्नो माइतमा बाबु र आमालाई छोराको मृत्युको दुःखद समाचार पठाएकी थिइन्। त्यसमा उनले विष परेको औषधि खुवाइदिएकोले मर्न गएको भनी लेखेकी छन्। यस प्रकार आघिल्लो आदेशपत्रको ४ दिनपछि ‘दैवको इच्छाले मर्‍यो’ भन्ने ठाउँमा ‘विष परेको औषधि दिँदा मर्‍यो भन्नेसम्म परिवर्तन गरिएको थियो। तर यसमा पनि उनले भीमसेन थापाको पनि सल्लाह थियो, भनी लेखेकी छैनन्। त्यस पत्रको नकल यस प्रकारको छ। :—

“ श्री जेठामहारानीबाट

श्री जेठामहारानीका श्री श्री श्री मत् पिता श्री राजकुमार प्रभुसाहेक गोरखपुर चिलवा गयाको चिठि— — — —

उप्रान्त श्री कांछा नानीलाई केहिदिन अघिदेषि वेराम हुन गयाको थियो, वैद्यहरूले विषपन्याको औषधि पुवाइ दिँदा उसै औषधिले श्रावण महिनाका दिन ११ जाँदा सोमवार का दिन श्री आर्यातीर्थमा जलयोग पाई. मुक्त भया. हामीलाई बडो अपसोच पर्न गयो. तसर्थ श्री काकाज्यू

१. यस आदेशसित गएको पुर्जीको नक्कल पेज ४८ को टिप्पणी १ मा रहेको छ।

श्री मामाजूस्मेत श्री मूमाजूलाई जाहा चलाई पठाउन्या काम गर्नु होला
इति सं १८९४ साल श्रावण वदि १४ रोज २ शुभम् — — —

यस्तै किसिमको व्यहोरामा अलिक फरक गरी जेठामहारानीले
आफ्नी आमालाई पनि पत्र ^१ लेखी सिकाइपठाएकी थिइन् ।

तर यो पत्र लेखिनुभन्दा एक दिनअगाडि नेपालसरकारको तर्फबाट
लाहोर, कलकत्ता तथा ह्लासास्थित नेपालसरकारका वकीलहरूलाई
लेखिगएको पत्रमा भने 'भीमसेन थापाको सल्लाहले विष दिएको भन्ने
बुझिएकोले उनलाई गिरफ्तार गरिएको छ, यस विषय तहाँको सरकारले
सोधेमा यही कुरा बताउनु' भनी लेखिएको छ । पत्रको नकल यस
प्रकार छ :—

“लाहुरकाजी कार्लुसि कप्तान करवीर षट्टका नाउमा गयाको
चिठिमोहरको नक्कल — — — — —

श्री कांछा नानी

१

श्री आर्य तीर्थ

दैव

३

२

उप्रांत.....१.....लाई केही दिन अधिदेखि वेराम हुनगयाको थियो,
.....२ को इच्छा कसैले टारी सक्नु रहेनछ. श्रावण महिना दिन ११
जांदा सोमवारका दिन.....३.....मा जलयोग पाई मुक्त भया.
आसौच वानांलाइ धर्मशास्त्रमा ठहऱ्याको पुर्जि वक्सी पठायाको छ.
सो वमोजीम आसौच मान्या काम गर्नु, बाकि इनै मुक्त भयाका.....१
.....लाई इलाज दिदामा - भाजुमान वंछले हाभ्रा हजुरमा विंती नगरि.
अफीम. धनुरो. विष पऱ्याको औषधी घुवाइ. एस्तो हुन जांदा त्यो वीष
पऱ्याको औषधि घुवाउँदामा जनरल भीमसेन थापा. छोटा जनरल रणवीर
सिंह थापा. एकदेव वंछ, शिवानन्द. भवानि. इन्हैरुका समेत सल्लाह हो
भन्या कुरा एहि वंछले विंती गर्दा इन्हैरुका बाँधा विर्ता, धन्माल सबै
तायदात् गरि. इ सबैलाई कैद गरि राख्याको छ. षोजन्या कुरा षोजिदैछन्.
जसजसको जहाँसम्मको तक्सीर ठहर्ला. सो. कुरा पछि लेखिपठाउँला.
हाल इन्हैरु कैद भयाका क्या कारणले भन्नुमा कुरा ताहां सोध्या भन्या.

१. पत्रको नक्कल परिशिष्ट नं० १६ मा ।

एही व्यहोरा संग उत्तर दिन्या काम गर्नु सं. १८९४ सा. श्रावण वदि १३
रोज १ शुभम् ^१ — — — १”

यसरी नेपालसरकारले मौकैमा गौंडा गौंडामा जारी गरेको आदेश
एवं महारानीले आफ्ना माइतीघरमा लेखिपठाएका पत्रहरूमा राजपुत्रलाई
भीमसेन थापाका सल्लाहले विष दिई मारेको भन्ने कतै उल्लेख नभैकन,
केवल विदेशी राज्यमा रहेका नेपाली दूतहरूलाई केही दिनबाद लेखेको
सूचनापत्रमा मात्र यस कुराको उल्लेख हुन गएबाट यो स्पष्ट छ कि त्यो
आरोप पछि सृष्टि गरिएको हो । एकतीस वर्षसम्म शासन चलाएका
मुख्तियारको अवसान यसरी आकस्मिक ढंगबाट भएकोमा विदेशी सरकारले
शंकाको दृष्टिले प्रश्न गर्ने हुँदा त्यसलाई लुकाउनका निम्ति षडयन्त्रकारी
हरूले यस्तो झूटो अभियोगको सृजना गरी आफ्नो बुद्धिको दिवालियापन
देखाएका मात्र हुन् ।

वास्तवमा भीमसेन थापाको विरुद्धमा, राजपुत्रको मृत्यु हुनुभन्दा
अगाडिदेखि नै दरबारभित्र षडयन्त्र शुरू भैसकेको थियो । संवत् १८९४
साल आषाड सुदि ११ रोज ६ का दिन राजाले मुख्तियार भीमसेन थापा-
लगायत साराको तैनाथी फौज झिकी आफ्ना हातमा लिएका थिए ।^२
यसरी एकाएक फौजी तैनाथी झिकिनु नै मुख्तियारको अन्तको सूचना
थियो । र यस्तै बेला संयोगवश केही दिनदेखि बिरामी रहेका राजपुत्रको
मृत्यु भयो । अनि राजा वा राजपरिवारमा कोही बिरामी भएमा उप-
चारका निम्ति मुख्तियारले विशेष चाह राख्नु त स्वाभाविकै थियो ।
मुख्तियारको देखरेखमा औषधि हुन्छ । तर यसको मतलब यो होइन कि
बिरामीले मर्ने हुँदैन । त्यसरी नै राजपुत्र देवेन्द्रको पनि उपचार हुँदाहुँदै
पनि मृत्यु भयो, र मर्नुको दोष मुख्तियारमाथि लगाइयो । शायद राज-
पुत्रको मृत्यु नभएको भए पनि उनको पतनका निम्ति अर्कै कारण सृष्टि
हुने थियो होला ।

यसरी त्यस बखत भीमसेन थापाले राजपुत्रलाई विष दिने कार्यमा
सल्लाह दिएको हुँदा उनी समातिएका हुन्, भनी विदेशस्थित आफ्ना

१. यसको साथै आसौच बार्ने पुर्जी पनि गएको थियो । यस्तै व्यहोराको पत्र चीन
गएका चौतरिया पुष्कर शाह र कलकत्तास्थित वकील लोकरमणको नाममा पनि
लेखिगएको थियो ।

२. यसै पुस्तकको पृष्ठ ४४ मा हेर्नुस् ।

दूतलाई सन्देश पठाइयो । पछि भीमसेन थापाको आत्महत्या बारे सूचित गर्दै संवत् १८९६ सालमा नेपालसरकारबाट ल्हासास्थित चीनिया अम्बालाई लेखिएको पत्रमा पनि यही विषय दिएको कुरा लेखिएको थियो । एकदेव वैद्यले मुख्तियारको सल्लाहले विष दिएको हो, भन्ने कुरामा कायल भै आफ्नू अपराध स्वीकार गरेकोले आफ्नो पनि कसूर साबित हुन लाग्यो, भनी उनले तर्सै आत्महत्या गरेका हुन्, भनी लेखिएको थियो । त्यसमा लेखिएको थियो—“..... एकदेव वैद्यलाई क्षिकी पारषेर गर्दा हजूरका कान्छानानीलाई विष पऱ्याको औषधि खुवाउदा मेरो र भीमसेन थापाको सल्लाह हो, अघि हजूरका श्री मुमाज्यू र श्री ५ बुवाज्यूलाई पनि बिराम हुँदा भीमसेन थापाको सल्लाहले विष पऱ्याको औषधि खुवाइ वैकुण्ठवास गरायाको हो, भनी कायल भयो र भीमसेन थापासंग जोरी पुर्पुछे गर्नु पर्ला भनि उसै कयदमा रहन गयाको थियो पुर्पुछे भयाको थियेन, तेस्तै विचमा एकदेव वैद्यले यो अधिको पछिको सर्व कुरा वक्याको थाहा पायेछ र आफूले गऱ्याको अधिको र पछिको कुकर्म प्रकाश हुन लाग्यो भन्ग्या डरले कसैले थाहा नपाई हतियार मगाई श्रावण महिनाका दिन ८ जाँदा हतियारले आफ्नो गला आफैले काटी अपहत्या गरी ९ दिन बाँची श्रावण महिनाका १६ दिन जाँदा मऱ्यो”^१ । यसरी राजपुत्रलाई विष दिएको आरोपलाई अझ प्रमाणित गर्न बिफरद्वारा मरेका^२ श्री ५ गीर्वाणयुद्धलाई समेत पनि विष दिएको थियो, भन्ने कुरा जोडियो । यही कुरा सन् १८३३ मा रेजिडेन्ट हागसनले जाफना गवर्नर जनरललाई लेखेको गुप्त पत्रमा पनि लेखेको हुँदा शायद यस पत्रको मसौदा गर्नमा उनको पनि बुद्धि र सल्लाह थियो कि, शंका उठ्न सक्छ । अन्यथा २३ वर्षअगाडि बिफरको रोगले मरेका राजालाई भीमसेन थापाले विष दिई मारेको, भन्ने आरोप कुन आधारमा लाग्न सक्छ जब कि यो कुरा ९४ सालमा उठेको पनि थिएन । यसरी भीमसेन थापामाथि विषको आरोप लगाइयो ।

तर फेरि त्यसै बेला १८९४ सालमै सरकारी स्तरबाट नै भीमसेन थापाको पदच्युति एवं गिरफ्तारीको कारणलाई उनको फिरंगीसमर्थक नीति हो, भनी राजनैतिक रंग दिने प्रयत्न पनि गरिएको पाइन्छ । नेपालसरकारका प्रतिनिधि भै चीन गएका चौतरिया पुष्कर शाहलाई पेकिङको बाटो पर्ने ‘ठिन्दुफु’ भन्ने शहरमा पुग्दा नेपाल सरकारबाट

एउटा पत्र मिलेको थियो । सो लालमोहरको पत्रमा के थियो ? भनी स्थानीय अधिकारीले उनीसित सोध्न पठाउँदा ‘हाम्रा प्चामिद्बाट बक्स्योको लालमोहर हो फिरंगिलाई निको मान्ग्या भारादारको सर्वश्व भयेछ, जेल पनि पऱ्याछन् हाम्रा सरकारबाट चीन वादसाहलाई यस्ता डवलसंग एकचित्त मान्नु हुन्छ’ भनी जवाफ दिए भनी उनले संवत् १८९४ साल मार्ग वदि ६ रोज ७ का दिन नेपालनरेशलाई लेखिपठाएका थिए, जसको जवाफमा नेपालबाट ‘वढिया गऱ्याछौ’ भन्ने लेखिएको थियो ।

साथै संवत् १८९९ साल आषाढ वदि ८ रोज ६ मा जगतबम पाँडेलालाई चीन पठाउँदा उनीद्वारा चीन बादशाहछेउ पठाइएको पत्रमा पनि भीमसेन थापा बन्धनमा पर्नु, तथा उनको आत्महत्या हुनुको कारणलाई राजनैतिक बनाउने प्रयास गरिएको छ । त्यसमा लेखिएको थियो—“हुकूम नपाई मलाई दबाइ फिरंगीलाई त्याउग्या निमक् हरामी गरि फिरंगी संग मिलग्या तं को होस् भनि ९४ सालका श्रावण महिनामा भीमसेन थापालाई कयदगरि राण्याको थियो, उस्का षांगीमा दामोदर पाँडेका छोरा रणजंग पाँडेलालाई मुष्ट्यारी दिएको थियो. भीमसेन थापाले आफ्नो मुनासिवले फिरंगिसंग मिलनाका कुरा सबै चीन बादशाहका हजुरमा खुलस्त जाला र मेरो झन् सासना होला आफ्नो भनी आफ्नो गला आफैले काटि मऱ्यो.....” यसरी उनलाई फिरंगीका समर्थक पनि सिद्ध गर्ने असफल प्रयास गर्दै निमकहरामीको पनि अभियोग लगाउने कोशिश गरियो ।

यस प्रकार सरकारी स्तरबाट नै यस विषयमा विभिन्न कुरा लेखिएको देखियो । कहिले ‘दैवको इच्छा टारिसक्नु छैन’ भनी राजपुत्र देवेन्द्रको मृत्युलाई स्वाभाविक मृत्यु मान्ग्यो त कहिले भीमसेन थापाको सल्लाहले विष परेको औषधि पर्न गएको हुँदा मर्न गयो र भीमसेन थापाहरू गिरफ्तार गरिएका छन्, भनी कुरा बनाई उनको पदच्युति, सर्वस्वहरण, बन्दी, एवं आत्महत्यासम्मलाई पनि विष दिएको आरोप लगाइएको देखियो । तर फेरि त्यसै बेला सरकारी स्तरबाट नै ‘भीमसेन थापा फिरंगीसित मिलेको हुँदा समातिएको हो, तथा चीनमा आफ्नू अंग्रेज समर्थक नीतिको भण्डाफोड हुने देखी आत्महत्या गऱ्यो’ भनी लेखिएको पनि देखियो । यसबाट यो स्पष्ट हुन्छ कि—भीमसेन थापाको अवसानको

१. परिशिष्ट नं. १७ मा ।

२. इतिहास प्रकाश-अंक-१-पृष्ठ ४२ ।

१. पत्र परिशिष्ट नं. १८ मा

२. यो पत्र लेखकको ‘नेपाल र तिब्बत’ नामक (अप्रकाशित) पुस्तकमा परेको छ ।

वास्तविक कारणमा—न विषप्रयोगको दोष नै सत्य थियो, न त फिरंगीका समर्थक भन्ने आरोप नै सही थियो। जुन मुक्तिपथ आफ्नो शासनभर अंग्रेजी-साम्राज्यवादी नीतिका कट्टर विरोधी थिए, तिनैलाई फेरि अंग्रेज-समर्थक भन्ने आरोप लगाउन खोज्नु, निश्चय पनि अनौठो एवं हाँसो उठ्ने कुरो थियो। यो पागलपनसिवाय अरु के हुन सक्छ ? जनरल भीमसेन थापाको अवसानको वास्तविक एवं सही कारण यही थियो—जेठी महारानी साम्राज्यलक्ष्मीदेवीको शासनमा हस्तक्षेप गर्ने रहर, श्री ५ राजेन्द्र-विक्रमको महारानीको इच्छालाई दमन गर्न नसक्ने कमजोरी, पाँडेहरूको बापवैरी साधने पारिवारिक स्वार्थ तथा नेपालमाथि उपनिवेशवादी नीति लागू गर्ने अंग्रेजको साम्राज्यवादी चलाकी !

VI

जनरल भीमसेन थापामाथि, कहिले देवेन्द्रविक्रमलाई विष प्रयोगको आरोप लगाइयो, र कहिले फिरंगीसित मित्यो भन्ने दोषारोपण गरियो। यसरी षडयन्त्रकारीहरूद्वारा लगाइएको नैतिक-हीनतापूर्ण विभिन्न आरोपको अनिश्रित आधारमा भीमसेन थापा पदच्युत भए, समातिए, थुनिए र उनको सर्वस्व पनि हरण गरियो। सारा थापाका नातेदारसमेत जागीरबाट बर्खास्त गरिए।

जनरल भीमसेन थापाको आकस्मिक एवं अमानुषिकतापूर्ण अवसानबाट राजधानीमा एक सन्देहको असंतोषपूर्ण वातावरण छाउन थाल्यो। यस असंतोषको वातावरणमा राजधानीका फौजले विद्रोह गर्लान् कि भन्ने आशंका उत्पन्न भएको कुरा 'केही फौजी जवानले जागीर छोडेका थिए' भन्ने किंवदन्तीद्वारा पुष्टि हुन्छ। त्यसो हुँदा सुरक्षाका निम्ति राजधानीबाहिरका फौजी कंपनीलाई बोलाइयो। त्यस बोलावटको लालमोहर यस प्रकार छ :—

“स्वस्तिश्री मनमहाराजाधिराज कस्यह्वका — — —
आगे कालीबक्स पल्टनका कप्तान लेफ्टेन जमदार षरिदार मेजर कोत्या अजितन गैह्र प्रति कालीबक्स पल्टनली तिरहेहले जाहा आउनु पऱ्यो। तसर्थ पल्टनका नालनिसान बाजा षर्षजाना असवाव समेत लाजिमागैरह

सबै ली हाम्राहजुरमा आउन्या कामगर, इति संवत् १८९४ साल श्रावण सुदि १ रोज ४ शुभं”

साथै भीमसेन थापाले आफ्नो शासनकालको अन्ततिर खडा गरेको सिंहनाथ कंपनीका फौजी जवानहरूलाई राजधानीबाट बाहिर जानमा प्रतिबन्ध लगाइयो,^१ ताकि उनीहरूले बाहिर गई गडबडी मच्चाउन नसकुन्।

यसपछि भीमसेन थापाको मुद्दा चलाइयो। उनले यस विषयमा आफूप्रति लगाइएको आरोपलाई इन्कार गरे, र अन्तमा अपराध साबित हुन सकेन। ८ महीनाबाद उनी र उनका साथका सबै व्यक्ति बन्धनमुक्त गरिए। उनीहरूको सर्वस्व पनि फर्काइयो।

ज० भीमसेन थापाको बन्धनमुक्तिको कारणमा तत्कालीन ब्रिटिश रेजिडेन्ट हागसनले लेखेका थिए—“.....मुद्दामाथि बहस गर्न दवाँर प्रवेश गराउँदा, त्यस वृद्ध पुरुषले राजाका खुट्टामा घोट्टेर माफी मागे। माफी पनि दिइयो।”^२

हुन त यस विषयमा रेजिडेन्ट हागसनले उपर्युक्त कुरा जुन लेखेका थिए त्यो त्यसै बखत लेखिएको हुँदा त्यस कथनले समकालीन भै सत्यको भान पार्ने मौका पाएको छ, तर यस विषयमा मैले अर्कै एउटा कथा सुनेको थिएँ, जुन यस प्रकार छ :—

“जेठी महारानीका काँछा छोरालाई विष दियो भन्ने भीमसेन थापामाथि लगाइएको झूटो अभियोगको मुद्दामा बहस गर्न तथा साबित गर्न दरबारको मुद्दा सुनिने बैठकमा राजा, रणजंग पाँडे तथा अरु शीर्षस्थ भारादारहरू उपस्थित भैसकेपछि कैदीलाई उपस्थित गराइयो। छचालाङ् छचालाङ् नेल बजाउँदै कैदी भीमसेन थापा आइपुगे। नेल लगाएको कैदी भए तापनि उनको त्यस उच्च व्यक्तित्वको सामुन्ने कोही पनि भारादार-हरू अड्न सकेनन् र सबले जुह जुह उठेर सलाम गर्न थाले। राजा पनि तिलिमलाए।

“राजाबाट आफूमाथि लगाएको झूटो आरोपप्रति इन्कार गर्दै भीमसेन थापाले भने—‘सरकारले मेरो पोल्टामा हगिबक्सेको गुहुको दाग अझसम्म गएको छैन। मैले मार्न चाहेको भए उसै वेला सरकारलाई नै मार्न सक्तथेँ। यस्तो थाङ्ने भुमुने बच्चालाई मारेर मलाई के फायदा ?

१. परिशिष्ट नं. १६ मा.

२. Hunter—Life Of Hodgson—P. 176.

यदि यस्तै बुद्धि लिएर हिँड्यो भने सरकारले मानामा भरी खोपामा राखिदिएको खाना खाएर निर्वाह गर्नुपर्ने हुनेछ ।”

—नभन्दै एक शताब्दीसम्मन् त्यस्तै भयो पनि ।

मैले सुनेको यो कथा र हासले उसै बेला भनेर गएको त्यस भनाइलाई भीमसेन थापाको स्वभाव र व्यक्तित्वसित दाँजेर हेर्दा भने, मैले सुनेको कथाले नै वास्तविकताको नजदीक पुग्न सकेको स्पष्ट हुनेछ ।

३१ वर्षसम्मको लामो अवच्छिन्न अवधितक त्यत्रो शक्ति र विश्वास अँगालेर शासन चलाउने त्यस शासक, उसमाथि ईमानदारी र योग्यताबाट गुथेको उच्च प्रभावशाली व्यक्तित्व एवं इज्जत भएका व्यक्तिले कसरी खुट्टामा घोप्टेर माफी माग्नु सक्तछन्, जब कि यो कुरा उनबाट छिपेको थिएन कि उनमाथि लगाइएको त्यो अभियोग झूटो थियो, केवल उनको पतन गर्नका निम्ति रचेको जाल मात्र थियो ! अझ, ‘स्वास्तीलाई नागै डुलाउने भएको छ’ भन्ने हल्लाले मात्र पनि विह्वल भै आत्मसम्मानको ह्याल गरेर आत्महत्यासम्म गर्न सक्ने साहस भएका भावुक व्यक्तिले ‘एक ज्यान’का निम्ति झूटो अभियोगलाई स्वीकार गरी ‘खुट्टामा घोप्टेर माफी माग्नु सक्तछन्’ भन्ने ठान्नु उनको मनोविज्ञानलाई नबुझ्नु हो, उनको ३१ वर्षको लामो सफल शासनलाई नबुझ्नु हो । अझ, उनको त्यस महान् व्यक्तित्वको व्यंग्य उडाउनु हो !

अनि, ब्रायन हासले त्यस कथनले भीमसेन थापाको समकालीन हुने मौका पाएको हुँदा, शायद ‘ह्लापाला त्याः’ हुने मौका पायो होला तर मैले सुनेको कथा, यो पनि आजको कथा होइन, कुनै धूर्त राजनैतिक दिमागबाट उब्जेको कथा होइन, भावुक हृदयको उद्गार मात्र हो ! यो कथा मैले मेरा पिताज्यूका मुखबाट सुने, मेरा बाबुले मेरा बाज्येका मुखबाट, मेरा बाज्येले, मेरा जिजुबाजेका मुखबाट; र यसै गरी यो कथा पनि भीमसेन थापाको समकालीन कथा थियो, जो आजको किंवदन्ती र उस बखतको सत्य थियो । फेरि यो कथा केवल मेरै घरमा मात्र, मेरो घरको चारदिवारभित्र मात्र बाँचेको छैन, प्रत्येक नेपालीको घर घरमा बाँचेको छ,^१ प्रत्येक बूढाले आफ्ना बच्चाहरूलाई अझ पनि यो कथा

१. अगाडि परेकोले जितेको ।

२. १४ आषाढ २०१२ (तदनुसार २८ जून-१९५५) मंगलवार का दिन ज. श्री केशरसमशेरसित उहाँको व्यक्तिगत पुस्तकालयबाट केही ऐतिहासिक पुस्तक लिन मनी गएको थिएँ । त्यसै बखत भीमसेन थापाको विषयमा कुरा चल्दा उहाँले पनि

सुनाउँदैछन् । र यसरी नै यो कथा अझ बाँच्नेछ, नेपाल रटुञ्जेल बाँच्ने छ कि एक ईमानदार शासक भीमसेन थापा यहाँ, यस पवित्र नेपाल-भूमिमा आफ्नो इज्जत र ईमानदारीको बचावटका निम्ति सेरिएर मरेका थिए, नौ दिनसम्म अँध्यारो कोठामा छटपटिएर मरेका थिए—जनरल भीमसेन थापा !

जे होस्, आखिर भीमसेन थापामाथि लगाइएको झूटो, विष दियो भन्ने आरोप साबित हुन सकेन, र उनी तथा उनका साथै गिरफ्तार गरिएका व्यक्तिहरू सबै निर्दोष साबित भै रिहा गरिए । उनको सर्वस्व फर्काइयो । उनलाई बंधनमुक्त गर्न, तथा उनको सर्वस्व फर्काउन कोशिश गर्दै त्यस बखतका मुख्तियार रंगनाथ पंडितले आफ्ना महान् साथीको इज्जत गरे । उनको सर्वस्व फर्काउँदा गरिएको लालमोहर यस प्रकार छ :-

श्री दुर्गा सहाय :-

छाप

स्वस्तिश्री गिरिराज चक्रचूडामणि नरनारायणेत्यादि विविध विरुदावलि विराजमान मानोन्नत श्री मन्महाराजाधिराज श्री श्री श्री महाराज राजेन्द्र विक्रम शाह बहादुर सम्सेर्जङ्ग देवानाम् सदा समर विजयिनाम्—

आगे भीमसेन थापाके तिन्रौ ९४ सालमा जफ्त भयाको घर षेत मध्ये टुँडिखेलको ठूलो घर र पर्षालभित्रको वघैचा पर्षाल वरिपरिका गोठ कठ्यारा औ त्यसै वघैचानेराका पाषामा वनायाका चाकर नोकर रहना घर वघैचाका मर्मतका निमित्त षरीद गन्याका पाटन काठमाडौं गरि जम्मा षेत ३।१४ र घर ढालन्या ठाउमुनिको पाषो वारीस्मेत फोड बहाल गरिवक्स्घौं आफ्ना षातिरज्मासित विर्ताजानी भोग्यगर इति संवत् १८९५ साल मिति जेष्ठ वदी १३ रोज ३ शुभम्—

यस्तै कथा सुनेको छु भनी भन्नुभयो—“थाहा छ तपाईंलाई, भीमसेन थापाले तत्कालीन महाराजाधिराजलाई भरेको माना खानुपर्नेछ, भनी श्राप दिएका रहेछन् ।”

[यस लालमोहरको पछिल्लिर मार्फत भई पुछ्ने सही गर्नेहरूः— सर्वश्री दलभञ्जन पाँडे, रणजोर थापा, फत्यजंग शाह, तारानाथ अज्याल, बाल नरसिंह कुँवर, रंगनाथ पंडित राजजु (छाप) विस्नु पंडित राज. जितमान सिंह]

यस लालमोहरबाट मात्रै भीमसेन थापाको जपत गरिएको सर्वस्व सबै फर्काइएको थिएन। यस्तै अर्को पनि लालमोहर^१ भएको थियो, जसबाट उनको पूरा सर्वस्व फर्काइयो।

× × ×

आफूमाथि लगाइएको विषप्रयोगको दोषारोपणबाट सफाई पाएर बन्धनबाट मुक्त भए तापनि जनरल भीमसेन थापालाई पुनः मुक्तियारी दिइएन, न त अरु कुनै पद नै दिइयो। उनी ढाक्रे भई रहन थाले। तर पनि फौजी जवान, सरकारी कर्मचारी एवं जनताले उनको इज्जत सम्मान गर्दै नै रहे। उनको जनप्रियता प्रतिदिन बढ्दो नै थियो। सरकारतर्फबाट पनि उनलाई सम्मान प्राप्त भयो। राजा र रानीले गई भेट दिए। उनको बन्धनमुक्ति भएपछि उनलाई घरसम्म पुऱ्याउन घोडाबग्गी दिइयो, तथा धेरै व्यक्तिले गएर पुऱ्याएका^२ पनि थिए।

यसपछि मातवरसिंह थापा विदेशतर्फ लागे। उनको विदेश-गमन विषयमा कुनै कुनै इतिहासकारहरूले—उनी नेपालको विपत्तिपूर्ण परिस्थिति-बाट बच्नका निम्ति तराईमा हात्ती शिकार गर्ने निहुँबाट भागेका थिए, भनी लेखेका छन्^३। तर वास्तवमा उनलाई नेपालसरकारले नै केही सन्देशसहित पंजाबकेशरी रणजितसिंहछेउ पठाएको थियो। यो कुरा स्वयं महाराजाधिराज राजेन्द्रविक्रमले लेखेका छन्^४। अनि अंग्रेज इतिहासकार डा० ओल्डफिल्डले पनि—नेपालसरकारले मातवरसिंहलाई लाहोर पठाएथ्यो, उहाँ जान लाग्दा उनी कंपनीसरकारद्वारा समातिए भनी

१. परिशिष्ट नं० २० मा।

२. (i) Hunter - Life of Hodgson - P. 162.

(ii) Oldfield - Nipal - P. 312.

३. (i) Hunter - Life of Hodgson—P. 162.

(ii) Landon - Nepal—Vol. I - P. 10.

(iii) बालचन्द्र शर्मा-नेपालको ऐ. रूपरेखा-पृष्ठ २०६।

४. इतिहास प्रकाश अंक १-पृष्ठ ४४।

लेखेका छन्^१। केही महीनाबाद ब्रिटिशसरकारले उनलाई लाहोर जान अनुमति दियो, र उनी लाहोर गए। त्यसपछि 'नेपालको स्थिति थापा-परिवारका निम्ति झन् विकट हुन गएकोले उनी झट्ट नेपाल फर्केनन् र रणजितसिंहकहाँ नै बसे, जसले केही वर्ष स्वागत गरी पछि अंग्रेजविरोधी कार्य गर्‍यो भन्ने आशंकांमा उनलाई अंग्रेज कंपनीसरकारको जिम्मा लगाइदिएका थिए।^२

रणवीरसिंह थापाले चाहिँ केवल राजनीतिबाट मात्र होइन कि जिंदगीबाट नै सन्यास ली बाँकी दिन 'स्वामी अभयानन्द' को नाममा बिताए। पन्ध्र पहीनामा मुक्तियार रंगनाथको संयुक्तसरकार भंग भएर चौतरिया पुष्कर शाह र काजी रणजंग पाँडे दुइ जनाको मुक्तियारीमा संयुक्त-सरकार गठन भयो। यस सरकार-गठनको केही दिनपछि भीमसेन थापामाथि उनका वैरीहरूले पुनः आँखा गाड्न थाले।

यसपाली उनका शत्रुहरूले भीमसेन थापालाई सधैंका निम्ति पन्छाउने विचार गरे। उनी बाँचुञ्जेल आफूलाई खतरा रहिरहेको उनीहरूले ठानेको हुँदा भीमसेन थापा फेरि विष प्रयोग गरेको आरोपमा दोस्त्रा बाजी बन्दी गराइए। तर पनि, भीमसेनका अनुयायी भतिजा मातवरसिंह थापा सिख दरबारमा सुरक्षित रहँदा, साथै भीमसेन थापा-माथिको अभियोग साबित पनि भै नसकेको हुँदा उनका विरोधीहरूले उनलाई मार्ने साहस गर्न सकेनन्। राजा आफैँ गैँ रेजिडेन्टसित सल्लाह माग्न पुगे। र फेरि पनि यस षड्यन्त्रमा रेजिडेन्टले जाल बिछाउन पछि छाडेनन्।

दोस्त्रोपल्ट आफूमाथि मुद्दा चलाउँदा जुन कागजपत्र र मिसिल खडा गरिएको थियो त्यसमा उनले खुला विरोध गरे तथा ती सबै कागज कीर्ते हुन् भनी 'त्यस बृद्ध पुरुषले साहसपूर्ण तरीकाले प्रतिवाद गरे।' तर पनि उनी रिहा गरिएनन्। न त उनलाई मार्ने हिम्मत गरियो। यसो हुँदा उनका विरोधीहरूले नैतिकताको घेराबाट निक्लेर कार्य गर्न थाले।

बन्दी अवस्थामा रहेका भीमसेन थापालाई दिइने सजायको विषयमा प्रत्येक दिन नयाँ-नयाँ हल्लाको सृष्टि गरेर उनका विरोधीहरूले

१. Oldfield—Nipal—Vol. I—P. 312.

२. Oldfield—Nipal P. 313.

३. W. Hunter—Life of Brian B, Hodgson—P. 174.

४. Ibid.

त्यस वृद्ध कैदीको कान भर्न थाले । कहिले उनलाई 'बिस्टाको रछानमा डुबाउने भयो' भन्ने हल्ला मच्चाइयो, त कहिले के भनेर हल्ला गरियो । एवं प्रकारले कैदी अवस्थामा रहेका भीमसेन थापालाई अर्धर्य गराउन तथा उनको नैतिक एवं आत्मबललाई टुक्र्याउनका निम्ति उनका विरोधीतर्फबाट अनेक प्रयास हुन थाल्यो । अन्तमा केही गर्दा पनि ती वृद्ध पुरुषको धैर्य र आत्मविश्वासलाई टुटाउन नसकिएको हुँदा उनका विरोधीहरूले सभ्यता र नैतिकताको सीमालाई पनि उल्लंघन गरी यो हल्ला भीमसेन थापाको कानमा पुऱ्याए कि—“उनकी स्त्री (भक्तकुमारी) लाई वस्त्रहीन तुल्याई शहर डुलाइने भएको छ र उनले यो दृश्य गुह्रमा गाडिएर हेर्नुपर्नेछ ।”^१

अहिलेसम्मन् आफूमाथि सजाय दिइने भनी चलाइएका अनेक हल्ला एवं बन्धनभित्र आफूले भोगिरहनुपरेका अनेक दुःख र कष्टबाट पनि अलिकति विचलित गर्ने नसकेको भीमसेन थापाको छातीमाथि यस हल्लाले भीषण आघात पुऱ्यायो तथा उनले विह्वल भई रन्थनिएर झ्यालको ऐना फोडी त्यसैको टुकाले आफ्नै गलामाथि प्रहार गरे^२ । आत्मसम्मानमा पर्ने त्यस आघातबाट आफूलाई रक्षा गर्ने योसिवाय त्यस बखत उनको सामुन्ने अरु उपाय थिएन । यो घटना संवत् १८९६ साल श्रावण ८ गते घटेको थियो । यसरी काँचको टुक्राद्वारा सेरिदा उनी-तत्कालै मरेनन्, तथा नौ दिनसम्म छटपटाएर श्रावण १६ गतेका दिन उनले प्राणत्याग गरे । यस प्रकार एक महान् नेपाली देशभक्तको अमानुषिक ढंगबाट अन्त भयो ।

नौ दिनसम्म यसरी तडफडाएर प्राण छोड्ने त्यस महान् व्यक्तिको लाशको सम्मानपूर्वक दाहसंस्कार गर्नु त परै जावस्, मामुली तरीकाबाट पनि जलाइएन । अझ मसानमा फालिएको लाशलाई पालो पहरा राखी झ्याल, कुक्कुर र गिट्टिलाई खान लगाइयो^३ । उनको तथा उनका अरु

1. Ibid. P. 176.

२. हासनले बुन्ने खकुरीले सेरिएको भनी लेखेका छन् । तर किंवदन्ती काँचले नै भन्ने छ । वदीगुहमा हतियार पाउन असंभव जस्तो भएकोले यो संभव पनि छ ।

३. यसरी पर्याप्तको भीमसेन थापाको लाशबाट अचानक खप्पर र हातहरू गायब भएका थिए । हात अझ पनि चौ. फल्यजंगका सन्तानको घरमा सुरक्षित छ एवं प्रतिवर्ष एकचोटि पूजार्थ निकालिन्छ भन्ने सुनिन्छ । अनि खप्परचाहिँ लण्डनको कुनै अजायब घरमा सुरक्षित छ भन्ने सुनिएको छ (हेर्नुहोस्—‘युगदूत’ साप्ताहिक पत्रिका—वर्ष १, संख्या ५ (मिति ८-६-२०११)) । यो कुरा हो होइन सरकारी स्तरबाट बुझेमा पत्ता लाग्न धेरै संभव छ । (लेखक)

समस्त नातेदार थापाहरूको सर्वस्व लुटियो र उनीहरूलाई जात पतित गराई कसैको मटान पनि चढ्न नपाइने घोषणा सरकारद्वारा गरियो । यसबाहेक भीमसेन थापाका परिवारका महिलाहरूलाई नांगो खुट्टामा काठमाडौँदेखि बोर्लाङ र बोर्लाङदेखि काठमाडौँ डुलाएर बेइज्जती गरियो ।

३१ वर्षसम्म ईमान्दारीसाथ भीमसेन थापाले नेपालको जुन सेवा गरेका थिए, त्यसको बदला ती महान् व्यक्ति एवं उनका परिवारलाई यस प्रकार तिरियो । यसैको पाप नेपालले एक शताब्दीभन्दा पनि बढी भोग्नुपऱ्यो भन्नुमा शायद अत्युक्ति हुनेछैन ।

जनरल भीमसेन थापाको यस भयानक एवं दुःखद बर्बादीमा तत्कालीन ब्रिटिश-रेजिडेंट ब्रायन हासनले एक मन्तव्य व्यक्त गरेका थिए, जुन उनले आफ्ना गवर्नर-जनरललाई मुख्तियार थापाको मृत्युसंबन्धी सूचना पठाएको पत्रमा लेखिपठाएका थिए । आफ्नो राजनैतिक नीति, कार्य एवं अभिभाराका कट्टर दुश्मन भए तापनि, तथा राजदूतका हैसियतमा मुख्तियार थापाको बदनाम गर्ने आफ्नो सरकारछेउ गुप्त रिपोर्ट लेखे तापनि, अझ उनलाई पदच्युत र बर्बाद गराउनमा आफ्नो पनि जबर्जस्त हात रहन गएको थियो तापनि, त्यस महान् व्यक्तिको यस प्रकारको हृदयविदारक अन्त हुन गएबाट विद्वान् हासनको हृदयमा यस घटनाले नरात्रोसंग चोट पुऱ्यायो । फलस्वरूप उनले व्यक्त गरेको यस मन्तव्यमा संवेदनशील हृदयको भावना बोलेको छ, न कि धूर्त राजनैतिक दिमाग । त्यो मन्तव्य यस प्रकार छ :—

“सन् १८३७ (संवत् १८९४) सालमा अकस्मातसंग शक्तिबाट च्युत हुनुको ठीक दुइ वर्षबाद, त्यस महान् एवं योग्य राजनीतिज्ञको अन्त यसरी भयो, जसले राजकीय प्रभुताको भन्दा प्रभावकारी ढंगमा तीस वर्षभन्दा बढी यस राज्यको शासन चलाएका थिए; अनि यो घटना घट्नुभन्दा अगाडिसम्म उनले अपनाएको पूर्णतया कार्यको संपूर्ण सफलता, त्यस (याने सफलता) लाई यति धेरै मात्रामा प्राप्त गराउने उनको परिश्रम एवं तीक्ष्ण बुद्धिभन्दा कम स्मरणीय कुरा थिएन । निश्चय पनि उनी आफ्ना सहयोगीहरूमा आज्ञा एवं विश्वासको भरमा शासन चला-उनकै निम्ति जन्मेका थिए । वर्तमानकालीन देशीय राजनीतिज्ञहरूमा, सिवाय रणजितसिंह, म एक जना पनि देखिनँ, जो, सबै कुरा ध्यानमा

राखी, नेपालका स्वर्गीय जनरल भीमसेन थापासित दाँजिनमा योग्य छन् ।”^१

यस महान् व्यक्तिको यस्तो अमानुषिक एवं दुर्दशापूर्ण अवसान संझी, अझ पनि बूढाहरू आँखा टलपलाउँदै गंभीर स्वरमा भन्छन्—
“बाबु ! यो सतीले सरापेको ठाउँ हो ।”

१. मूलरूप यस प्रकार छ—

Thus perished the great and able statesman who for more than thirty years had ruled this Kingdom with more than regal sway just two years after his sudden fall from power in 1837— prior to which event the uniform success of nearly all his measures had been no less remarkable than the energy and sagacity which so much promoted that success. He was indeed a man born to exercise dominion over his fellows alike by the means of command and persuasion. Nor am I aware of any native statesman of recent time, except Ranajit Singh, who is, all things considered, worthy to be compared with the late General Bhimsen of Nepal.

—B. H. Hodgson.

जनरल भीमसेन थापा

र

तत्कालीन नेपाल

द्वितीय खण्ड

(परराष्ट्रनीति एवं फौजी व्यवस्था)

Foreign Policy and Military
arrangement.

द्वितीय खण्ड

(परराष्ट्रनीति एवं फौजी व्यवस्था)

I

“कैयौं शताब्दीदेखिन् दुइ विशाल साम्राज्य—चीन र भारतको बीच रहेर नेपालले आफ्नो बुद्धिमत्तापूर्ण अन्तर-राष्ट्रिय नीतिको सृजना गरेको छ, जसलाई पहिल्याएर हिँड्दा उसले कहिल्यै गल्ती गरेन ।”

नेपालको अन्तरराष्ट्रिय, अर्थात् परराष्ट्रनीतिको मूलभूत आधार नै यही हो । यिनै दुइ ठूला राष्ट्रको शक्तिलाई सन्तुलनमा राखेर नेपालले आफ्नो स्वतंत्र अस्तित्वलाई कायम गर्न सकेको छ, र ठूलठूला साम्राज्यको मारबाट बचेर स्वतंत्र राष्ट्र भै रहन सकेको छ ।

परराष्ट्रनीतिसम्बन्धी नेपालको यस परंपरामा जनरल भीमसेन थापाले कत्ति पनि आँच आउन दिएका थिएनन् । श्री ५ पृथ्वीनारायण शाहको विजयकार्य-पश्चात् विशाल नेपालराज्यको निर्माण हुन गएपछि नेपालको परराष्ट्रनीतिविषयक अध्यायमा विशेष उल्लेखनीय, महत्वपूर्ण एवं कूटनैतिक अध्याय नै जनरल भीमसेन थापाको शासन कालको समय थियो । त्यसपछि प्रादुर्भाव भएका शक्तिशाली प्रधानमंत्री जनरल जंग-बहादुर कुँवरले संवत् १९०७ सालमा बेलायत गई अंग्रेजसंग विशेष मित्रता जोडी नेपालको उक्त परंपरामा केही परिवर्तन ल्याए । उनीपछिका समस्त राणा प्रधानमंत्रीहरूले केवल ब्रिटिश शक्तिको आडमा रही, नेपालको परराष्ट्रनीतिसम्बन्धी परंपरामा सन्तुलनको जुन दुइधारा थियो, त्यसमा एक धाराप्रति बिलकुल बेवास्ता र अनास्था प्रकट गरी शताब्दी-

सम्पन्न नेपालको शासन चलाए। त्यसैले नेपालको परराष्ट्रनीतिको परंपरा भन्नाले जंगबहादुर कुँवरभन्दा अगाडिको समयलाई संकेत गर्दछ।

जनरल भीमसेन थापाको परराष्ट्रनीति विषयमा केही कुरा लेख्नु-भन्दा पहिले उनीअगाडिका राजा एवं काजीहरूको परराष्ट्र नीतिलाई उल्लेख गर्नु आवश्यक देखिन आउँछ। साथै तत्कालीन भारतीय राज्य-हरूको अवस्था बुझ्न पनि जरूरी हुन्छ।

यो सही थियो कि श्री ५ पृथ्वीनारायण शाहको समयभन्दा पहिले-देखि नै अंग्रेज कम्पनीसरकारले नेपालभित्र हात हाल्ने प्रयास गर्दै नै रहेको थियो। अन्तिम मल्ल राजा श्री जयप्रकाश मल्लको राज्यकालमा केही ईसाई पादरी एवं गोसाईं व्यापारीहरू धर्मप्रचार एवं व्यापारकार्यको बहानामा आफ्नो साम्राज्यवादी जालको पृष्ठभूमि तयार पार्ने कार्यमा लागिस्केका थिए। अनि कान्तिपुर र गोर्खा राज्य युद्धक्षेत्रमा उत्रिन गए-पछि गोर्खाको विरुद्ध मल्लराजालाई सहायताको लागि कप्तान किन्-लॉकको नेतृत्वमा गौरा फौज अगाडि बढेको थियो। तर शाहसैन्यद्वारा परास्त भएको हुँदा गौरा फौजले नेपालको छातीबाट मार्च गर्न पाएन। त्यसपछि पृथ्वीनारायण शाहले आफू समस्त नेपालका “महाराजाधिराज” भएपछि, अंग्रेजी धूर्ततालाई बुझेर नेपालमा धर्मप्रचार एवं व्यापार गर्ने बहानामा आइराखेका ब्रिटिश साम्राज्यवादका प्रारंभिक दूतहरूलाई आफ्नो देशबाट निकाला गरिदिए। यसबाट उनीसित यी पादरीहरू चिडिए पनि^१। यति मात्र हैन कि पृथ्वीनारायण शाहले यिनीहरूलाई हटाउनका निम्ति तिब्बतसरकारलाई पनि सल्लाह दिइपठाएका थिए।

हिन्दुस्तानको भूमिमा इस्ट इण्डिया कम्पनीले बिस्तार बिस्तार आफ्नो पाइला गाड्दै ल्याएको देखेर पृथ्वीनारायण शाह सचेत हुन थाले तथा उनले आफ्नो परराष्ट्रनीतिको घोषणा यस प्रकार गरे,— “ यो राजे दुइ दुंगाको तरुल जस्तो रहेछ चीन वादसाहसित ठुलो घाहा राख्नु, दक्षिनको समुद्रका वादसाहसित घाहा ता राख्नु तर त्यो महा चतुर छ, हिन्दुस्तान दबाइ राख्या को छ।”

श्री ५ सिंहप्रताप शाहले पनि आफ्नो अल्प शासनकालमा आफ्नो

उत्तरतिरका निकटवर्ती मित्र राष्ट्र तिब्बतसित केही वर्षदेखि बन्दप्रायः भैराखेको सम्बन्धलाई पुनः चालू गराउनका निम्ति एक संधि गरे,^२ तथा यसरी नै आफ्ना बाबुको नीतिलाई पछ्याए।

पृथ्वीनारायण शाहका द्वितीय पुत्र चौतरिया बहादुर शाहले भने आफ्ना बाबुको उक्त उपदेश-विरुद्धमा आफूलाई ईसाई पादरीहरूका साथी बनाए। आफ्ना भतिजा राजा रणबहादुर शाहको नायब भै शासन चलाउँदा राजासित हुन गएको व्यक्तिगत संघर्षबाट आफूलाई जोगाउन तथा आफ्नो शक्ति एवं पदको सुरक्षा गर्न उनले आफूलाई अंग्रेज कम्पनी-सरकारका समर्थक बनाए। कम्पनीसरकारसित व्यापारिक संधि गरे, तथा कनल विलियम कर्कप्याट्रिकको नेतृत्वमा ब्रिटिश फौजीमण्डललाई नेपालमा डाके। तर पनि आन्तरिक विरोधको फलस्वरूप बहादुर शाहद्वारा स्थापित अंग्रेज कम्पनी सरकारसितको संधि चालू हुन सकेन।^३

चौतरिया बहादुर शाहको अवसानपछि शक्ति पाएका काजी दामोदर पाँडेले पनि स्वामीमहाराज रणबहादुर शाह (उर्फ निर्वाणानन्द) संगको घरेलु-झगडाबाट मुक्ति पाउनका निम्ति अंग्रेजविरोधी नीतिलाई छोडेर अंग्रेज कम्पनी-सरकारसित सन्धि स्थापना गर्न पुगे। पाटनबाट उम्केर रणबहादुर शाह, आफ्नी जेठी महारानी राजेश्वरीदेवी तथा सरदार भीमसेन थापाहरू लिई बनारस पुगेपछि काजी दामोदर पाँडेहरूले आफूलाई सुरक्षित ठान्न सकेनन्, र आफ्नो शक्ति-रक्षाका निम्ति उपाय शोचन थाले। रणबहादुर शाह पनि बनारसमा त्यसै चूपलागी बसेका थिएनन् कि भीमसेन थापाका सल्लाहमा दामोदर पाँडे एवं गजराज मिश्रहरूका विरोधमा कार्य गर्दै रहेका थिए। रणबहादुर र भारादारहरूको यस आपसी झगडाबाट फाइदा लुट्नका निम्ति ब्रिटिश कम्पनीसरकारका अधिकारीले बनारसस्थित स्वामीमहाराजसितको भेटमा नेपालमा चौअन्नोकोठी खोल्ने इजाजत मागे, र त्यो पाएमा सहायता गर्ने मनसाय प्रकट गरे। रणबहादुर शाहले यस विषयमा सल्लाह गर्दा भीमसेन थापाले विरोध गरे र अंग्रेजको शर्तलाई इन्कार गरियो^१। यता दामोदर पाँडेले पनि रणबहादुर शाह र उनको पार्टीलाई बनारसमा कैद गराउने उद्देश्य-

1. (i) Kirkpatrick—Nepaul—Preface P. IV.

(ii) बालचन्द्र शर्मा-नेपालको ऐ. रूपरेखा-पृष्ठ २३०

२. पृथ्वीजयन्ती समारोहद्वारा प्रकाशित-दिव्य उपदेश, पृष्ठ १५।

१. लेखकको-नेपाल र तिब्बत (अप्रकाशित) पुस्तकबाट।

२. लेखकको-बहादुर शाहको नायबी-निबन्ध।

३. इतिहासप्रकाश-अंक-१-पृष्ठ ४१।

बाट अंग्रेज कम्पनीसरकारछेउ सन्धिको प्रस्तावनासहित गजराज मिश्रलाई पटना पठाए। अंग्रेज कम्पनीसरकारले पनि नेपालभित्र हात हाल्ने यस मौकालाई गुमाउन चाहें र संधि भयो। यो संधि सन् १८०१ (संवत् १८५८) अक्टोबर ३० तारीखका दिन स्वीकृत भयो र ब्रिटिश रेजिडेन्ट भई कप्तान नाँक्स नेपाल आए। तसपछि रणबहादुर एवं उनका पार्टी बनारसमा ब्रिटिश कम्पनीसरकारको कैदी बनाइए।

हुनत संवत् १८५८ सालमा नेपाल र अंग्रेज कम्पनीसरकारको बीच भएको यो संधि व्यापारी संज्ञौता थियो तापनि काजी दामोदर पाँडेहरूले उक्त संज्ञौता स्वामी निर्वाणानन्दको खतराबाट बच्नका निम्ति गरेका हुन्, भन्ने कुरा सन्धिको नवौँ दफामा राज्य^२ छोडी स्वामी भैसकेका रणबहादुर शाहको विषयमा लेखिएकोबाट पनि स्पष्ट हुन्छ। अन्यथा दुई सरकारका बीचमा भएको व्यापारिक संज्ञौतामा गद्दी छोडी बसेका राजाको उल्लेख गरी उनमाथि नियन्त्रण राख्ने कुराको असंगतिपूर्ण दफाको के जरूरत थियो?

यसपछि रणबहादुर शाहले आफ्नो कैद खोलाउनका निम्ति नेपालमा आफ्ना भाइहरू—शेरबहादुर शाह, विदुर शाह तथा बख्तावरसिंहहरूलाई पत्र लेख्न थाले। साथै भीमसेन थापा र रंगनाथ गुरुङ्गले पनि पत्र लेख्न थाले। तर पनि, अंग्रेजसंगको उक्त संधि नै भंग नभई केवल चिट्ठीपत्रबाट मात्रै आफ्नो कयद खोल्नेछैन, भन्ने तथ्यलाई महसूस गरेर स्वामी रणबहादुर शाहले आफ्ना साथमा रहेकी महारानी राजेश्वरी देवीलाई नेपाल पठाए। महारानी राजेश्वरीदेवी पनि आफ्ना विरोधीहरूद्वारा प्रस्तुत गरिएका अनेक बाधाको सामना गर्दै नेपाल पुगिन्, तथा अंग्रेजसितको संधि भंग गर्नका निम्ति उपयुक्त वातावरण पैदा गराउनमा सफल भइन्। रेजिडेन्ट नाँक्सले बोराबिस्तरा लिई फर्कन बाध्य हुनु पर्‍यो। तसपछि रणबहादुर शाहमाथिको ब्रिटिश-नियन्त्रण पनि टुट्न गयो र उनी तथा उनका सहयोगी भारादारहरू—भीमसेन थापा, दलभञ्जन पाँडे, रंगनाथ आदि सबै नेपाल फर्के। यसै बीच सन् १८०४ जनवरी २४ तारीख (तदनुसार १८५८) मा लार्ड वेलेज्लीले औपचारिक ढंगबाट संधि-भंगको घोषणा गरे।

1. Aitchison—Treaties, Sanads etc.—Vol—II—P, 104.

2. Ibid P. 105.

हुन त अधिकांश इतिहासकारहरूले महारानी राजेश्वरीदेवीको नेपाल-आगमनलाई रणबहादुरले पठाएको नभनी उनको आउनुमा अराजनैतिक कारण देखाएका छन्। उनीहरूले लेखेका छन्—“महारानी बनारसमा आफ्ना लोग्नेका कुकर्मले गर्दा अड्न नसकेर आफ्ना लोग्नेसित झगडा गरी फर्की थिइन्।” यसरी लेखेर इतिहासकारहरूले उनको आगमनसित संधि भंग हुनुको कुनै सम्बन्ध छैन भन्ने देखाउन खोजेको बुझिन्छ।

तर वास्तवमा महारानी राजेश्वरीदेवीको नेपाल-आगमनको मूल उद्देश्य नै राजनैतिक थियो। दामोदर पाँडेहरूले अंग्रेजसरकारसित संधि गरी रणबहादुर शाह र उनको पार्टीलाई बनारसमा नजरबन्द गराएको हुनाले नै उक्त संधिलाई भंग गरी रणबहादुरउपरको रोक्का हटाउनका निम्ति नै महारानीले आउनुपरेको थियो। यसै कार्यका निम्ति तथा बनारसमा आफूले कर्जा लिएको रुपियाँ तिर्न र आफ्नो खर्च पठाउनका निम्ति पनि महारानीलाई रणबहादुर शाहले पठाएका थिए। महारानी पनि आएर संधि भंग गराउने कार्यमा लाग्न थालिन् र महारानीको आगमनबाट संधिद्वार्तामा खतरा उत्पन्न भयो भन्ने कुरा उनलाई ‘लोग्नेसित झगडा गरी आएको हुन्’ भनी लेख्नेमध्येकै इतिहासकारहरूले पनि लेखेका छन्^३। अनि रणबहादुरले उनीलाई पठाएको भन्ने कुरा वंशावली^४ एवं राजेन्द्रविक्रमले माथवरसिंहहरूको नाममा गरिदिएको लालमोहरमा पनि उल्लेख भएको पाइन्छ^५।

1. Aitchison—Treaties, Sanads etc.—Vol. II P. 93.

२. (i)—बालचन्द्र शर्मा—नेपालको ऐ० रूपरेखा-पृ. २४६

(ii) P. Landon—Nepal—Vol. I—P. 93.

(iii) W. Hunter—Life of Hodgson.—P. 97.

(iv) Hamilton—Nepal — P. 258.

(v) B. Northey—Land of Gorkha—P. 54.

(नोट—यी इतिहासकारमध्ये ११२ जनाले राजेश्वरीको ठाउँमा त्रिपुरासुन्दरीको नाम लेखेर पनि गल्ती गरेका छन्)

3. (i) Hamilton—Account of Nepal—P. 253.

(ii) Oldfield—Sketches of Nepal—P. 289.

(iii) Aitchison—Treaties, Sanads etc. Vol. II—P. 95.

४. सूर्यविक्रम ज्ञवाली—अमरसिंह-पृष्ठ १५,

५. इतिहास-प्रकाश—अंक-१-पृष्ठ-४२.

महारानी राजेश्वरीले यहाँ आएर संधि भंग गराइन् तथा रणबहादुर शाहलाई खर्चका निम्ति रुपियाँ पनि पठाइन् । र पछि रणबहादुर शाहले आई मुख्तियार बनी काजी भीमसेन थापाको सल्लाहमा शासन चलाउन थाले । उनको दुई वर्षको छोटो अवधिमा परराष्ट्र-संबन्धी कार्यमा विशेष केही कार्य हुन पाएन । त्यसपछि (रणबहादुरको हत्यापछि) भीमसेन थापाले मुख्तियार भई शासन चलाउन थाले ।

II

स्वामीमहाराज रणबहादुर शाहसित बनारसमा रहेको समयमा भीमसेन थापालाई आफ्नै आँखाले ब्रिटिश कंपनीसरकारको कार्यप्रणाली एवं नीतिको अध्ययन गर्ने मौका मिल्यो । यसरी उनलाई भारतका राज्य-हरूप्रति ब्रिटिशले अपनाएको साम्राज्यवादी धूर्ततापूर्ण नीतिलाई राम्ररी बुझ्ने मौका मिल्न गयो । त्यसो हुँदा काशीबाट नेपाल फर्केर शासन संचालन गर्ने अख्तियार पाएपछि उनले भारतका राज्यहरू कब्जा गरी बसेको अंग्रेजी शक्तिसितको व्यवहारमा सधैंजसो श्री ५ पृथ्वीनारायण शाहको दिव्य उपदेशलाई अक्षरशः पालन गरे—अर्थात् अंग्रेजी धूर्तताप्रति सधैं सजग रहेर त्यसको जाल एवं आक्रमणबाट देशको स्वतंत्रतालाई जोगाउन का निम्ति उनले बखतअनुसार शान्ति एवं युद्ध दुवै तरिकालाई अपनाए ।

स्वामीमहाराज रणबहादुर शाह एवं सरदार भीमसेन थापाहरू काशीबाट नेपाल फर्कनुभन्दा धेरै वर्षअगाडि, रणबहादुरले शासन छोडी स्वामित्व ग्रहण गरेको साल—सन् १७९८ (संवत् १८५५) तिर लार्ड वेलेज्ली ब्रिटिश कंपनीसरकारका गवर्नर जनरल भई भारत आएका थिए । तिनले भारतका सारा राज्यहरूलाई निलनका निम्ति एउटा नयाँ नीति प्रस्तुत गरेका थिए, त्यो थियो—‘संरक्षण नीति’ (System of Protectorates), जसको अर्को नाम हो—‘हडप-नीति’ ।

लार्ड वेलेज्लीद्वारा प्रस्तुत यस संरक्षणनीतिले भारतमा ब्रिटिश साम्राज्य फैलाउनमा मात्र होइन कि त्यसको जग बलियो बनाउनमा समेत ठूलो सहायता गर्‍यो । यसले भारतीय राज्यहरूमा उनीहरूको रक्षार्थ भन्दै ब्रिटिश-संरक्षण फौज राख्ने सारा देशी राजाहरूलाई आरामप्रिय मात्र होइन कि कमजोरसमेत बनाइदियो । यसरी राजा-रजौटालाई अल्छी

एवं आरामप्रिय बनाई ‘संरक्षण नीतिले’ ब्रिटिश साम्राज्यका निम्ति जुन पृष्ठभूमि तयार पारेको थियो, त्यसको संपूर्ण समाधान गर्ने कार्य पछि डलहौजीको ‘गोद लिने नीति’ (Doctrine of laps) ले पूर्ण गर्‍यो ।

सन् १७९८ सालमा सबभन्दा पहिले हैदराबादका निजामले वेलेज्लीको यस संरक्षण-नीतिलाई मान्यता दिए, तथा आफ्नो राज्यमा रहेका फ्रेञ्चद्वारा तालीम गरिएका सैन्यलाई विघटन गरी अंग्रेजी सहायता स्वीकार गरे । मैसूरको केही भाग पाउने आश्वासन अंग्रेजद्वारा मिलेपछि उनले टिपूको विरुद्धमा ब्रिटिशलाई सहायता पनि गर्न पुगे । साथै सन् १८०० मा एउटा अर्को सन्धि गरी निजामले अंग्रेजको मंजूरीबिना अरु युरोपीय राज्यसित सम्बन्ध नराख्ने वादा पनि गरे ।

यसरी नै सन् १८०२ मा ‘बेस्सीनको संधि’ गरेर बाजीराव द्वितीयले ब्रिटिश-कंपनीसरकारको यस नीतिलाई अपनाए, तथा अंग्रेजका शत्रुसित सम्बन्ध नराख्ने कुरा मञ्जर गरे । निस्सन्देह यस ‘बेस्सीनको संधि’ ले भारतमा ब्रिटिशराजको जग बसाउनमा महत्वपूर्ण कार्य गरेको थियो ।

मसरी भारतका राज्यहरू धमाधम ब्रिटिशको ‘संरक्षण नीति’ को जालमा फँस्दै गएको घटनालाई भीमसेन थापाले बनारसमा बसी हेर्न एवं अध्ययन गर्न पाएका थिए ।

जनरल भीमसेन थापाहरू बनारसमा रहँदा-रहँदै अरु पनि कैयौं भारतीय राज्यहरू अंग्रेजद्वारा प्रस्तुत यस जालभित्र पस्दै गए तथा एक-पछि अर्को गरी अंग्रेजी साम्राज्यवादका शिकार बन्दै गए । नाममात्रका मुगलसम्राट् शाह आलम यस नीतिभित्र पसेपछि क्रमशः जोधपुर, जयपुर, मचेरी, बन्डी आदि राज्यहरू पनि फँसे । अनि यसैताक द्वैध शासनबाट ध्वस्तप्रायः हुन लागेको कर्नाटक तथा तन्जोर राज्य पनि ब्रिटिश-संरक्षण नीतिको शरणमा सुरक्षित बन्न पुगिसकेको थियो । यसरी सन् १८०२ मा आफ्नो अवधि समाप्त भै इंग्ल्याण्ड फर्कने समयसम्ममा लार्ड वेलेज्ली आफ्नो यस ‘हडपनीति’ को नयाँ साधनद्वारा कतिपय राज्यहरूलाई हडपनमा धेरै मात्रामा सफल हुन सके, र यस सफलताप्रति घमण्ड दर्शाउँदै उनले भनेका पनि थिए,—“म घोषणा गर्दछु कि मेरा योजनाहरू यति

1. An Advanced History of India, Part-III-P. 717.

2. Ibid - P. 701.

3. An Advanced History of India-Part III P. 704.

4. Ibid - (P. 718-19)

चाँडै र निश्चिततासंग संपूर्ण हुनेछन्, भन्ने मैले आशा गर्न सकेको थिइनँ ।”

लार्ड वेलेज्लीद्वारा ब्रिटिश साम्राज्यको फैलावटका निमित्त प्रस्तुत गरिएको यस नयाँ नीति—संरक्षण नीति (उर्फ हडप-नीति) ले नेपालमाथि पनि आफ्नो जाल बिछाउन छोडेको थिएन । रणबहादुर शाह एवं दामोदर पाँडेहरूको आपसी संघर्षको मौका छोपेर संवत् १८५८ साल (तदनुसार सन् १८०१) मा नेपालसित संधि गरी लार्ड वेलेज्लीले आफ्नो जाल फिजाइसकेका थिए । नेपाल र ब्रिटिश कम्पनीसरकारबीच भएको यस संधिलाई—वेलेज्लीको आफ्नो नीति लागू गर्ने प्रारंभिक कार्य थियो भन्न सकिन्छ । तर, खुशीको कुरा यो छ कि रणबहादुर शाहका सल्लाहकार भीमसेन थापाको राजनैतिक कुशलता एवं दूरदर्शिताको फलस्वरूप त्यस संधिले आफ्नो जग बलियो बनाउन नपाउँदै, लार्ड वेलेज्लीलाई उक्त संधि भंग गर्न पर्यो ।

संवत् १८५८ सालको संधि भंग भए तापनि नेपालको लागि ब्रिटिश साम्राज्यवादी शक्तिको खतरा सिद्धिएको थिएन, कि अझ तीक्ष्णरूपले बढ्दै थियो । युरोपीय भूमिमा नेपोलियनसितको युद्ध शुरू हुनासाथ भारतमा आफ्नो हडपनीतिलाई मन्द गर्ने उद्देश्यमा सन् १८०५ मा गवर्नर जनरल लार्ड वेलेज्ली फिर्ता बोलाइएका हुँदा नेपालले केही वर्ष ब्रिटिश साम्राज्यवादी शक्तिबाट सास फेर्न पाई आफ्नो तयारी गर्ने मौका पायो । नेपोलियनिक युद्धले भीषण रूप धारण गरुञ्जेल भारतमा आएका ब्रिटिश गवर्नर-जनरलहरू वेलेज्ली झैं जोडतोडका साथ राज्य हडप्ने कार्यमा लागेका थिएनन्, तापनि आफ्नो साम्राज्य बढाउने मूलभूत सिद्धान्तमा तिनले भने कुनै मौलिक परिवर्तन ल्याएका थिएनन् । वेलेज्लीको देन-संरक्षण नीति, बीच बीचमा फाटफुट लागू हुँदैथियो । बेन्टिक जस्ता सुधारवादी गवर्नर-जनरलले पनि मौका पाउनासाथ कछार, कूर्ग आदि राज्यलाई हडप भूलेनन्^१ । यसकारण त्यस बखत नेपालले निश्चिन्ततासाथ रहने कुरा नै थिएन । अनि नेपालले त्यस्तो भूल पनि गरेन । अंग्रेजको धूर्तता नदेखिने ढंगबाट लागू हुँदै रहेको संरक्षण नीतिको जाल तथा त्यसबाट उत्पन्न हुन गएको कठिनाइलाई मुलतियार रणबहादुर शाहका योग्य सल्लाहकार काजी

1. Ibid - (704)

2. An Advanced History of India Part III—P, 965.

भीमसेन थापाले बुझेका थिए, तथा त्यस कठिनाइको सामना गर्नका निमित्त आवश्यक तयारीमा यिनीहरू संलग्न पनि थिए ।

जनरल भीमसेन थापा तत्कालीन देशीय राजनीतिज्ञहरूमा पहिला एवं एकमात्र व्यक्ति हुन्, जसले भारतीय राज्यहरूलाई हडपका निमित्त लार्ड वेलेज्लीद्वारा प्रस्तुत गरिएको संरक्षणनीति (System of Protectorates) को वास्तविक अर्थ बुझेका थिए । “ब्रिटिश संरक्षक फौजलाई आफ्नो राज्यमा राखेर कुनै पनि देशी राज्यहरूले आफूलाई सार्वभौमिक सत्ताधारी स्वतंत्र राज्य भनी बहाना गर्नु व्यर्थ छ^१” भन्ने पनि शायद उनले नबुझेका हैनन् । यो बुझेर नै नेपालमा त्यस्तो मौका नै नआओस् अर्थात् ब्रिटिश संरक्षक फौज राख्नुपर्ने स्थिति नहोस्—भन्ने सोचेर नै संवत् १८५८ सालमा नेपाल आएका ब्रिटिशहरूप्रति आफू बनारस छँदै उनले यस्तो विचार व्यक्त गरेका होलान् । उनले लेखेका थिए—“.....ताहाँ कहिल्यै नआउन्थ्यो (अर्थात् अंग्रेज) लाई लै गै राख्थ्यो छुन्, त्यो गयाको पनि बढिया छैन, जौना तरहले हुन्छ जुगुति बुधि गरि तेसलाई उँधो (अर्थात् तल भारततिर) झार्न्या काम गर्नु हवस्.....”^२

अनि उनी नै ती व्यक्ति हुन्, जसले यसरी अंग्रेजी संरक्षणनीतिको जालमा फसेर एक एक गर्दै भारतीय राज्यहरूले आफ्नो सार्वभौमिक स्वतंत्रता गुमाउँदै गएको देखेर नेपाललाई त्यस जालबाट जोगाउनका निमित्त—‘आफूले अलग नीति अपनाएका थिए’^३ । उनको यस अलग-नीति एवं त्यसमा अडिग्रह्न सक्ने दृढनिश्चयको फलस्वरूप समस्त विश्वमा नेपाल पनि त्यो देश बन्न सक्थ्यो, जहाँ साम्राज्यवादी अंग्रेजी शक्तिको चारवारको प्रयत्नको बावजूद पनि स्वतंत्रताको झण्डा सधैं फरफराइरह्यो र कहिल्यै कुनै पनि साम्राज्यवादी शक्तिको उपनिवेश (Colony) राज्य बन्नुपरेन ।

[तर आश्चर्य एवं दुःखलाग्दो कुरा यो छ कि भारतका एक विद्वान इतिहास—लेखक श्री के. पी. जायसवालले नेपालको इतिहासलाई एक उपनिवेश—राज्यको इतिहास, भनी लेखेका छन् । उनले आफ्नो पुस्तक—

1. W. Hunter—Life of Hodgson—P. 99.

2. Thompson and Garrat—Rise and Fulfilment of British Rule in India—P. 353.

३. इतिहास प्रकाश—अंक—१—पृष्ठ १८ ।

4. K. P. Jayaswal—Chronology of Nepal—P, 106.

Chronology and History of Nepal—मा लेखेका छन्—“नेपालको इतिहास भारत र हिन्दूजातिको उपनिवेशको इतिहास हो । आफ्नै विशिष्ट गुणसहित यो एउटा उपनिवेशको इतिहास हो ।” विद्वान् जायस-वालको यस प्रकारको लेखाइबाट निश्चय पनि दुःखको साथै क्षोभ पैदा हुनु स्वाभाविक छ ।

राजनीति-शास्त्रमा उपनिवेश (Colony) शब्दको जुन तात्पर्य हो तथा बीसौं शताब्दीमा यस शब्दको जुन अर्थ थियो सोबमोजिम नेपाल कहिल्यै कुनै पनि राज्यको उपनिवेश बनेको छैन, र प्राचीनकालदेखि नै नेपाली स्वतंत्रताको जुन परंपरा छ, त्यसमा कहिल्यै बाधा उत्पन्न भएको छैन, तथा यो शृंखला आजसम्म पनि अटूट छ ।

आफ्नो उक्त कथनलाई पुष्टि गर्नका निम्ति श्री जायसवालले यही दलील पेश गरेका छन् कि—‘नेपालका राजवंशीय खान्दान र व्यक्तिहरू भारतवर्षबाट बैरिएका हुन् ।’ यो सही थियो कि नेपालका अधिकांश राजवंशका पहिला व्यक्ति भारतको भूमिबाट लखेटिएर आएका थिए । तर यसो लेख्दा उनले यो लेखन बिर्सिन्छन् कि—यसरी भारतबाट आएका व्यक्तिहरू जति जनाले नेपालको शासक बन्ने अवसर पाएका थिए, ती सबले नेपालको राजसत्ता आफ्नो हातमा लिएपछि बिलकुल नेपाली नै भएर शासन चलाएका छन्, न कि भारतीय भएर । ती नेपाली शासकहरूले कहिले पनि नेपालको आम्दानी भारतमा लगेर भारतको विकासका निम्ति खर्च गरेका थिएनन् (केही राणाहरूले व्यक्तिगत रूपमा व्यांकमा जम्मा गर्नु बाहेक) जसरी कि भारत र अरू उपनिवेशको आम्दानीबाट बेलायत को उद्धार गरिन्थ्यो । यदि यसरी एक देशको व्यक्ति गई राजा बन्दैमा उपनिवेश-राज्य हुने भए, इङ्गल्याण्डलाई पनि जर्मनीको उपनिवेश भन्न सकिन्छ, किन कि त्यहाँ पनि जर्मनीबाट आएर कोही राजा बनेको थियो ।

III

(एक अध्याय फौजी व्यवस्था)

जनरल भीमसेन थापाले आफू मुख्तियार हुनुभन्दा अगाडि अर्थात् रणबहादुर शाहको मुख्तियारीकालमै यो कुरा बुझिसकेका थिए कि अन्तमा नेपाल र ब्रिटिश कंपनीसरकारको बीच युद्ध हुनु अवश्यभावी छ ।

नेपालमा लार्ड वेलेजलीद्वारा प्रस्तुत ‘संरक्षण नीतिको’ हतियार सफल हुन नसक्नु, रेजिडेंट नाँक्स प्रभृति फर्कनु र संधिभंगको घोषणा हुनु, तथा भीमसेन थापा जस्ता व्यक्तिको शक्ति बढ्दै जानु,—यी सब कार्यबाट यो सूचित हुन्छ कि अंग्रेजका निम्ति नेपालको भूमिमा खट्टा टेक्नको लागि हतियारको सहायता लिनुसिवाय अरू कयै उपाय बाँकी रहेन । किनकि भीमसेन थापा रहुञ्जेल संरक्षणनीति वा यस्तै अरू नीतिको जालबाट नेपाललाई फँसाउनु बिलकुल असंभव नै थियो । उनको अभ्युदयबाट अंग्रेजको तेस्रो प्रयास पनि असफल हुन गयो र सन् १७९२ सालदेखिन्को संझौताको मिहेनत अपूर्ण हुन गयो । चौतरिया बहादुर शाहको नायबी-कालमा भएको उक्त वर्षको संधिप्रति अंग्रेजहरू यति उत्सुक थिए कि संवत् १८७३ (तदनुसार सन् १८१६) को संधिवातामा पनि त्यस साललाई उल्लेख गर्न उनीहरूले बिर्सिन्छन् ।

यस प्रकार जनरल भीमसेन थापाको अभ्युदयको शुरुआत नै पर-राष्ट्र-नीतिको दृष्टिकोणबाट भयानक सचेत रहनुपर्ने अवस्था थियो । आफ्नो देशको स्वतंत्रतालाई ब्रिटिश-साम्राज्यवादी शक्तिबाट बचाउन पूरा सचेत भै फौजी शक्तिको वृद्धि गर्नुपर्ने बेला थियो । यस अवस्थालाई मुख्तियार रणबहादुर शाह एवं उनका सल्लाहकार काजी भीमसेन थापाले बुझेका थिए ।

मुख्तियार रणबहादुर शाहको मुख्तियारीकालमा सबभन्दा पहिले फौजी संगठन गर्ने विचार गरियो । यसका निम्ति प्रशस्त संपत्तिको आवश्यकता थियो । तर त्यस बखत राष्ट्रिय कोषमा रुपियाँको अभाव थियो । संवत् १८५५ सालदेखिन्को अस्थिर शासनव्यवस्था, गृहकलह एवं संघर्षको फलस्वरूप राष्ट्रिय आयमा ठूलो कमी हुन गई सरकारी कोष शून्य-प्रायः अवस्थामा थियो । संवत् १८५९ सालमा सरकारी खर्चका निम्ति यस्तो हाःहा परेको थियो कि सरकारलाई ६० सालको मालपोत पनि एक साल अगाडि नै असूल गर्न बाध्य हुनुपरेको थियो । राष्ट्रिय कोषको यस्तो हालतमा सरकारको साधारणतया आयबाट फौजी संगठन गर्नु असंभवप्रायः थियो, र आम्दानीको एक अर्को उपाय सोच्न जरुरी परेको थियो । यस्तो हुँदा मुख्तियार रणबहादुर शाहले आफ्ना समर्थक एवं सच्चा अनुयायी

1. Papers Relating To Nepal War—272.

२. महारानी राजेश्वरीले स्वामीमहाराजको नाममा लेखेको पत्रबाट जुन लेखकको रणबहादुर (अप्रकाशित) नामक पुस्तकमा परेको छ ।

काजी भीमसेन थापा र पं० रंगनाथ गुरुङ्गको सल्लाह एवं भरोसामा बिर्ता हरण गर्ने विचार गरे। त्यस बेला बिर्ता अधिक संख्यामा प्रायः ब्राह्मणहरूको थियो, या त देव-देवताको गुठीमा दरिएको थियो। तर ब्राह्मणले सरकारको यस निर्णयलाई राजीखुशीसंग मान्ने नभएको हुँदा, तथा उल्टो 'नास्तिक राजा' भनी तिनको कार्यको विरोध गर्ने भएको हुँदा 'हरण' गर्नुसिवाय अर्को सोझो उपाय सरकारको सामुन्ने थिएन। तसर्थ उक्त बिर्ताहरू हरण गरी त्यसबाट आउने आम्दानी जम्मै फौजमा लगाइयो। हुन त कुनै कुनै इतिहासकारले यस बिर्ताहरणको कार्य रणबहादुर शाहले 'आफ्नी रानी कान्तीवतीको मृत्युमा रिसाएर दान दिएको वस्तु फिर्ता लिएका' मात्र भनी यसको पछिल्लिर रहेको महत्वपूर्ण कार्यको उल्लेख गरेका छन्।^१ तथा ती बिर्ताको आम्दानी फौजी संगठनमा लगाएका थिए भन्ने कुरा पनि लेखेका छन्।^२ रणबहादुर शाहले यसरी ब्राह्मणहरूको बिर्ता हरण गरी त्यसको आम्दानी फौजमा राखेका थिए। यो कुरा पछि संवत् १९०३ सालमा जंगबहादुर प्रधानमन्त्री बनेको केही महीनाबाद रणबहादुरले हरण गरेको बिर्ताको सट्टाभर्ना गर्नका निम्ति गरिएको लालमोहरमा स्पष्टसंग '६२ सालमा जवद् भयाका गुठी बिर्ता नालमा दरियाका छन्' भनी लेखिएको छ।^३

अनि बिर्ताहरण भएको वर्ष पनि कुनै कुनै इतिहासकारले गल्ती लेखेको पाइन्छ। डा० हेनरी ओल्डफील्डले यस बिर्ताहरणको कार्य संवत् १८७१-७३ सालको अंग्रेजसंगको युद्ध-समयमा प्रधान मन्त्री भीमसेन थापाले गरेका थिए भनी लेखेका छन्।^४ बालचन्द्र शर्माले कान्तीवतीको मृत्युपछि रणबहादुरले ब्राह्मणहरूलाई दान दिएका वस्तुहरू फिर्ता लिए भनी यस कार्यलाई संवत् १८५७ को शुरुतिर भएको संकेत गरेका छन्।^५ यो कार्य वास्तवमा रणबहादुर शाहले काशीबाट फर्केर आफू मुख्तियार भएपछि भीमसेन थापाको सल्लाहमा संवत् १८६२ सालमा गरेका थिए, जसबाट त्यस कार्यलाई अद्यापि 'बासट्टी हरण' भन्ने नामले पुकारिन्छ। साथै जंगबहादुरको प्रधानमन्त्रित्वमा भएको जग्गा सट्टा दिने लालमोहरमा पनि ६२ साल भनी किटिएको छ।

१. बालचन्द्र शर्मा—नेपालको ऐ. रूपरेखा-पृष्ठ २४४।

२. Landon—Nepal—Vol. I—P 71.

३. संपूर्ण नवकल परिशिष्ट नं. २१ मा.

४. Dr. Oldfield—Sketches of Nipal—Vol. I, P. 303.

५. बालचन्द्र शर्मा—नेपालको ऐ. रूपरेखा—पृष्ठ २४४।

यस प्रकार भारतमा बृटिशद्वारा लागू गरिएको संरक्षणनीति (उर्फ हडप नीति) एवं ब्रिटिश-सरकारसितको संधि भंग हुनुको प्रतिक्रियास्वरूप नेपालमा बिर्ताहरण भै फौजी संगठनको कार्य जोडतोडसित हुन गयो। त्यस बखत नेपालले दर्शाएको यस प्रतिक्रियाबाट नेपाल र बृटिश कम्पनीसरकारको बीच निकट भविष्यमा नै युद्ध अवश्यंभावी थियो भन्ने कुरा तत्कालीन नेपाली राजनीतिज्ञहरूले बुझेका थिए, भन्ने स्पष्ट हुन्छ।

तर पनि नेपाल र बृटिश कम्पनीसरकारको बीच, नेपालले दर्शाएको उक्त प्रतिक्रियाको ९ वर्षबाद अर्थात् संवत् १८७१ साल (तदनुसार सन् १८१४ ई.) मा मात्र युद्ध हुन आयो, जुन बखत जनरल भीमसेन थापा मुख्तियार भैसकेका थिए। यसको कारण थियो,— (एक) त्यस-बखत ब्रिटिश शक्तिलाई यूरोपमा शुरू हुन गएको नेपोलियनसितको भीषण युद्धमा फस्नुपरेको। यूरोपमा नेपोलियनको शक्ति दिन प्रतिदिन बढ्दै गएकोले तथा उनले इजिप्टको बाटो भै भारतमा समेत आँखा गाडेका छन् भन्ने प्रचारले गर्दा ब्रिटिश सरकारलाई आफ्नो सम्पूर्णतया शक्ति यूरोपमै लगाउनुपरेको थियो। यस्तो संकटपूर्ण स्थितिमा बृटिशले भारतका राज्यहरू एवं नेपालसित पनि कुनै प्रकारको अशान्तिपूर्ण र सामरिक स्थिति उत्पन्न गराउन उचित ठानेन। त्यसो हुँदा लार्ड वेलेज्ली फिर्ता बोलाइए, तथा भारतीय राजनीतिमा आफूलाई अलग राख्ने बहानामा तटस्थ (Neutral) नीति अथवा हस्तक्षेप नगर्ने (Non interference) नीतिको घोषणा गरियो र संरक्षणनीतिलाई पनि जोडतोडसाथ लागू गर्न छोडियो। (दुई) बृटेनको यस्तो संकटकालीन अवस्थामा नेपालले युद्ध छेडिदिएको भए, शायद समयोचित हुने थियो होला, तर नेपालले त्यसो गर्न सकेन। रणबहादुर शाहको असामयिक हत्या एवं त्यसबाट उत्पन्न हुन गएको गोलमाल र षडयन्त्रपूर्ण वातावरणले गर्दा मुख्तियार भीमसेन थापाले तुरुन्त युद्धघोषणा गर्ने हिम्मत गर्न नसकेका होलान्। साथै आफ्नो फौजी संगठन पनि भर्खर शुरू हुन गएकोले पनि नेपालतर्फबाट सो युद्धघोषणाको कार्य हुन सकेन होला, र ९ वर्षपछि मात्र युद्ध हुन गयो।

यसै बीचको समयमा अर्थात् ब्रिटिश शक्तिलाई यूरोपीय भूमिमा नेपोलियनिक युद्धमा फँस्नुपरेको वेलामा, अथवा भारतमा बृटिशले कसैमाथि हस्तक्षेप नगर्ने नीति (Non interference policy) अपनाएको समयमा नेपालमा मुख्तियार भीमसेन थापा फौजलाई आधुनिक ढंगमा तालीम गरी सुसंगठित बनाउने कार्यमा लागेका थिए। संसारको जंगे

मैदानमा अंग्रेजका ज्यानी दुश्मन भैरहेका फ्रेन्च सेनापति र विशेषज्ञलाई नेपालमा झिकाई फौजलाई तालीम गर्न लगाए । आधुनिक ढंगमा तालीम पाएका ब्रिटिश सैनिकसित युद्धक्षेत्रमा मुकाबिला गर्नका निम्ति नेपाली फौजले पनि आधुनिक ढंगमा शिक्षा पाउनु निश्चय पनि आवश्यक थियो, र जनरल भीमसेन थापाले सो गराए । उनले कवायत मात्र नयाँ ढंगमा गर्न लगाएनन् कि आफू लगायत संपूर्ण सैनिकका वर्दीसमेत पनि आधुनिक फ्रेन्च ढंगमा बनाए । साथै फौजी दर्जामा पनि जर्नेल, कप्तान, लप्टन आदि यूरोपीय दर्जाको प्रचलन चलाए, जुन कि पछि भीमसेन थापाको अवसान-बाद केही वर्षका निम्ति खारेज भै पुरानै दर्जा चलाइएको थियो ।

यसरी अंग्रेजका विरोधमा फौजी तालीम दिनका निम्ति अंग्रेजी शक्तिका दुश्मन फ्रेन्चलाई लगाउनमा भीमसेन थापाले 'कण्टकेनेव कंटकम्' को नीति अपनाएका थिए । उनले आफ्नो फौजलाई आधुनिक ढंगमा शिक्षा दिनसम्मका निम्ति मात्र केही फ्रेन्च जनरल अफिसरलाई नेपालमा ल्याएका थिए । तर उनले कुनै कुनै भारतीय राज्यले गरे झैं अंग्रेजसित लडाउनका निम्ति पनि फ्रेन्च फौजलाई आफ्नो देशमा हुल्ने गल्ती कहिल्यै गरेनन् ।

ब्रिटिश शक्तिसित निश्चय नै हुने झैं भैसकेको भावी युद्धका निम्ति आवश्यक हातहतियार एवं सामरिक वस्तुहरू पनि भीमसेन थापाले नेपालमै तयार गर्न लगाए । ठूलठूला मेग्जीन र आर्सनल खडा गराई तोप, गोला, बन्दूकहरूको निर्माण गर्न लगाए । यस सम्बन्धमा नेपालले गरेको वृद्धि र विकासको तत्कालीन भारतीय राज्यहरूमा कस्तो प्रभाव परेको थियो भन्ने कुरा संवत् १८७१ सालमा अंग्रेजविरोधी भावना जगाउनका निम्ति नेपालबाट खालियरमा गुप्त दूत बनाई पठाएका पंडित पद्मपाणि शर्माले मुख्तियार भीमसेन थापालाई पठाएको गुप्त रिपोर्टमा यस प्रकार उल्लेख गरेका छन्, — "..... ६३ साल देखि ओढो. उत्तरोत्तर वृद्धि एक वाक्यता. मुलुकमा बन्दोबस्त. सब बातमा षवरदारी..... तोप बन्दूक. बारुद गोली रोजबरोज तयार हुन्छ. जंगी फौजले मजबुतीसंग भर मुलूक चयन रह्याको छ भन्त्या षवर अन्तबाट पनि सुन्दा विशेष शास्त्रजीले भदा प्रतिति परी बडो धब् मान्याको रहेछ ।"

१. परिशिष्ट नं २२ मा ।

२. पत्रको संपूर्ण नवकल परिशिष्ट नं. २३ मा.

त्यसो त जनरल भीमसेन थापाको मुख्तियारीकाल नै फौजी व्यवस्थाका निम्ति प्रसिद्ध छ । उनले फौजको आधुनिक ढंगमा पुनर्व्यवस्था गर्नुको साथै छाउनी र ब्यारेकको प्रथा प्रस्तुत गरेर फौजी जवानहरूलाई विशेष सुविधा प्रदान गर्ने प्रबन्ध मिलाएका थिए । ठाउँ ठाउँमा किल्लाहरूको निर्माण तथा जीर्णोद्धार गरेर युद्धका निम्ति पूरा तयारीको साथै आत्मरक्षाको बरबन्दोबस्त मिलाएका थिए । यस प्रकारसंग फौजको सुव्यवस्थाको प्रबन्ध गरी फौजी जवानलाई सुख र सुविस्ता प्रदान गरी देशको आजादीका निम्ति बलिदान हुन लायक बनाउने कार्य उनले अंग्रेज-सितको युद्धबाद पनि गर्दै रहेका थिए । संवत् १८७१-७३ सालको युद्ध बन्द भै सुलह भैसकेपछि पनि नेपाललाई साम्राज्यवादी अंग्रेजी शक्तिको खतरा नसिद्धिएको हुँदा पनि उनलाई आफ्नो फौज तयारी राख्न जरूरी थियो । साथै अंग्रेजी शक्तिलाई एशिया महाद्वीपबाट नै हटाउनका निम्ति नेपालले पछि पछि पनि प्रयास गर्दै थियो ।

जनरल भीमसेन थापाले फौजलाई बस्नका निम्ति ब्यारेकको स्थापना गर्नुको साथै त्यहाँ रहने फौजी जवानलाई आवश्यक सरसामान सुगमतासाथ प्राप्त होस् भन्ने उद्देश्यले फौजी ब्यारेकको नजीक आसपासमा व्यापारीहरूलाई डाकी पसलहरू खोल्न दिने प्रबन्ध गरेका थिए तथा त्यस्तो ब्यारेकको आसपासमा आई पसल थाप्ने व्यापारीवर्गलाई अरू पसल-लाई भन्दा केही बढी सहूलियत पनि दिने व्यवस्था गरिदिएका थिए । संवत् १८८२ सालमा यससंबन्धी भएको एउटा लालमोहर यस प्रकार छः—

"स्वस्तिश्री मन्महाराजाधिराजकस्य रुक्का..... आगे कर्नेल मातवरसि थापा प्रति छाउनिमा रह्याका जंगी लस्करलाई साह बेसाह दीना निमित्त तैले बन्दोबस्त गरि झिकायाका कोठिवाल महाजन पसल्या वेपारि नेवार गँह छाउनीमा घर बनाई निज गरि बसि वेपार गर्न्याहरूलाई झारा वेठ वेगार माफ गरि बक्स्यौ, झारा वेठ वेगार नगर्नु भनि नामनवेसिको दस्धत तैले गरिदिनु पछि छाउनीमा सजायेन यहाँ बसी वेपार गर्न सक्तैनौ जान्छौ भनि जो भन्ता जान दिनु तेरो दस्धत झिकी लिनु वेठ वेगार गर्नन् इति संवत् १८८२ साल मिति माघ सुदी १२ रोज शुभम्..... १"

ब्यारेकमा बस्ने सिपाहीहरूको डेरामा दर्जाअनुसारको रंगरोगन र फर्निचर राख्ने प्रबन्ध पनि भएको थियो । आधुनिक ढंगमा पुनर्गठनको साथै रहनसहनमा पनि काफी विकास एवं आधुनिकता रहन गएबाट

नेपालको फौजी व्यवस्थामा एक आमूल परिवर्तन हुन आयो । रंगरोगन एवं झाडको प्रबन्धका निम्ति भएको लालमोहर यस प्रकार छ—

“स्वस्तिश्री मन्महाराजाधिराज कस्य स्वका

आगे छाउनीमा रहन्या जंगी लस्कर गैह्र प्रती छाउनीमा कर्नेल. कप्तान लेफ्टेन. परिदार. सुवेदार. जमादार मेजर कोत्या अजीटन हुदा. सिपाही लाजिमा गैह्र जंगीलस्कर. वस्नालाइ वनाइवकस्याका घरमा जो जो वस्तछ पगरीका दर्जाअनुसार र आफ्ना मनसुव् माफीक घरमा रंगविरंग चित्रकार गरी सीसाका झ्याल, अंना गैह्र लगाई. झाड तस्वीर ताँसि वन्या नबन्याको घर तवेला वनाउन्या सिगान्या काम गर्नु. वनाउदामा ज्याकाम बनाउनु छ, जती षर्च लाग्छ लस्करको मुष्ट्यार मालीकसित इत्तलाये गरि वनाउन्या र जो लाग्याको षर्च वहीमा दर्ता गन्याउन्या काम गर्नु. जागीर अदल बदल हुंदामा र घरको सट्टापट्टा गरि वसन्त्याले पनी वनाइ वकस्याका घर बाहिक आफ्ना मनसुवले पैसा लगाईकन सीगान्या वनायाको जो छ उठाइ लैजान नहुन्या कुरामा षर्च भयाका रुपजा घरमा वसन्त्याले जती षर्च गरी बनायाको छ तफावत् नपन्या गरि येति हो भन्नु घरमा वसन जान्याले लाकलाम् उती रुपजा भरिदिनु. तस्वीर गैह्र उठाइ लैजान हुन्या कुरालाई वसन आउन्याले लिन आयो जान्याले दिन आटचो भन्या दिन लिन. दिन्याले दिंदैन लिन्याले लिंदैन भन्या तस्वीर गैह्र उठाई लैजानहुन्या कुरामा कर नलाउनु. जसको माल हो उसले लैजानु आफुले पैसा लगाई बनायाको कुरामा थोरै पैसा लगाइ ढेरै भन्यो उठाइ लैजान नहुन्या कुरामा षर्च गरी वनाउदामा लाग्याका रुपजा वसन आउन्याले दिऐन भन्या इ दुवैलाई तक्सीर माफिकको सजाय होला इति संवत् १८८२ साल मिति फागुण सुदी ८ रोज ६ शुभम् १”

यस प्रकार भीमसेन थापाले आफ्नो मुख्तियारीकालमा राम्रो फौजी प्रबन्ध गरेका थिए, तथा फौजी जवानलाई सुविधा पनि प्रदान गरेका थिए । भीमसेन थापा र उनको फौजी व्यवस्था विषयमा प्रचलित रहेको किंवदन्ती यस प्रकार छः—

जनरल भीमसेन थापाको हातमा शासनभार जानुभन्दा अगाडि फौजमा भर्ती हुने जवानहरूको अवस्था साह्रै दयनीय थियो । ब्यारेकको अभावले गर्दा उनीहरू शहरका घरहरूमा डेरा गरी बस्थे (जस्तो कि राणाशाहीको जमानामा डेरा गरी बस्थे) । तिनीहरूलाई आफ्नो खान-पान को प्रबन्ध गर्न सबै कुरा आफैले गर्नुपर्थ्यो तथा आफ्ना मालसामान आफै

बोकी हिड्नुपर्थ्यो । जनरल भीमसेन थापाले शासन संचालन गर्न थालेपछि फौजको पुनर्गठन गरी ब्यारेक आदिको प्रथा प्रस्तुत गरे । फौजी जवानले सामरिक सामानहरू—बाहेक अरू सामानहरू बोक्न नपर्ने गरी भरियाको बन्दोबस्त गरिदिए । पछि पाँडे, अंग्रेज, र महारानीको षडयन्त्रको फल-स्वरूप पदच्युत भै भीमसेन थापा बन्धनका निम्ति बागतिर लंगिदा उनले फौजसित सहायताका निम्ति अपील गरेछन् तर फौजले कुनै प्रकारको सहयोग गर्ने लक्षण तत्काल नदेखाएकोमा फौजलाई तिमोहरूको कपालमा नास्लोको डाम नछुटोस् भनी सरापेका थिए ।

जे होस्, जनरल भीमसेन थापाले अंग्रेज कंपनीसरकारसित युद्ध हुनुभन्दा पहिले तथा युद्धपछि पनि आफ्नो देशको सर्वभौमिक स्वतंत्रताका निम्ति फौजको निकै राम्रो व्यवस्था मिलाएका थिए । फौजलाई आधुनिक बोलीमा तालीम दिलाउनको साथै, नयाँ नयाँ बाजाहरूको पनि चलन प्रस्तुत गरी फौजी ठाँटबाँट बढाएका थिए ।

हुन पनि आफ्नो फौजलाई राम्रो तालीम नदीकन तथा तोप बन्दूक आदि सामरिक सामान धेरै मात्रामा तयार नगरीकन अंग्रेज शक्तिसित जिस्कनु केवल मूर्खता मात्र हुन जाने थियो ।

जनरल भीमसेन थापाका समकालीन कवि पं. यदुनाथ पोखरेलले मुख्तियार एवं उनको फौजी प्रबन्धमाथि सुन्दर कविता लेखेका थिए । त्यस कवितामा उनले भीमसेन थापाको अति प्रशंसा गरेका छन् । शायद पोखरेल कविले मुख्तियारलाई खुशी पारी आफ्नै एक मानको समस्या सुल्झाउने विचारले मात्र पनि यस्तो प्रशंसाको कविता लेखेको हुन सक्छ । यो त पहिलेदेखि नै चलिआएको चलन हो, शक्तिपूजाको परंपरा हो, जुन अद्यापि चलेकै छ । तर पनि भीमसेन थापा र उनको फौजी व्यवस्थामाथि यदुनाथ पोखरेलले लेखेको यस (स्तुतिपद्य) मा स्तुति-गानलाई छोडेर फौजीसम्बन्धी तथ्य कुरा मात्र खोजे पनि पाइन्छ । कविले त्यस बखतको फौजी वर्णन यस प्रकार गरेका छन्—

१. पछि जनरल मातवरसिंह थापा प्रधानमंत्री भएपछि उनले छाउनीको म्युजियम—घर वनाउँदा ‘पाँच सरकारको’ काम सबैले गर्नुपर्छ, र म पनि पर्छु, भन्दै हात्ती-माथि दुइ चारवटा ईंट राखी, बाँकी सबै ईंट फौजी—जवानलाई बोक्न लगाई आफ्नै काकाको श्रापलाई चरितार्थ गराएका थिए भन्ने पनि किंवदन्ती छ ।

“कम्पूका नकसा अनेक तरहकी बात्साही बाजा जहाँ
तेस्मा बेस कलाटकी अति अलाप् रागकी त नकसा तहाँ ॥
ट्रिङ्गुलकी^१ रचना विकुल्कि त घना ताम्रिङ्^२ शवद् दूरकी
सायिन्^३ यालिकि नाप् तँवाक^४ विजुली सुन्दा चमक् सूरकी ॥

झ्याम्टा भेरि त मोर् त बाँसुरि पनि वेस् वेस् तरंकी गती
तासा ढाक् तुरही अधी समयकी नाना त बाना कती
जर्णल् साहव भीमसेन जनको नक्सा बग्याकी जती
को भन्ला मनलाई नाम सबको कस्को छ यस्तो मती”^५ ॥

साथै,

“षरीदार मेजर कलं हात राषी
कमर्मा सलां^६ षर् वही चापि काषी
यती गैर हाजीर् भनी विन्ति लाव^७
उनैले त सिष्^८ चेन् अदल्मा त जाव^९ ।

बजी^{१०} भेरी^{११} देरा^{१२} नगर्नू कसैले
निसान्^{१३} साथ जानू तिलंगा रसैले^{१४}
टुँडिखेल् त हाजिर् भई नाउँ लेख
विमारी जति छन् घरै जाई^{१५} देख !

टुडिखेल् महाँ भो कवाइत्^{१६} कि वेला
तिलंगा सबैले तहाँ हुनू भेला
मनैलाइ^{१७} षेलनू नगर्नु अभेला^{१८}
परौला सँगो हो छडी केत्^{१९} कि फेला^{२०} ।

१. २. ३. ४. अंग्रेजी बाजाका भेद ।
५. बाबुराम आचार्य—पुराना कवि र कवि कविता—पृष्ठ ११३.
६. पीतलको कलमदानी, र मसिनी जोल्टेको वस्तु ।
७. लाऊ ! ८. सेक्शन ! ९. जाऊ.
१०. बज्यो ! ११. नगरा ! १२. अवेला ! १३. भण्डा !
१४. सिपाही ! १५. गएर.
१६. कवायत् (कवाज) ! १७. मन लगाएर. १८. अवेला
१९. हल्का कोर्दा.
२०. बाबुराम आचार्य—पुराना कवि र कविता—पृष्ठ १०४-५ ।

IV

पुनः परराष्ट्र नीति

जनरल भीमसेन थापाले यस बीचको समयमा, अर्थात् अंग्रेजले भारतमा तटस्थ एवं हस्तक्षेप नगर्ने नीति अपनाएको वेलामा उत्तरतिरका राज्यहरू—चीन र तिब्बतसितको आफ्नो मैत्रीपूर्ण सम्बन्ध झन् बलियो, सुदृढ एवं स्थायी बनाउनतर्फ पनि प्रयत्न गरे । विशाल चीन र तिब्बत तथा भारतको बीचमा रहेको नेपाललाई सधैंजसो आफ्नो स्वतंत्रतामाथि खतरा उत्पन्न हुँदा ‘शक्तिको संतुलन’ मा विशेष ध्यान दिनुपरेको थियो । यसर्थ भीमसेन थापा पनि बृटिश कम्पनीसरकारसित युद्धक्षेत्रमा उत्रिनुमन्दा अगाडि तिब्बत र चीनसितको सम्बन्धलाई अझ गाढा गर्न-तिर लागे । साथै बृटिश भारतसित अवश्यम्भावी जस्तो भैसकेको युद्धमा सामेल हुनका निम्ति नेपाललाई आफ्नो आर्थिक स्थिति बलियो पार्न जरूरत थियो । युद्धव्ययका निम्ति अगावै तम्तयारी गर्नुपरेको थियो । यसर्थ मुख्तियार भीमसेन थापा नेपालको तिब्बतसितको व्यापार एवं अरु प्रकारको सम्बन्धलाई घनिष्ठ पारी टकसंबन्धी कुरामा जुन मन्दता आएको थियो त्यसलाई पनि राम्ररी चलाउनतिर लाग्न थाले ।

संवत् १८४९ सालको नेपाल-तिब्बत-युद्ध, जुन लडाइँमा नेपालको विरुद्ध तिब्बतलाई सहायता दिन चीनिया फौजले पनि सक्रिय रूपमा भाग लिएको थियो,—त्यस युद्धबाद नेपाल र तिब्बतको सम्बन्धमा फिका गतिरोध शुरू भएको थियो । लहासास्थित चीनिया अम्बाको पनि नेपाल-प्रति राम्रो रूख थिएन । प्रताप मल्लको समयदेखि तिब्बतले नेपाली मुद्राको प्रचलन गर्ने भन्ने जुन संज्ञौता थियो, तथा जुन कुरा संवत् १८४९ सालको युद्धबन्दी-सम्झौतामा पनि सिद्धान्ततः मञ्जूर गरिएको थियो,^१ त्यसमा तिब्बती अधिकारी एवं चीनिया प्रतिनिधितर्फबाट भोषण विरोध शुरू भैसकेको थियो । अझ भीमसेन थापाको मुख्तियारी शुरू हुने वेला-सम्ममा त एक प्रकारले टक चलाउने प्रचलन तिब्बतले बन्द जस्तै गरि-सकेको थियो ।

यस टकको प्रचलनलाई चालू गर्न पाइएमा राष्ट्रलाई केही आर्थिक फायदा मिल्ने देखी भीमसेन थापाले यसतर्फ विचार गर्न थाले तथा यसका

१. लेखकको—नेपाल र तिब्बत (अप्रकाशित) बाट ।

निमित्त कसैको मनोभावनामा ठक्कर नलाग्ने ढंगबाट तिब्बतसरकार तथा चीनिया अम्बालसित पत्र व्यवहार गर्ने थाले ।

तिब्बतमा प्रचलनार्थ टक छापी पठाउने छौं भन्ने व्यहोराको पत्र नेपालसरकारबाट लेखी गएकोमा चीनिया अम्बाले आपत्ति उठाए । संवत् १८४९ सालदेखि नेपालको टक रोकी चीनिया टकसारबाट रुपियाँ छापी चलाउने चलन चलिसकेको हुँदा अब नेपालको नयाँ टक चलाउन सकिन्न भन्ने उनको भनाइ थियो । यस सम्बन्धमा चीनिया अम्बाले नेपाल-नरेशलाई लेखेका छन्—“बाकि आफू वाङको चिठिमा लेण्याको अधि देषि भोटमा चलि आयाको. गोर्षाको मोहोर पठाउछौं. भनी विन्ति गरी पठायाछौं. बिस्तार बुझ्यौं, जाहाँ हामिले विचार गरि हेर्दा. अधि छ्याङलुङ ५७ वर्ष देषि गन्याको रीत जाहाँ लाहासामा चिनीया टकसार तुल्याई मोहर छाप मारी तुल्यायाको रहेछ. आफ्नु गोर्षाको पुरानु मोहोर अलि जाहाँ लाहासामा भयाको कतैबाट आयाको थोरै थोरै भयाको एक एक बराबर चलावनु हुन्छ. यो चलि आयाको २० वर्ष भयो, जाहाँ लाहासामा भोट गोर्षाको महाजन सबैले भन्याको यो चलन बढिया छ. अब आफुले नया तुल्यावन्त्या मन्सुवा नगर” । साथै नेपालबाट नयाँ टक छापेर प्रचलनार्थ तिब्बत पठाएमा चीनबादशाहसमेत रिसाउनेछन् भनी डर धम्की पनि दिइएको थियो ।

यसरी नेपालले नयाँ टक छापी पठाउने कुरामा ल्हासास्थित चीनबादशाहका प्रतिनिधि अम्बाले आपत्ति उठाएका थिए, तापनि नेपाली टक चलाउनै दिन्न, भनी जोडसाथ भन्न उनले सकेका थिएनन् । तिब्बती बजारमा बाँकी रहेको नेपाली पुराना टकहरूलाई वापस नै लिन सकेका थिएनन् । उसमाथि ल्हासाका व्यापारीवर्गमा नेपाली टकको माग अझ बढेकै थियो । नेपालसरकारले रुपियाँ पठाउँछु, भनी लेख्दा धर्म गर्नका निमित्त पठाउने भनी उल्लेख गरेको हुनाले पनि चीनिया अम्बा धर्मसंकटमा परे, तथा धर्म गर्न दिन्न भनी भन्ने साहस पनि उनीहरूले गर्न सकेनन् । त्यसै समयमा ल्हासाबाट बलभद्र, वंशीधरहरूले भोटु पाँडे, रणजित पाँडेका नाममा लेखेको पत्रमा यस कुराको स्पष्ट जिकिर गरिएको थियो । उनीहरूले लेखेका थिए,—“.....चीनिजाका मनमा भन्या धर्म गर्न हुँदैन भन्या (चिनीबाशाह) मानि बस्याकालाई धर्म गर्न हुँदैन भनी कसोरी

१. छ्याङलुङ ५७ = संवत् १८४९ ।

२. संपूर्ण पत्रको नकल परिशिष्ट नं. २४ मा ।

भन्नु. साधि पठाउँभन्या जाहा रुपैया ल्याउनाको मजि आउन्या छैन, भोटमा भन्या अधि देषि चलिरह्याको ल्यावनु हुँदैन भन्नु भएन र. गोर्षाको मोर अधि देषि पनि थोरा बहुत रहेछ. चिनीजा. मोहरसंग बरोबर चल्दो रहेछ भोट नेपालका महाजन पनि पुसि रह्याछन्.....” भन्ने विचार चीनिया अम्बाको थियो ।

यसरी चीनिया अम्बालाई पनि अण्ठ्यारं परेको थियो । ‘चलाउन दिउँभन्या चीन बादशाह रिसाउन्या’ अर्थात् चीनसरकारको नीति विरुद्ध कार्य हुन जाने, नदिऊँ भने धर्म गछु भन्नेलाई रोक्ने कसरी ? ‘तिब्बत जस्तो धर्मभूमिमा धर्म गर्न दिन्न भन्न थाल्यो भने तिब्बतका व्यक्ति पनि अम्बादेखि असन्तुष्ट हुने भए । यसो हुँदा चीनिया अम्बाले एउटा बीचको बाटो अपनाए । त्यो बीचको बाटो थियो—धर्म कर्मका निमित्त नेपालले टकहरू पठाउन सक्तछ र त्यसलाई दान-दक्षिणामा चलाउन पनि सक्तछ, तर टकचाहिँ पुरानु हुनुपर्छ । शायद पुरानो टक मात्र चलाउन दिई उनले आफ्नो टाउको बचाउन खोजेका होलान् । त्यसैले चीनिया अम्बाहरूले २० वर्षदेखि ल्हासामा चीनिया टकसारमा छापेको टकको चलन-चल्ती भैसक्यो, भन्ने लेखेर पनि त्यसै पत्रमा “आफू वाङले आफ्ना बाबाको नाममा जाहा लाहासामा धर्म गर्न पठाउछौं, भन्याको कुरा देवता लामा तिमिले मात्र जान्याको रहेछ, बढिया हो वेस भलो आदमि आफुले पत्यायाको जाहा धर्म गर्न पठाउ.....” भनी लेखिपठाए ।

भीमसेन थापाले पनि यस सम्बन्धमा बढ्ता राडो मच्चाउने विचार गरेनन् । निकट-भविष्यमा नै आफूलाई एक ठूलो शक्तिसित युद्धमा हाम्फाल्नुपर्ने भएकोले पनि यति मामुली कुरामा तिब्बत र चीन-सित मनमुटाव गर्न उचित देखेनन् । टक पुरानु चलोस् या नयाँ चलोस्, त्यसमा उनलाई के ? उनको त तिब्बत पठाएको टकबाट चाँदी किनी हुने नाफा र फाइदासित मात्र सम्बन्ध थियो । अनि तिब्बतसित बलभद्र वंशीधरहरूले पनि यस्तै प्रकारको सल्लाह पठाएका थिए । उनीहरूले लेखेका छन्—“.....कति गर्न पर्छ भन्नुहोला मुष्य हाल साल ६ महिना वर्ष दिन पुरानु चासनिमा नघटाई पुरानै टक पुरानै चाक बरोबर गरि टकमानु पुरानु चासनिमा ता चार मासा छ. अब चारमासा गन्या ड्याक पर्छ भन्या १२ मासाको चार मोहर गरी भाग वेस मिलाई ५०।६० हजार

१. संपूर्ण पत्रको नकल परिशिष्ट नं. २५ मा ।

२. संपूर्ण नकल परिशिष्ट नं २४ मा ।

तयार गरी आफूहरूका भाई छोरा ९।१० मानिस ठाठसँग साथलाई पठावनुहोला^१ ।

यसपछि नेपालबाट सिंहप्रताप शाहको समयको पुरानु टकमा रुपियाँ छापी बलभञ्जन हस्ते पहिलो किस्ता मो. रु. १४४११ लहासा पठाइयो। यसमा तिब्बत सरकारका अधिकारी एवं चीनिया अम्बाले कुनै आपत्ति उठाएनन्। यस रुपियाँमध्ये थोरबहुत घर्मकर्म गर्दा दान-दक्षिणामा खर्च गरी बाँकी रुपियाँको चाँदी खरीद गरी नेपाल चलान गरियो^२। नेपालबाट पठाएको उक्त रुपियाँ लहासा पुगेपछि यस सम्बन्धमा चीनिया प्रतिनिधि अम्बाहरूले नेपालनरेशलाई लेखेको पत्र यस प्रकार छ :-

“

श्री दुर्गा सहाय :-

श्री वादसाह

स्वस्तिश्री चीनवादसाहका हुकुमले लाहासाको काज काम गन्या श्री दुर्चिन् ताठिन् लिफैयान् चोसिलान् टिं घां छि मै कुफुटु थुङ् श्री पुतारिन् तथा श्रीः दुचन् ताठिन स्यां घां चि मं कुफुटु थुं फुं को ए च्यान्-चुन् चुंसि श्री उतारिन् अम्बा २ ले पठायाको पत्रम्—स्वस्तिश्री गोर्षा अति निवाङ् गोर्षाणयुद्धविक्रम शाह देवेषु—उप्रान्त आफु वाङ्ले आफना वुवाज्यूको नाउमा धर्म गर्ण पठायाका टक्सारी बलभञ्जन पाँडे मच्छिन्द्र-हरू आठ महिनाको २७ दिन जांदा जाहा लाहासामा आइपुग्या आफु-वाङ्ले पठायाको चिठिको विस्तार बुझ्यौं। टक्सारि आइपुग्न बित्तिकै चीनिया भारादार सिपाहि भोटका ४ काजिलाई टक्सारिको वेसगरि संभार गर भनी अह्नाइ दिजौं। ईनिहृले हामि छेउ विति गन्याको कूरा आफुवाङ्ले पठायाको मानिसले ल्याको मोहोर सबै नज्राहो। हामिले विचार गर्दा छ्यालुं ५७ वर्ष देखि गन्याको रीत जाहा लाहासामा चिनिजा टक्सारि तुल्याई छापमारि मोहर चलाइ राख्याको रहेछ। आफु गोर्षाको मोहर अलि अलि जाहा लाहासामा भयाको कतैबाट आयाको थोरै थोरै एक एक वरोवर चल्दछ। आफना मुलुकको नज्रा मोहोर लाहासामा

१. संपूर्ण पत्रको नक्कल परिशिष्ट नं० २५ मा।

२. लेखकको- नेपाल र तिब्बत- (अप्रकाशित) बाट.

नचल्याको वर्ष २० भयो. तसर्थ आज ल्यायाको मोहोर चलाउनु हुंदैन टक्सारि बलभञ्जन पाँडे छेउ सोधदा पूजामा लेषि विति गन्याको यो मोहोर नज्रा होइन. अघि श्री महाराजा प्रतापसिंह साहका^१ पालामा छाप मारी भंडारमा राख्याको धर्म गर्नाकण धोई सेतो गरी जाहा आवन्या वेलामा हाम्म्रा महाराजाले संकल्प गरी पठायाको टावाहरूलाई दछिना नदिया हाम्म्रा महाराजाको मनको भाव पूग्दैन. यो मोहोर टावाहरूलाई दछिना दिया. पछि चिज्विज् अरु थोक केहि किन्या छैनी भनि विस्तार कूरा टक्सारिले विति गन्या. हामि युयाइले पूजा हेर्ण वित्तिकै आफुले पठायाका मानिसले ल्यायाका मोहोर. हामिले ल्याई हेर्दा पुरानु मोहोर संग जोर्दा संवत् अछेर एकै ठहर्दा आफना वुवाज्यूका नाउमा धर्म गर्ण आफुवाङ्लेको मनको भाव पुन्यावना निमित्ये यो मोहोर दछिना दिन हुंछ भन्यु. वाकि गोर्षाको नज्रा मोहोर जाहा लाहासामा नचल्याको वर्ष २० भयो. गोर्षा भोटका महाजन भन्या वढिया हो भन्छन् आफुवाङ्ले एस्तो मन्सुवा नज्रा रीत नगर वाकि हामीले भोटका चार काजीलाई हुकूम दियाको टक्सारिले दछिना दियाको नज्रा मोहोरलि. लाहासामा छाप मा-याको मोहर दि साटिल्याई दिनमा मोहोर सबै दल्यालामाको भंडारमा थंक्याउ. एस पाला ल्यायाको नज्रा मोहर बजारमा चलन हुंदैन. आफु-वाङ्ले पठायाका मानिस टाढाबाट आयाका हुनाले. उसै फर्काइ दिउ भन्दा आवत् जावत् मात्रै गन्यो दुष् पायो भन्ना निमित्त हाम्रा मनमा दया जागि यो चांजोसंग काम गन्याको हो. आफु वाङ्ले.....को मेहरे समझी. आफना मुलुकको काज काम संभार. अघीको रीत बमोजिम वढिया गरी गर. एसो गन्या आफुमाथि.....को जुग जुगसम्म मेहेर होला. फेरि केहि काम चिताइ. आफना मुलुकको मोहर चल्छ कि चल्दैन. भनि हेर्न पठाया हामिहरूले.....का हजुरमा अजि पठाया आफुवाङ्लेलाई निको हुंदैन. आफुवाङ्ले पठाइ दियाको कषाप थान २ घुसि भै लिज्. टक्सारि बलभञ्जन पाँडे फर्कदा मेत्वान्^२ कोचिन् थान २ पठायाको छ. तेस मुलुकमा साहो गर्मि छ भन्या कुरो सुनि लौसा. कोचिन्-देषि घुसी हौला भनी लौसा^३ कोचिन थान २ ज्माकोचिन थान ४ पठाइदिएको छ. लिनु होला,

१. श्री ५ सिंहप्रतापलाई लहासातिरको पत्रव्यवहारमा प्रतापसिंह लेखिन्थ्यो।

१. एक किसिमको क्वैचिन् कपडा।

२. अर्को किसिमको पातलो कपडा।

आफुवाङ् को कुसल छेम चाहिन्छ. इति ज्याछिन् वर्ष १२ महिना ९ को दिन २ मिति मुकाम लाहासा शुभम्.....१”

यस प्रकार मुक्तिपार भीमसेन थापाले अंग्रेजसित हुने युद्धको तयारीको सिलसिलामा, देशको फौजी-व्यवस्था एवं सामरिक सामग्रीको तयारी साथसाथै, उत्तरतिरका भित्रराष्ट्र चीन र तिब्बतसितको आफ्नो सम्बन्धलाई अझ सुदृढ पार्न टकसम्बन्धी जुन बाधा थियो—त्यसलाई कौटिल्यतापूर्ण तरीकाबाट सुल्झाए। तिब्बतस्थित आफ्ना नेपाली प्रतिनिधिहरूको उचित सल्लाहबमोजिम तिब्बती अधिकारी एवं चीनिया अम्बाहरूको मनोभावनामा चोट नलग्ने तरीकाबाट सिंहप्रताप शाहको टक छापी पठाए। यसो नगरीकन गीर्वाणयुद्धकै टक पठाउनका निम्ति जिद्दी गर्न थालेको भए, शायद नेपाल, तिब्बत र चीनको बीच पुनः युद्धको वातावरण तयार हुनमा धेरै संभावना थियो। अनि भारत कब्जा गरी बसेका अंग्रेजी शक्तिसित प्रतिदिन वंमनस्यता बढ्दै गएर युद्धको वातावरण तयार हुन लागेको त्यस जमानामा उत्तरतिरका राष्ट्रसित पनि झगडा मोल्नु अनुचित मात्र होइन कि कूटनैतिकहीनतापूर्ण कार्य हुन जाने थियो, जस्तो कि चौतरिया बहादुर शाहले आफ्नो नायबीकालमा चीन र भारतका राज्यसित एकैचोटि युद्ध शुरू गरेका थिए। यसर्थ राष्ट्रिय स्वतंत्रतामाथि आउन लागेको खतरा देखी सतर्क भई भीमसेन थापाले ठूलो स्वार्थको बचावटका निम्ति सानो तथा अस्थायी स्वार्थलाई त्याग गरी दूरदर्शितापूर्ण कार्य गरेका थिए, भन्नमा अत्युक्ति हुनेछैन।

V

तर पनि त्यसताका एउटा राजनैतिक गल्ती हुन गएको देखिन्छ। त्यो थियो—किल्ला कांगडामाथिको आक्रमण। त्यस बखत, अर्थात् भारतमा बृटिशले हस्तक्षेप नगर्ने नीति अपनाएको वेलामा, नेपालले केवल फौजी व्यवस्था एवं चीन र तिब्बतसितको मैत्री संबन्धलाई मात्र सुदृढ पारेको थिएन कि राज्यविस्तारका निम्ति युद्ध पनि जारी गरेको थियो। शायद बृटिश शक्तिबाट बाधा उत्पन्न हुने नदेखिएकोले नै नेपालले सीमा वृद्धिको कार्य गरेको हुन सक्छ। आसपासका जग्गाहरू जित्दै नेपाली फौज सुदूर पश्चिमको किल्ला कांगडासम्म पनि पुगेको थियो।

१. यो पत्र संवत् १८६४ साल मार्ग शुदि ४ रोज ५ मा काठमाडौं आइपुग्यो।

प्रसिद्ध योद्धा काजी अमरसिंह थापा आफ्नो विजय कार्यलाई अगाडि बढाउँदै सतलज नदी पारी रहेको संसारचंदको राज्य कांगडामाथि हमला गर्न पुगे। यस लडाइँमा काजीको सहायतार्थ जनरल भीमसेन थापाका भाइ नयनसिंह थापा पनि पुगेका थिए। यिन नयनसिंह थापा सन् १८०७-९ (तदनुसार संवत् १८६४-६६) सालतिर भएको त्यस कांगडा युद्धमा मारिए भनी लेखिएको छ। तर सन् १८१४ (तदनुसार संवत् १८७१) सालमा ग्वालियरका दरबारमा दूत भई गएका पंडित पद्मपाणि शर्माले मुक्तिपार भीमसेन थापालाई ग्वालियरबाट पठाएको रिपोर्ट-पत्रमा नयनसिंह थापाको पनि उल्लेख पाइन्छ। उनले लेखेका थिए—“.....यो सभ विस्तारली चाँडो फिर्त्या गरी नयनसिंह थापा मुहुडामा गया.....” यस पंक्तिबाट नयनसिंह थापा कांगडा युद्धमा मारिएका थिए, भन्ने कुरामा केही शंका उत्पन्न गराउँछ। (तर पनि काठमाडौं बागमतीको किनारामा रहेको भीमसेन थापाको प्रशंसाको शिलालेखमा नयनसिंह थापा कांगडा युद्धमा मरे, भनी लेखिएबाट शायद पद्मपाणिले उल्लेख गरेका नयनसिंह अर्कै कोही हुन् कि !)

जे होस्, काजी अमरसिंह थापाको सहायतार्थ नयनसिंह थापा फौजसहित कांगडा युद्धमा सामेल हुन पुगेका थिए। समस्त कांगडालाई जितेर पनि नेपाली फौजले कांगडाको प्रसिद्ध किल्लालाई तोड्न सकेका थिएनन्, तथा त्यहाँभित्र मोर्चाबन्दी गरी बसेका संसारचंदलाई पराजित गर्न सकेका थिएनन्। करीब दुइ-अढाई वर्षसम्म पनि नेपालीहरूले त्यो किल्ला तोड्न सकेनन् र केवल बाहिरबाट मात्र घेरा दिइराखे। यो अवस्था दुइ वर्षसम्म लम्बिएपछि अन्तमा नेपालीहरूले रणजितसिंहको फौजद्वारा पराजित भई फर्कनुपःयो। नेपालीहरूको पश्चिमतिरको राज्य विस्तार एवं कांगडाविजयको कार्य सिख-साम्राज्यको सपना देख्ने पंजाब-केशरी रणजितसिंहका निम्ति सहा कुरा थिएन। यसो हुँदा संसारचंदलाई मद्दत नदीकन एकचोटि फर्किसकेपछि पनि पुनः सन् १८०९ को मध्यतिर उनले त्यस कांगडा युद्धमा हस्तक्षेप गर्न थाले। यो कार्य सन् १८०९ जुलाई २५ तारीखमा ‘अमृतशहरको’ सन्धि गरी बृटिशसित मित्रता कायम गरि-सकेपछि गरेका थिए। रणजितसिंहले महामारीको रोगद्वारा ग्रस्त नेपाली-

१. बालचन्द्र शर्मा—नेपालको ऐ. रूपरेखा—पृष्ठ २४६।

२. संपूर्ण पत्रको नक्कल परिशिष्ट नं. २३ मा

३. सूर्यविक्रम ज्ञवाली—अमरसिंह थापा—पृष्ठ ३६.

सैनिकमाथि हमला गरी उनीहरूलाई फर्कन बाध्य गराए ।^१ सन् १८०९ अगस्त महीनाको २४ तारीखका दिन लडाइँ थामियो ।

निश्चय पनि नेपालीहरूले कांगडामाथि आफ्नो आधिपत्य कायम गर्न सकेका भए, तथा त्यहाँको प्रसिद्ध दुर्गलाई आफ्नो कब्जामा लिन सकेका भए—नेपालको शक्तिमा ज्यादा बल थपिने थियो, र पूर्व भूतान-देखिन् पश्चिम कांगडासम्मको विशाल नेपालराज्यको स्थापना हुनेथियो होला, तर यसो हुन सकेन ।

कांगडा एवं अरु आसपासका सीमानाका राज्यहरूमाथि आक्रमण गर्नु मुख्तियार भीमसेन थापाको एउटा राजनैतिक गल्ती सिद्ध हुन आएको छ । साम्राज्य बढाउने दृष्टिकोणबाट त यो सही थियो कि त्यस बखत अंग्रेजको हस्तक्षेप हुने संभावना नभएकोले राज्यविस्तार गर्ने मौका थियो तर यसबाट पछि हुने ठूलो युद्ध—जसमा राज्यको सीमा घट्ने र बढ्ने मात्र सवाल थिएन कि स्वतंत्रता एवं सार्वभौमिकताका निम्ति नै खतरा थियो—त्यस युद्धका निम्ति हानि हुन गयो । नेपालको यस राज्यविस्तारको कार्यले गर्दा नेपालले रणजितसिंहसँग लड्नुपरेको, तथा उनी लगायत अरु भारतीय देशी राज्यहरू नेपालदेखि सशक्त हुन थाले । यसबाट हानि यो थियो कि निकटभविष्यमै हुने निश्चित जस्तो भैसकेको ब्रिटिश शक्तिको युद्धमा नेपाललाई भारतीय राज्यबाट सहायता मिल्न सक्तैनथ्यो, (जस्तो कि मिलेन पनि) । ब्रिटिश भारतसितको युद्धमा हाम्फाल्नुभन्दा अगाडि यसरी देशी राज्यहरूलाई चिढाएर शत्रुता मोल्नु ज्यादै भयानक कुरा थियो ।

नेपालीहरूले कांगडाको युद्धमा पराजित हुनुपरेकोमा इतिहासलेखक सूर्यविक्रम ज्ञवालीले अस्पष्ट ढंगमा भीमसेन थापालाई दोष दिएका छन् । उनको भनाइअनुसार अमरसिंह थापाले मागेको चारहजार फौज नेपालबाट पठाइएको भए कांगडामाथि नेपालको आधिपत्य हुन गई महान् लाभ हुनेथियो । 'तर नेपालमा यस कुरालाई जुन दृष्टिले हेर्न पर्छ सो दृष्टिले कसैले नहेरेको बुझिन्छ'^२ भनी तत्कालीन मुख्तियारमाथि अस्पष्ट आरोप लगाएका थिए ।

१. बालचन्द्र शर्मा—नेपालको ऐ० रूपरेखा—पृ. २५० ।

२. सूर्यविक्रम ज्ञवाली—अमरसिंह थापा—पृष्ठ ४७-४८ ।

३. सूर्यविक्रम ज्ञवाली—अमरसिंह थापा—पृष्ठ ४७-४८ ।

अमरसिंहको उक्त आशयको पत्रबाट^३ स्पष्ट हुन्छ कि—भीमसेन थापाले फौज पठाएनन्, त्यसैले कांगडा फत्त हुन सकेन । मुख्तियार अर्थात् प्रधानमंत्रीद्वारा पहिले आफ्नै भाइ पठाएर पछि फौज पठाउन रोकिदिनुबाट नेपाल-सरकारको त्यस लडाइँप्रतिको नीति-परिवर्तनको संकेत मिल्दछ । छिटै नै साझा एवं ठूला शत्रुसित लड्नुपर्ने स्थिति आउन लागेको हुँदा देशी राज्यलाई चिढाउने नीति सरकारले शायद छोड्यो होला । यसर्थ यस कुरामा यो पनि शंका उठ्न सक्छ कि—नेपालसरकारको नीति विरुद्ध पनि काजी अमरसिंह थापाले आफ्नै व्यक्तिगत जिम्मेदारीमा कांगडामाथि विजय प्राप्त गरी आफ्नो वीरता सिद्ध गर्न रणजितसिंह आदि देशी राजारजौटाहरूलाई चिढाउनसम्म पनि तयार भएका त हैनन् ?

एकचोटि कांगडा जित्नमा असफल भएपछि अमरसिंह थापाले पंजाबक्षेत्रका ब्रिटिश अधिकारी आक्टरलोनी (जसले पछि नेपालमा चढाइ गयो) सित इंडसकिनारासम्मका पंजाबी राज्यलाई जितेर अंग्रेज र नेपालीहरूले बाँडिखाने भन्ने किसिमको प्रस्तावसहित कांगडामा पुनः हमला गर्न पत्र व्यवहार गरेका थिए ।^३ यसबाट यो स्पष्ट हुन आउँछ कि काजी अमरसिंह थापा भविष्यमा हुन अनिवार्य जस्तै भैसकेको अंग्रेज-सितको युद्धलाई विचारै नगरीकन तात्कालिक, क्षणिक युद्धको जोश र आवेशमा आएर केवल थोरबहुत सीमावृद्धिका निम्ति अंग्रेजसित मिलेर भए पनि देशी राज्यमा हमला गरी वीरता कायम गर्न चाहन्थे । तर मुख्तियार भीमसेन थापाचाहिँ भारतका समस्त देशी राज्य एवं चीन, बर्मा, तिब्बत, पर्सिया आदि एशियाका राज्यलाई संगठित गरेर अंग्रेजको विरोधमा युद्ध गर्न चाहन्थे । यसरी अमरसिंह थापा र भीमसेन थापामा सैद्धान्तिक विभिन्नता झल्किन्छ ।

अनि, केही गरी कांगडामाथि नेपालीहरूको आधिपत्य रहन गएको भए पनि त्यसबाट देशलाई 'महान् लाभ' हुनेछ, भनी भन्न अठ्ठचारो नै थियो । त्यस बखत नेपालीहरू कय गरी विजयी हुन सकेका भए तापनि पछि हुने ब्रिटिशसितको युद्धकालमा आएर यी राज्यहरूले विद्रोह गर्न सक्तथे,

२. ऐ पृष्ठ ४७ मा उल्लेखित ।

३. ऐ पृष्ठ ४६ ।

१. इतिहास-लेखक श्री सूर्यविक्रम ज्ञवालीको धारणामा ।

जसको परिणाम पछिको युद्धमा खतरा साबित हुन सक्थ्यो । संसारचन्द्रको डरले अमरसिंह थापालाई सहायता गर्न तयार भएका कतिपय राज्यहरूले त्यसै बखत पनि नेपालीको विरोधमा विद्रोह गरेका थिए ।^१ अनि कांगडा-युद्धबाट नेपाललाई हुन गएको हानि थियो—रणजितसिंहसितको हल्का बेमनस्यता । संक्रान्तिकालीन त्यस अवस्थामा रणजितसिंह जस्ता व्यक्ति-लाई चिढाउनु अवश्य पनि बुद्धिमत्तापूर्ण कार्य मान्न सकिन्न !

VI

यसरी नेपाली फौज आफ्नो सीमावृद्धि गर्दै त्यस बखत किल्ला कांगडासम्म पनि हमला गर्न पुगेको थियो । सिवाय रणजितसिंहले कांगडा-माथिको नेपाली आक्रमणमा हस्तक्षेप गर्नु बाहेक, नेपालीहरूको यस सीमावृद्धिको कार्यमा त्यस बखत ब्रिटिश शक्ति बिलकुल हस्तक्षेप नगरे जस्तो गरी चूप भैरह्यो । किनभने त्यस बखत नेपोलियनसितको युद्धले गर्दा परिस्थितिबश ब्रिटेनलाई तटस्थताको नीति अपनाउनुपरिरहेको थियो । तर, नेपालको यस प्रकार शक्ति वृद्धि हुँदै जानु ब्रिटिशका निम्ति सहा थिएन, तथा मौका आउनासाथ नेपालमाथि नै आक्रमण गरी नेपालको गतिविधिलाई रोक्नका निम्ति ब्रिटिश शक्ति उपयुक्त समयको प्रतीक्षा गर्दैथियो ।

त्यो मौका ब्रिटिश शक्तिलाई त्यस बखत प्राप्त हुन गयो, जुन बखत नेपोलियनको शक्तिमा केही मन्दता आउन थालेथ्यो । सन् १८१३ ई. (तदनुसार संवत् १८७०) मा सम्राट् नेपोलियन फ्रान्सबाट एल्वा टापूमा गएर बसे, तथा दश महीनासम्म बन्दी झैं त्यहीँ बसेर पुनः आफ्नो शक्ति-संचय गर्दै उनले यूरोप र फ्रान्समा घट्दै रहेको घटनाबारे सोचिरहे^२ ।

यसरी नेपोलियनलाई एल्वा टापूमा बस्नुपर्ने अवस्था परी उनको शक्ति घट्दै जान थालेपछि ब्रिटेनले आफ्नो तटस्थताको हस्तक्षेप नगर्ने नीतिलाई बदल्न थाल्यो । नेपोलियन पेनिन्सुलार युद्धमा फँस्न जानुले नै उनबाट भारतआक्रमणको भय हट्न गएको थियो, र त्यसै बेलादेखि नै ब्रिटिश-सरकारले आफ्नो शान्तिपूर्ण नीतिलाई बिस्तारै बदलिसकेको

१. सूर्यविक्रम ज्ञवाली—अमरसिंह थापा-पृष्ठ ४२ ।

२. D. M. Ketelby—A History of Modern Time—P. 137.

थियो, र त्यसको नमूना थियो—रणजितसिंहसित गरिएको 'सन् १८०९ को अमृतशहरको सन्धि' जुन नेपोलियन पेनिन्सुलार युद्धमा फँस्नुको अंग्रेजी प्रतिक्रिया थियो^१ । अब त झन् नेपोलियनलाई एल्वा टापूमा बस्नुपरेबाट उनको शक्तिमा ठूलो कमी हुन गयो, र यसको प्रतिक्रियास्वरूप ब्रिटिश कम्पनीसरकारले भारतमा आफ्नो हस्तक्षेप नगर्ने नीतिलाई बिलकुल त्यागेर आफ्नो साबिक रूपलाई नै अपनाउन थाल्यो । यस प्रकार शान्तिपूर्ण नीति बदलेर युद्धको नीतिलाई ब्रिटिशले केवल भारतको भूमिमा मात्र हैन कि अमेरिकालगायत जहाँ जहाँ आफ्नो उपनिवेशवादी कारवाही शुरू गरेको थियो,—ती सबै स्थानहरूमा एकसाथ लागू गरेको थियो । संवत् १८६९-७१ (सन् १८१२-१४) को अमेरिकी भूमिका भएको युद्ध पनि यसै नीति-परिवर्तनको परिणाम थियो ।

नीति-परिवर्तनको नमूनास्वरूप भारतमा संवत् १८७० मा शान्ति-प्रिय गवर्नर-जनरलको सट्टा अर्ल अफ् स्वायर (उर्फ माक्विस् अफ् हेस्टिङ्गस्) जस्ता युद्धप्रिय व्यक्ति गवर्नर-जनरल भएर आए । उनले आफू आएको ठीक १२ महीनापछि नेपालसित युद्धको घोषणा गरे । उनको आगमनपछि ब्रिटिशले लडेको पहिलो युद्ध पनि यही थियो^२ । हुन त लडाइँको पृष्ठभूमि तयार हुने किसिमबाट संवत् १८६४ सालदेखि नेपाल र ब्रिटिश-कम्पनी-सरकारको बीच सीमानासम्बन्धी गडबडी मच्चिरहेको नै थियो । कहिले मोरंगनेरको 'भीमनगर' भन्ने स्थानलाई नेपालीले आफ्नो कब्जामा लिए भन्ने कुरामा गडबडी मच्चिन गएथ्यो त कहिले काशीपुर, रुद्रपुर, आदि स्थानहरूका निम्ति । तर पनि ब्रिटिश-कम्पनी-सरकारले यो गडबडी अर्थात् सीमासम्बन्धी झगडामा कुनै किसिमको कडा रुख दर्शाएको थिएन, तथा कुराकानीकै आधारमा यी झगडाहरू तय गर्नमा तयार थिए । यही कुराकानीको आधारमा धेरैजसो झगडाहरू समाप्त पनि भैसकेको थियो^३ ।

तर संवत् १८७० (सन् १८१३) तिर ब्रिटिश शक्तिले नेपोलियन-सितको युद्धबाट जब सास फेर्ने फुसंत पायो, तब सीमानासम्बन्धी झगडा-लाई वार्तालापको आधारमा तय गर्नतिर नलागीकन त्यसले युद्धका निम्ति

१. An Advanced History of India—P. 737.

२. हेस्टिङ्गस् सन् १८१३ अक्टोबरमा गवर्नर-जनरल भै आएका थिए, र त्यसको

१३ महीनाबाद सन् १८१४ नोवेम्बरमा नेपालसित युद्ध भयो ।

३. बालचन्द्र शर्मा,—नेपालको ऐ. रूपरेखा—पृष्ठ २५१ ।

नै निहुँ खोज्न थाल्यो र निहुँको रूपमा पश्चिम नेपालको स्यूराज र बुटौलनेरको सीमासम्बन्धी झगडा खडा हुन आयो। हुन त यो झगडा केही वर्षअगाडि नै चलिआएको थियो, र यसको समाधानका निम्ति पनि शुरूमा कुराकानीकै आधार मानिएको थियो, जसमा भाग लिन नेपाल-सरकारको प्रतिनिधिस्वरूप स्वयं रंगनाथ गुरुङ्ग गएका थिए। तर नयाँ युद्धप्रिय गवर्नर जनरल मार्क्विस् अफ् हेस्टिङ्ग्सको आगमनबाट उक्त वार्ताको वातावरण नै बदलिन गयो। र यसै झगडालाई बढाएर युद्ध नै चालू गर्ने नियत लिई ब्रिटिश अधिकारीद्वारा अनैतिक ढंगबाट अपमान गरिएको हुँदा, नेपाली प्रतिनिधिहरू कुरा नटुंगिंदै नेपाल फर्के।

यही गडबडी बढ्दै आएर अन्तमा भयानक रूप लियो। ब्रिटिश गवर्नर-जनरलले नै औपचारिक ढंगबाट सन् १८१४ नोवेम्बर १ तारीख (तदनुसार संवत् १८७१) को दिन युद्धको घोषणा जारी गरे।^१ र लडाइँ शुरू पनि भयो।^२

×

×

×

वास्तवमा, यो लडाइँ ब्रिटिश कंपनीसरकारले सीमानासम्बन्धी झगडालाई कुराकानीको आधारमा संझौताको उपायद्वारा निपटाउनतिर लाग्न छोडी जबर्जस्तीसँग झगडा टुंगिनसकेको जग्गामाथि शक्तिको प्रयोग गरी अधिकार जमाउने धृष्टता गर्दाखेरि नै शुरू हुन गएको थियो। अझ स्पष्टरूपमा भन्ने हो भने यस लडाइँको मूल एवं आधारभूत कारण—पचासौँ वर्षअगाडिदेखिन् नेपालभित्र ब्रिटिश साम्राज्यवादको जग बसाल्न का निम्ति अंग्रेज कंपनीसरकारद्वारा समय समयमा अपनाएको शान्तिपूर्ण प्रयासहरूको असफलता नै थियो। तर पनि अंग्रेज इतिहासकारहरूले इतिहास लेख्दा—“उनीहरूको (याने नेपालीहरूको) गोरखपुर जिल्ला-अन्तर्गतका दुई पुलीस ठानालाई कब्जा गर्ने कुनियतले गर्दा नै युद्ध हुन गएको थियो।”^३ भनी उक्त लडाइँको दोष नेपाललाई दिने प्रयत्न गरेका छन्^४ तथा यसरी नै तिनले आफ्नो साम्राज्यवादी नीतिमाथि बुझ्न पचाएका पनि छन्।

1. Aitchison—Treaties etc. Vol. P. 94.

२. (टिप्पणी) यहाँ युद्धको विस्तृत वर्णन गरिएको छैन, र केवल नीतिमाथि मात्र विचार गरिएको छ।

3. H. S. William—The Historians' History of the World—Vol. XXII—P. 126.

4. Smith-Oxford History of India, P. 623.

VII

संवत् १८७१ (तदनुसार सन् १८१४) मा नेपाल-बृटेन-युद्ध छेडियो। यो लडाइँ शुरू हुनलाग्दा ‘यस बखत नेपालले ब्रिटिशसित युद्ध गर्न उचित छ कि छैन’ भन्ने विषयलाई लिएर नेपालदरबारमा ठूलो कौसल भएको थियो। यससम्बन्धमा विभिन्न भारादारको विभिन्न विचार थियो। अधिकांश भारादारहरूले—‘हाल ब्रिटिशसित नेपालले युद्ध मोल्नु उचित छैन वा समयानुकूल छैन’ भन्ने किसिमको आशय व्यक्त गरेका थिए। नेपालका तत्कालीन उच्चस्तरका भारादार एवं अधिकारीहरू—रंगनाथ गुरुङ्ग, दलभञ्जन पाँडे, रणजोर थापा, अमरसिंह थापा आदि अधिकांश ठूला व्यक्तिहरू युद्धका विरोधी थिए, (अर्थात् युद्ध गर्ने पक्षमा थिएनन्) भन्ने इतिहासकार प्रिन्सेपको भनाइ थियो, जुन सूर्यविक्रम ज्ञवालीले आफ्नो पुस्तकमा पनि उल्लेख गरेको पाइन्छ।^१

‘हाल युद्ध गर्न उचित छैन’ भन्दै काजी अमरसिंह थापा एवं उनका दुई सहयोगीहरू—हस्तिदल र बम शाहले निम्न प्रकारको आशय व्यक्त गरी पत्र लेखेका थिए—

“.....हामीसँग भएको हाम्रो राज्यको बन्दोबस्त गर्दैमा हामीलाई प्रशस्त भएको छ। अवस्थाले गर्दा अंग्रेजसँग लडाइँ गर्न हामीलाई कर लाग्यो भने राज्यका (?) प्रतापले हामीले लडाइँ गरी जीतने छौं, तर यो मौका हाम्रो छैन।.....यो लडाइँ हुन नपावस् भनी हालै दखल गरिएका सबै जग्गा छोडियुन भन्ने हाम्रो महाराजाधिराजसँग प्रार्थना छ।.....लडाइँ गर्न पर्छ भन्ने जो मानिस हो सो दरबारमा बढेको हो औ सैनिक जीवनको गाहारो सांगुरो कुरा उसलाई थाहा छैन।.....बुद्धि र विचारले जसले काम गर्छ उसैले मालिकको काम राम्ररी गर्छ भन्ने एउटा भनाइ छ। (इत्यादि)

—(प्रिन्सेप-भाग १-१४५९-६१)^२

अमरसिंह थापाले आफ्नो पत्रमा यो पनि जनाएका थिए कि अहिले अंग्रेजसित युद्ध हुन गएमा नेपालद्वारा कब्जा गरिएको राज्यलाई त्यसले भड्काउनेछ। अल्मोडाका नवनियुक्त बडाहाकिम भक्ति थापाको कडा शासनले गर्दा जनता असन्तुष्ट थिए, तथा गढवालको पनि यस्तै अवस्था थियो भन्ने उनीहरूको आशय रहेछ।

१. सूर्यविक्रम ज्ञवाली-अमरसिंह थापा-पृष्ठ ६३।

२. सूर्यविक्रम ज्ञवाली-अमरसिंह थापा-पृष्ठ ६०-१।

यस प्रकार सबैजसो उच्च भारादारहरू युद्ध गर्ने पक्षमा थिएनन्, भनी इतिहासकारहरूले लेखेबाट तथा अमरसिंहका उक्त आशयको पत्र-बाट पनि यो स्पष्ट हुन आउँछ कि त्यस युद्ध गर्ने विषयमा एकमात्र जिम्मेदार व्यक्ति थिए—मुख्तियार भीमसेन थापा। इतिहासकारहरूको भनाइअनुसार त्यस बखतका अधिकांश भारादारहरू सिमानाको झगडा उठेका जग्गाहरू (जस्तै बुटवल र स्यूराजका भूभाग) ब्रिटिशलाई सुम्पेर युद्धको स्थिति अन्त गराउन चाहन्थे, जस्तो कि अमरसिंहको पत्रमा पनि उल्लेख गरिएको छ। अनि युद्धविरोधी भारादारहरूको नाममा गुरुज्यू रंगनाथ पनि सामेल गराइएका छन्, तर उनी जग्गा छोड्ने पक्षमा थिए भन्ने देखिन्छ। संवत् १८६८ सालमा कचोरवाबाट लेखेको पत्रमा त्यस-तर्फको साँधसम्बन्धी झगडामा आफ्नो राय प्रकट गर्दा उनले जुन कुरा लेखेका थिए, त्यसबाट उनी जग्गा छोड्ने पक्षमा छैनन्, भन्ने सावीत हुन्छ। उनले लेखेका थिए—“.....सिरिफ साँधको कुरो गरी मुख्य लोलो-पोतोले नभया धस्की देषाङ्कन पनि भरिसक्थ्य अघि वीर किशोरले आइ धान बालि लुटि लै गयाका मौजे ७ र लक्ष्मन गिरि मारियाको ठाउँ मात्रै हामितिर थामि हामिलाई बुझाउन्थ्य अघिदेखि हामीबाट छुट्ट्यायाको मौजा २२ आफैतिर राखन्थ्य उवल अमीनको देखिन्छ. हामिले त्यो बात मन्जूर गर्न आँट्याको छैन. छपरा पनि षतलि मानिस पठायाका छन्. मुनासिव माफिक गौर्नल साहेबलाई पनि लेखि पठाउँला. आज विघ्न गयो ठेरै विग्रइन्थ्य छ राहका पाठमा भरिसक्थ्य घातिसल्लाह मिठ्यास गरिन्थ्य छ. राहको पाठ छोडि गन्थ्याका कुरामा माकल जवाब दिउँला....।”^१ यस पत्रको स्पष्टबाट रंगनाथ गुरुज्यू जग्गा सुम्पी युद्ध बन्द गर्ने पक्षमा थिए होलान् भनी मान्न अठ्यारो हुन्छ।

जे होस्, काजी अमरसिंह थापाले जतिसुकै दूरदर्शितापूर्ण पत्र लेखे तापनि, तथा अधिकांश भारादारहरू युद्धका विरोधी थिए तापनि अन्तमा युद्ध भंगयो। तर पनि, युद्धारम्भ गर्नु समयोचित थिएन भन्ने आशय प्रकट गर्दै अमरसिंह थापाले ज. भीमसेन थापालाई—दरबारमा बढेको व्यक्तिलाई सैनिक ज्ञान-छैन भनी आरोप लगाए जस्तै, तत्काल युद्ध नगरेकै भए असल हुने कुरा प्रकट गर्दछ,^२ अथवा ‘भीमसेन थापालाई लडाइँको केही अनुभव थिएन’^३ अथवा ‘यस्तो स्थितिमा अंग्रेजसित लडाइँ

१. संपूर्ण पत्रको नक्कल परिशिष्ट नं. २६ मा।

२. बालचन्द्र शर्मा—नेपालको ऐ. रूपरेखा पृष्ठ २५३.

३. सूर्यविक्रम ज्ञवाली—अमरसिंह—पृष्ठ ६६.

गर्न खोज्नु सर्वथा बुद्धिमानो थिएन (प्रिन्सेप)^१—भनी इतिहासकारहरूले समेत युद्धारम्भका निमित्त समय उचित थिएन भन्ने आशयबाट भीमसेन थापामाथि दोष लगाउने प्रयत्न गरिएको छ तापनि, त्यो समय युद्धको निमित्त बिलकुलै प्रतिकूल थियो भनी भन्न सकिन्छ। अनि स्यूराज तथा बुटवल वा यस्तै एक दुइ टुक्रा जग्गाका निमित्त युद्ध गर्नुको सट्टा ती जग्गा-हरू ब्रिटिशलाई सुम्पिदिनु नै कल्याण छ भनी त्यस युद्धलाई केवल स्यूराज र बुटवलका निमित्त मात्र भएको भनठान्नु पनि राजनैतिक अन-भिज्ञता ठहरिन आउनेछ। यसकारण कि—यो युद्ध स्यूराज वा यस्तै सानो जग्गाका निमित्त भएको थिएन, त्यो त केवल निहुँ मात्र थियो। त्यस युद्धको पछिल्लिर ब्रिटिशको साम्राज्यवादी उपनिवेशवादको सिद्धान्तले कार्य गरेको थियो र यस लडाइँको पृष्ठभूमिमा एक जबर्जस्त सैद्धान्तिक कारण थियो।

संवत् १८४९ (सन् १७९२) सालदेखि, अझ पृथ्वीनारायण शाहको समयदेखि ब्रिटिश शक्तिले नेपालभित्र हात हाल्ने जुन प्रयास गरेको थियो, त्यसको असफलता सन् १८०१ को संधि भंग हुनु र वेलेज्लीको संरक्षण-नीति भारतीय राज्यहरूमाथि लगाएकोबाट यो स्पष्ट हुन्छ कि—संसार-भरको मानचित्रमा रातो रंग लगाउने सपना लिएको ब्रिटिश साम्राज्यवादी शक्तिले सजिलोसंग नेपाललाई स्वतन्त्र रहन दिनेछैन। यसैले नेपालका निमित्त अंग्रेजी शक्तिसित हतियार उठाउन आवश्यक मात्र होइन कि अवश्य-भावी पनि थियो।

यो कुरा मुख्तियार भीमसेन थापाले बुझेका थिए। तर पनि छिटै युद्धघोषणा गर्न उनले सकेका थिएनन्, यस कारण कि उनलाई युद्धका निमित्त धेरै तयारी गर्न बाँकी नै थियो। अन्यथा संवत् १८७१ (तदनुसार सन् १८१४) सम्म पनि नपखीकन ब्रिटिशको विरुद्ध युद्ध-घोषणा गरेको भए शायद नेपाललाई बढ्ता लाभ हुने थियो होला कि? किनभने त्यस बखत ब्रिटेनलाई यूरोपमा चलिराखेको नेपोलियनसितको युद्धमा नराम्रोसंग फस्तुपरिरहेको थियो। तर यसै बीचमा ब्रिटिशको विरुद्ध युद्ध-घोषणा नगरीकन अमरसिंहको नेतृत्वमा काँगडा युद्ध गरी देशी राज्यलाई चिढाउने जुन कार्य भएको थियो, त्यो अवश्य पनि सामरिक एवं राज-नैतिक गल्ती सिद्ध हुन आउँछ। अनि नेपोलियनले लडाइँ हान्ने वा उनीसित-को युद्धबाट ब्रिटिशले यति चाँडै फुर्सद पाउन सक्ला भन्ने धारणा रहन

१. सूर्यविक्रम ज्ञवाली—अमरसिंह—पृष्ठ ६३.

नगएकोले पनि नेपालले बृटेनसित छिटो युद्ध-घोषणा गर्ने विचार नगरेको हुन सक्छ ।

तर अचानकसंग यूरोपमा चलिराखेको युद्धबाट फुर्सद पाएर बृटिशले आफ्नो शान्तिको नीति बदली युद्धका निमित्त तयार देखिन गए-कोमा नेपालले पनि नलडी सुखै पाउने थिएन । स्यराज र बुटवललाई नेपालसरकारले २५ दिनभित्र छोड्ने भन्ने पत्रको समुचित जवाफ नदिएमा बलजपती कब्जा गर्नु^१ भनी नवनियुक्त गवर्नर-जनरल मार्क्विस् आफ हेस्टिङ्सले गोरखपुरका म्याजिस्ट्रेटलाई अचानक दिएको आदेशबाट-उनी युद्धका निमित्त कटिबद्ध भैसकेका थिए भन्ने साबित हुन्छ । यस्तोसम्म अवस्था पुगिसकेपछि शान्तिपूर्ण तरीकाले झगडा टुंगिन सक्तैन भनी बुझ्नु भीमसेन थापा जस्ता राजनीतिज्ञका निमित्त गाह्रो कुरा होवैन ।

फेरि, त्यस बेला बृटिश शक्ति भर्खर नेपालियनसितको युद्धबाट थाकेको थियो तथा उसले भारतमा पनि युद्धका निमित्त राम्रो तयारी गर्ने समय पाइसकेको थिएन भन्ने कुरा पनि शायद भीमसेन थापाले बिसँका होवैनन् । यसैले पनि त्यस बेला युद्धमा हाम्फाल्नका निमित्त उनले उचित ठानेका थिए होलान् न कि केवल युवक जोशको भरमा मात्र । यदि अरू भारादारहरूको सल्लाह र सुझावअनुसार झगडा उठेको जग्गा बृटिशलाई लुम्पी त्यस बखत लडाइँ नगरेको भए—शायद तत्कालका निमित्त युद्धको कुरा स्थगित हुनेथियो होला, तर त्यसबाट नेपाललाई लाभ हुने थियो भनी भन्नचाहिँ सकिन्न । त्यसो गर्नुको अर्थ हुनेछ-बृटिश शक्तिलाई युद्धको विस्तृत तयारीका निमित्त अवकाश दिनु । ब्रिटिशले पूरा गरिसकेपछि लड्नु परेको भए (किनकि युद्ध त अवश्यैमावी छँदैथियो)—शायद यति पनि नेपालको स्वतंत्र अस्तित्व बच्ने थियो थिएन ! यसर्थ भीमसेन थापाले तत्कालै युद्ध गर्नुपर्छ भनी जोड गरेकोमा केवल युवक जोशको भरमा मात्र हो भनेर आरोप लगाउनु एक स्वतंत्रताका रक्षकमाथि ठूलो अन्याय हुन जानेछ । अनि उनले हडबडीमा लडाइँको पक्ष लिएका थिए भनी भन्न पनि उचित छैन । बरु बृटिश गवर्नर-जनरलले नै हडबडीसाथ युद्ध घोषणा गरे भन्नामा अत्यक्ति हुनेछैन ।

त्यसैले तत्कालको मात्रै शान्ति चाहेर देशको भविष्यप्रति दूर-दर्शितापूर्ण ढंगले सोच्न नसक्ने तत्कालीन भारादारहरूमा रहन गएको निरुत्साही हीनता-बोधको भावनालाई मार्न तथा राजा, जनता

१. बालचन्द्र शर्मा-नेपालको ऐ० रूपरेखा पृष्ठ. २५२ ।

एवं फौजमा अहंभावना पैदा गराई आफ्नो शक्तिप्रति विश्वास, आस्था र उत्साह भर्न थो ५ लाई सम्बोधन गर्दै जनरल भीमसेन थापाले भनेका थिए—

“हजूर र हजूरका पुर्खाका सौभाग्यले कसैले आजसम्म नेपालसित जोरी खोज्न सकेको छैन । चीनियाहरूले एकचोटि हामीसंग लडाइँ गर्न खोजेथे तर उनीहरूलाई मेल गर्न कर लागेथ्यो^२ । अंग्रेजहरू कसरी पहाड-भित्र पस्न सक्लान् ? हजूरका प्रतापले हामीहरू ५२ लाख सिपाहीले उनीहरूसित लडाइँ गर्नेछौं, औ उनीहरूलाई (आफ्नो देशबाट) निकालि-छाड्नेछौं । मान्छेले बनाएको भरतपुर सानु किल्ला थियो । तैपनि अंग्रेज-हरूले त्यसलाई जित्न सकेनन्^३ औ त्यसलाई जित्ने आशा उनीहरूले छोड्नु पर्‍यो । हाम्रो पहाड ता स्वयं ईश्वरले आफ्ना हातले बनाएको हो औ यो कसैले जितेर जितिनसक्नु छ । यो कारणले लडाइँ गर्नुपर्छ भन्ने मेरो सम्मति छ । पछि हामीलाई अनुकूल पर्ने शर्तमा हामीले सन्धि गरे पनि हुन्छ ।”^४ (प्रिन्सेप)

यस किसिमको भाषण गरी मुक्तियारले ‘लडाइँ गर्ने पर्छ’ भन्ने आफ्नो जोडदार एवं दृढनिश्चयी विचार पेश गरेका थिए, तथा उनकै विशेष जोडबाट नेपालले युद्ध गर्ने निश्चय पनि गर्‍यो र युद्ध पनि भयो ।

x

x

x

भीमसेन थापाले यस लडाइँमा लड्नका निमित्त विशेष जोड गरेको कारणमा—,उनको व्यक्तिगत स्वार्थ थियो भनी इतिहासकार प्रिन्सेपले आफ्नो पुस्तक- History of the Political and Military Transaction (Vol. I- P. 80) मा लेखेका रहेछन् । प्रिन्सेपको भनाइ-अनुसार—(युद्धको कारण हुन गएको) स्यराज र बुटवलको आम्दानी एक लाखभन्दा घटी नहुँदो हो औ यो रुपियाँ भीमसेन थापालाई आफ्नो मानरक्षा र भविष्यमा झन् ठूलो हुने चेष्टा पूर्ण गर्नको लागि नितान्त आवश्यक थियो^५ ।

१. संवत् १८४६ को नेपाल-चीन-युद्ध, तथा बेत्रावतीभा संभौता ।

२. संवत् १८६२ मा भरतपुरमा कब्जा गर्नेमा असफल ।

३. सूर्यविक्रम ज्ञवाली-अमरसिंह थापा-पृष्ठ ६५.

४. सूर्यविक्रम ज्ञवाली-अमरसिंह थापा-पृष्ठ ६७.

इतिहासकार प्रिन्सेपले यस प्रकार भीमसेन थापामाथि आरोप लगाई उनले अंग्रेजको विरुद्धमा लड्नुपरेको वास्तविक कारणलाई लुकाउन खोज्नु, निश्चय पनि अंग्रेजी साम्राज्यवादी उपनिवेशवादको विरोध-कार्यलाई सहन नसक्नु हो। यस्तो लेखी एक देशभक्तलाई दोष लगाउँदै त्यस युद्धको पछिल्लिर लुकेको आपत्ति, अर्थात् ब्रिटिशको सारा संसारका राज्यहरूको स्वतन्त्रतामाथि गिद्धदृष्टि लाउने नीतिलाई ढाकछोप गर्ने उनको असफल प्रयास मात्र हो। यो केवल ब्रिटिश संरक्षण-नीतिको वास्तविक अर्थ बुझी त्यसका विरोधी भएकाले मात्र हाँस र ह्यामिल्टन-हरूले जस्तै उनको बदनाम मात्र गर्ने प्रयत्न गरिएको हो। अन्यथा युद्धबाद बुटवल र स्यूराजलाई भीमसेन थापाले बिर्ता बनाएको देखिएको छैन।

साथै, जनरल भीमसेन थापाले अंग्रेजसित यसरी युद्धमा हाम्फाल्नु उनमा “दूरदर्शिताको अभाव थियो, राजनीतिज्ञता थिएन, र वास्तविक स्थितिको ज्ञान थिएन वा ‘उनमा समसामयिक भारतीय राजनीतिको ज्ञान थिएन’ वा ‘उनको विचार गंभीर थिएन’” भनी विभिन्न आरोप लगाउन खोज्नु पनि उनको एकतीस वर्षको सफल शासनलाई नबुझ्नु हो। उनको परराष्ट्रनीति, जुन कि आधुनिक नेपालको इतिहासमा सबभन्दा सफल एवं कूटनैतिकतापूर्ण, संतुलित, परराष्ट्रनीति दर्शाएको छ, र जसको सफलताको प्रमाणस्वरूप नेपालको स्वतंत्र अस्तित्व आजसम्म अटल भएर रहन सकेको छ, त्यस नीतिलाई नबुझ्नु हो। अझ एशिया महाद्वीपबाट नै ब्रिटिश हस्तक्षेपलाई हटाउने बृहत्तर उद्देश्य लिई एशियाई एकताका निमित्त उठाइएको गौरवमय कार्यप्रति आस्थापूर्ण दृष्टि राख्न नसक्नु हो भन्नुमा शायद कुनै अत्युक्ति हुनेछैन। अन्यथा, उनको विचारमा दूरदर्शिता थियो वा थिएन भन्ने कुरा त उनको शासन नीतिबाटै थाहा हुन्छ। अनि उनमा समसामयिक भारतीय राजनीतिको ज्ञान थियो वा थिएन भन्ने कुरा पनि युद्धको समय तथा अरु वेलामा पनि, उनको सरकारले विभिन्न राज्यलाई लेखेका विभिन्न विट्टीहरूबाट थाहा हुन्छ। अझ अंग्रेज कम्पनीसरकारका गवर्नर-जनरल लार्ड वेलेज्लीद्वारा भारतका राज्यहरू हडप्ने उद्देश्यबाट प्रस्तुत गरिएको नीति, जुन कि त्यस बखतको भारतीय राजनीतिलाई संचालन गर्ने नीति-हरूमा मुख्य नीति थियो,—र जसलाई बुझ्न नसकेरै केँयौँ भारतीय राज्यहरूले त्यसको जालझट फँसी आफ्नो स्वतंत्रता गुमाउनुपरेको

थियो। त्यस संरक्षण-नीतिको वास्तविक अर्थ बुझ्ने एउटै व्यक्ति-जनरल भीमसेन थापा थिए-भनी स्वयं अंग्रेज कूटनीतिज्ञले समेत स्वीकार गरेको-बाट पनि भारतीय राजनीतिमाथिको उनको ज्ञानलाई स्पष्ट गराउँछ।

अनि ‘उनको विचारमा राजनीतिज्ञता थिएन’ भन्ने आरोपको खण्डनस्वरूप केवल यी पंक्तिलाई नै उल्लेख गरेमा पनि शायद ज्यादा हुँदो हो, जुन भीमसेन थापामाथि उनैका कट्टर ज्यानीदुश्मन ब्रायन हाँसलेमृत्युपछि व्यक्त गरेका थिए, कि—“.....वर्तमानकालीन देशीय राजनीतिज्ञहरूमा, सिवाय रणजितसिंह, म एक जना पनि यस्तो देखिदैन जो नेपालका स्वर्गीय जनरल भीमसेन थापासित दाँजिनमा योग्य छन्.....”^१।

फेरि जनरल भीमसेन थापा यस युद्धमा उत्रेदा, उनले इतिहासमा आफ्नो नाउँ अमर गराउन तथा यश फैलाउने विचारले मात्र उत्रेका हुन् भन्ने शंका प्रकट गर्दै उनलाई दोष दिने प्रयत्न पनि इतिहासकारहरूबाट भएको देखिन्छ^२। यो त झन् आश्चर्यजनक दोष भयो। हो, शान्तिकालीन अवस्थामा कसैले सुधारपूर्ण एवं रचनात्मक कार्य गर्न लाग्दा आफ्नो यश र कीर्ति फैलाउने बारे पनि शायद शोच्दा हुन्। तर युद्धकालीन खतरापूर्ण अवस्थामा, जबकि आफ्नो समस्त बुद्धि र बर्कत राष्ट्रको बचावटका निमित्त नै लगाउनुपर्ने हुन्छ, यस्तो समयमा त्यसतर्फ शोच्ने फुसद नै कसलाई होला ?

के जनरल भीमसेन थापालाई त्यति साधारण वा निम्न स्तरका राजनीतिज्ञ संज्ञौं,—जो आफ्नो व्यक्तिगत यश र कीर्तिको लोभमा संपूर्ण राष्ट्रको अस्तित्वलाई नै खतरामा पारेर युद्ध गर्न पुग्छ ?

हो, अंग्रेजसितको यस युद्धमा हाम्रो देशको इज्जत एवं अस्तित्वको क्षति भएन। त्यत्रो शक्तिसँग लडेर पनि नेपालले आफ्नो सार्वभौमिक स्वतंत्रताको रक्षा गर्न सक्यो। यसको श्रेय तत्कालीन सेना, सेनापतिसहित मुख्तियारलाई पनि मिल्यो, तथा उनीहरूको प्रशंसा युग र इतिहासले पनि गर्‍यो। तर केवल यशकै निमित्त मात्र भीमसेन थापाले अंग्रेजसित युद्धको खतरा मोलेका थिए भन्नुमा राजनैतिक गल्ती मात्र हुने होइन, कि त्यसबाट युद्धको संद्धान्तिक पृष्ठभूमि एवं जोशलाई नै घमिल्याएर राष्ट्रिय-गौरवमा नै धक्का पुऱ्याउँछ। वास्तवमा जनरल भीमसेन थापाले

1. W. Hunter—Life of Hodgson—P. 11.

२ सूर्यविक्रम—अमरसिंह-पृष्ठ-६५.

१. सूर्यविक्रम ज्ञवाली—अमरसिंह थापा—पृष्ठ ६६।

यो लडाईं केवल यशका निम्ति लडेका थिएनन्, कि सारा संसारमा आफ्नो विजयी झण्डा गाड्न भनी निस्केको ब्रिटिश शक्तिको नेपाललाई पनि निल्ने निश्चित र दृढतापूर्ण भीषण आक्रमणबाट, देशलाई बचाउनका निम्ति लडेका थिए। अझ सके समस्त भरतखण्डबाट नै फिरंगीलाई निकाल्ने उद्देश्यमा उनले लडेका थिए।

VIII

संवत् १८७१ (तदनुसार सन् १८१४) मा शुरू भएको यस युद्धका निम्ति जनरल भीमसेन थापाले देशभित्र सामरिक सामग्री तैयार गर्नुको साथै भारतका विभिन्न राज्य एवं चीन र तिब्बतसित पनि सहायता मागिपठाएका थिए। मरहट्टा, रोहिल्ला एवं सिख आदि अधिकांश भारतीय राज्यहरू-अंग्रेजी शक्तिसित सन्तुष्ट थिएनन्, भन्ने बुझिएको हुँदा शायद उनीहरूले सहायता गछन् कि भन्ने आशा लिई नेपालसरकारले विभिन्न स्थानमा दूत पठाई अंग्रेजको विरोधमा खडा हुनका निम्ति अपील गरेका थिए।

संवत् १८७० सालका अन्ततिर पं० पद्मपाणि शर्मा नेपालको दूत भई ग्वालियर पुगेका थिए। तिनले मुख्तियार भीमसेन थापा, तथा रणजोर थापालाई लेखेको पत्रमा आफूले ग्वालियरमा बसी गरेको अंग्रेज विरोधी कारवाइमाथि प्रकाश पारेका छन्। उनले लेखेका छन्—“.....वंशावलीको दिन पन्ध्र जाँदा. ग्वालियर दौलत रावका लस्करमा पुग्यौं. शास्त्री फागुनमा विदा हुनु भएछ. हाम्रो अवाइ सुन्दा थामिनु भयाको रहेछ. वाटमा भेट्न आउनु भयो. हामि मुसाफिर चालले आयाका वस्त्रपातको मियानाको बन्दोबस्त गरि साथ लैगि गोपाल राव भाव साहेबसंग^१ रामचन्द्र आपासंग^२ भेट गराया. विस्तार सोधनि गन्या यथोचित योग्य प्रत्युत्तर दिजौं.....।”^३ अंग्रेजको आँखा छली नेपाली दूत यसरी ग्वालियर पुगेका थिए।

आफू ग्वालियर आउनुपरेको कारण भाउसाहेबलाई यसरी बताएँ भन्दै उक्त दूत लेख्छन्,—“.....जागीरदार सिपाही जंगी फौज वर्षजाना तैयार छंदै छ। राजकुलमा जन्म भैकन विना उद्योग रहनु हामिलाई पनि

१. र २-ग्वालियरका तत्कालीन शीर्षस्थ भारादार।

३. संपूर्ण पत्र परिशिष्ट नं० २३ मा।

अनुचित छ. नामले, कामले, जर्मयतले संसारभरमा हिन्दू नाममा जो छन्. तनले आशा राषियाका (ग्वालियरका) महाराजाले पनि अनुद्योगी भैरहुनु अनुचित छ. तसर्थ महाराजका र हाम्रा संमतले उमय पक्षको हित हुन्या उद्योग गर्न्या हो. यो संमत विति गर. हाम्रो करोडौं कोतलाई दबायाको फिरंगीले छ. करोडौं षर्च १० वर्ष संमको मिहनत घराप गन्याको सिषले^१ छ. इनसंग लड्ना मिल्नाको अनुसन्धान महाराज (ग्वालियर) का सम्मतले हुन्या छ भनि हजूरबाट (भीमसेन थापा) हुकुम भयो र हामि आयाका हौं भनि गोपालराव भावसंग भन्यौं.....।”^२

अंग्रेजको विरुद्धमा लड्नका निम्ति सहायता र सम्मति माग्न आएका नेपाली दूतको कुरालाई ग्वालियरका तत्कालीन भारादारहरूले अस्वीकार गरेनन्, तथा अरू देशी राज्यसित पनि यस सम्बन्धमा पत्र लेख्ने वादा गरेका थिए, भन्ने कुरा सूचित गर्दै पं० पद्मपाणि शर्माले आफ्नो उक्त पत्रमा लेखेका छन्,—“.....हाम्रा पनि मनमा यही छ. आपसिमा एक वाक्यता भएको छ. यस घरिमा यो संमत हजूरबाट आयो त. अब काम साध्य छ. द्रव्यले र जनले ता उत्को र हाम्रो समता थियो. अब श्री ५ संग मजबुति दोस्ति एक वाक्यताले काम हुँदा स्थल विशेषले हामि बलवान भजौं. फिरंगीसंग कदाचित मिल्नु छैन सिखसंग मिल्नु पर्न्या छ. हाम्रा उत्संग दोस्ति छ. तिमैरुका उर्ज राषि. सवाल हालि उसले श्री ५ संग मिल्नाको पाठ पारौंला. काम ठुलो छ. विस्तारसंग सभै होला. महाराजसंग मबाट विस्तार भयाको छ. तिमौलाई मुलाकात गराइ. एकांतमा विस्तार सुन्नु सुनावनु गराइ पश्चिम तर्फ पनि पत्र लेखन्या. काम गरौंला भनि भाउसाहेबले भन्या.....।”

यस प्रकार ग्वालियरका राजा तथा मंत्री भारादारहरूले नेपालसरकारका दूतलाई अंग्रेजको विरुद्धमा सहायता गर्नका निम्ति आशाप्रद जवाफ दिएका थिए तापनि ग्वालियर अंग्रेजसित युद्धमा हामफाल्नका निम्ति वास्तवमा तयार भैसकेको थिएन, तथा सिख सरकारसित पनि उनीहरूको कुरा तय भैसकेको थिएन। यसको कारण यही थियो कि-सिख सरकारले दौलतरावलाई अंग्रेजसित पनि मिल्ने आशा राख्दै दुलमुल नीति अपनाउँदै रहेछन् भनी आरोप लगाएका रहेछन्। यस कुराको उल्लेख

१. शायद कांगडा युद्धको संकेत होला—लेखक.

२. संपूर्ण पत्रको तत्काल परिशिष्ट नं २३ मा।

नेपाली दूत पं. पद्मपाणि शर्माले आफ्नो पत्रमा यस प्रकार गरेका छन्—
सिषसंग क्या मित्याको रहेनछ भन्थ्यो। हामीसंग पनि दोस्ति करार छ. भन्थ्यो। फिरंगीसंग पनि मिलिरहन्थ्यो। तेस्तो योग्य छैन। हामीसंग दोस्ति छ भन्थ्यो। आगरा दिल्ली तिमि अंवल गर. नाही भन्थ्यो। हामिले चढाई गरि त्यो जग्गा लियापछि. त्यो जग्गाहो हाम्रो हो भन्नु योग्य छैन. भनि यसपाला सिषले वकिल पठायाको रहेछ. हामिसंग वस्या पछि यसको पनि जवाप सवाल चल्थो.....।”

साथै, ग्वालियर नरेश सिख सरकारसंग कुरा तय भैसकेको छैन भन्ने चर्चा गर्दै ग्वालियर मंत्री भाउसाहेबले “.....हाम्रा सिषसंग पक्का अझ भयाको छैन. त्यो सिषका वकिलसंग बन्दोवस्त बाँधि हाम्रा वकिल साथ गरि पठाउँछौं उसको हाम्रो पक्का भएपछि तिमैरुका पैगाम लगाउँला यो सूचना हुल्करलाई पनि दिनु पर्छ” भनी नेपाली दूतलाई बताएका थिए।

तर पनि ग्वालियर त्यो बेलासम्म अंग्रेज-विरोधी युद्धका निम्ति तयार हुनेछैन, जुन बेलासम्म सिख तयार हुँदैन भन्ने कुरा नेपाली दूत-हरूले बुझे। यसको कारण थियो-ग्वालियर-नरेश ब्रिटिशको चंगुलबाट बिल्कुल आजाद भैसकेका थिएनन्। यसो हुँदा, यी सब कुराको तय गर्न तथा सिख सरकारसित कुराकानी चलाउन भनी नयनसिंह थापा गए। यसको सूचना पद्मपाणि शर्माले यस प्रकार दिएका छन् “...पश्चिमबाट फुर्सद पाई सिषले कंवर वंदि नगरेंजिसंम इ कसैले मुन्टो उठावन्थ्यो छैनन्. सिष तयार भयापछि सभै सामील हुन्थ्यो छन्. योसभ विस्तार ली चाँडो फिर्त्या गरि नयनसिंह थापा मुहुडामा गयाछन्.....।”

यसकारण कांगडाको युद्ध-समयमा नेपाल र पंजाबसरकारको बीचमा केही तोड परेको थियो, तापनि अंग्रेजसित हुन लागेको त्यस भीषण युद्धमा विगत वैमनस्यलाई बिर्सि सिखसरकारको सहायता माग्न नेपालसरकारले उचित र आवश्यक ठान्यो। हुन पनि बलवान् तथा साजा शत्रुसित लडी त्यसलाई जम्बूद्वीपबाट नै निकाल्ने उद्देश्यलाई सफलीभूत पार्नका निम्ति यी राज्यहरूले आपसको सानातिना वैमनस्यलाई बिर्सेर संगठित हुनु जरूरी थियो।

यी कुरा महसूस गरी नेपालसरकारका तर्फबाट पश्चिमी मोर्चाका मुख्य सेनापतिमार्फत सिख-दरबारमा दूत बनाई खरदार पृथ्वीविलासलाई

१. संपूर्ण पत्र परिशिष्ट नं. २३ मा ।

पठाइयो। शायद कांगडा-युद्धमा अमरसिंह थापाले नै रणजितसिंहसित लडेको हुँदा भैत्री संदेश पनि उनैको नाउँमा पठाइएको हुन सक्छ, ताकि अगाडिको वैमनस्यताको वातावरण यसबाट हट्न सकोस्। पृथ्वीविलास नामक दूतले लिएर गएको संदेशबाद नेपालसरकार र पंजाबसरकारको बीच अंग्रेजसित हुने युद्ध-सम्बन्धी वार्तामा काफी प्रगति भैसकेको थियो भन्ने साबित हुन आउँछ। नेपालसरकारतर्फबाट रणजितसिंहछेउ पठाइने संदेशको लागि काजी अमरसिंह थापाले राजदूत खरदार पृथ्वीविलासको नाउँमा गरिदिएको सवालपत्रमा लडाईँको पूरा कार्यक्रम एवं गुप्त योजना-हरूसमेत स्पष्ट गरिएको छ। यदि सिखसरकारसित नेपालसरकारको लडाईँ सम्बन्धी वार्तामा निश्चित रूपमा कुराकानी चलिसकेको नभए यसरी युद्धको संपूर्ण गुप्त योजना तथा कार्यक्रम खोली पत्र पठाइने थिएन होला।

सिखसरकारछेउ गएर वार्ता चलाउनका निम्ति नेपालसरकारका तर्फबाट काजी अमरसिंह थापाले खरदार पृथ्वीविलासको नाममा गरिदिएको अख्तियारनामाको सवालपत्र यस प्रकार छ :—

श्री दुर्गा सहाय :—

छाप

स्वस्तिश्री काजी अमरसिंह थापा कस्य पत्रम्— — —आगे
 षरीदार पृथ्वी विलास उपाध्याके, सीष रणजीतसिंह-छेउ गर्ना काम् कुराको
 सवाल लेखिदिजां — — —

तपसोल

प्रथम सवाल ॥ गोर्षा. सीषले सामील भै गर्नाकाम्. षालसा सर्कारबाट
 गोर्षा सर्कारको मद्द् गरि अंग्रेजसंग काजगर्न ठहन्थ्यो.
 उभो ४०।५० हजार उधो २०।२५ हजार सवारि फौज
 बढि पलासिमा आइ रामसरन्याको मुलुक लुट्नु पोल्नु
 धोस्त गर्नु. सो गन्थापछि जति पहाडमा चढ्याको र
 कविलासपूरमा पुग्याको अंग्रेजको फौज छ गोर्षाले लडाईँ
 गरि कत्तल गरि षारिज गर्नु — — —

दोश्रो सवाल ॥ षाल्सा सर्कारको फौज गोरषपुर पंजोरमा पुग्या पछि गोर्षाबाट नहाणमा चढ्याको अंग्रेजको फौज लाई पारीज गर्नु. पंजोर रामगढ श्री मोहोडको हो वंदी पलासि हन्डूरको हो. इ जगा गोर्षा सर्कारले षानु — — — २

तेश्रा सवाल ॥ जमना पश्चिम् जम्बूपूर्वका डुग् र जालंधरका पहाडिया राजा रजौटाहरूले. अधीदेषि बहुत् मेहजरी गरी अधि जससंग मित्या पछि उसैलाई दगा बिन्या काम गरि आयाको छ. कांगडा लगायत् अधी.चंदको अम्मल् थिया. अकवर शाह जहाँगीरसाहा बातसाहालाई ल्याइ कांगडा लगायत् पहाड वात्साहाको अम्मल गराया फेरी संसार-चंदलाई लैगी वात्साहाबाट रह्याका ठानादार किल्लेदार-लाई घेरा छेका किल्ला तंग भै अम्मल् हुन्या वेलामा संसार चंदलाई छलि. किल्ला जैसिको अम्मल् गराया. तेतिभया पछि फेरी संसारचंदलाई लैगि जैसिका ठानादार किल्लेदारलाई घेरा छेका गरि. किल्ला कांगडालगायत् पहाड संसारचंदको अम्मल् गराया. फेरि संसारचंदलाई दगादी गोर्षासंग मित्या. संसारचंदका किल्लेदारलाई घेरा छेका गरि किल्ला तंग भै अम्मल् हुन्या वेलामा सीषसंग मित्या. आज र सिष मुलुक् पनि षान्या कौडि पनि भरिगरि लिन्या गोर्षा भन्या राजे षान्या. गोर्षा सीष इ दुवै हात्रा सव्यका छैनन् मुलुक पनि पालन्या कौडि पनि सलुक्संग थोरै लिन्या बढिया हामिलाई अंग्रेज छ भनि जमनापश्चिम जम्बू पूर्वका राजा रजौटाहरूले यहि मतो जमाई अंग्रेजसंग मैत्र मित्या. बाह्र ठकुराजीका कहलुर्लगायत् राजा राना सबै मित्या. सतरुद्रापश्चिमका राजा संचारचंद प्रभृति सर्वको यो मतो ठहराई लिषत् पढत् भयाको छ. तस् अर्थ राजा संसारचंदलाई कयद गरि टिहिरामा मोर्चालाई. यस काज्मा लाग्यापृष्ठ शुद्ध होला — — — ३

चौथो सवाल ॥ षाल्सा सर्कारको फौज. सतरुद्रातरी वार आउदा जमना. सतरुद्रावीचका पटेलालगायत् सीषजति छन् षाल्सा सर्कारका तावेमा र सल्लाहमा आउन्या सीषलाई षाल्सा

सर्कारबाट थाम्न ठहऱ्याकालाई थामी पारीज गर्न ठहऱ्याकालाई पारीजगरी पेसा मुलुक षाल्सा सर्कारले षानु — — — ४

पाचवा सवाल ॥ षाल्सा सर्कारबाट काज गर्न्या ठहऱ्या पछि गोर्षा सर्कार-बाट आफ्नो अम्मल्को पहाड छुटाउँजी मात्र गनन् फेरी गरेनन् भन्या संदेह षाल्सा सर्कारमा पनंजाला. तेसमा कति संदेह नराषनु मधेसका काजलाई षाल्सासर्कारको फौज जमना किनारामा पुगदा गोर्षासर्कारबाट १५ हजार फौज सामिल् गर्नु. षाल्सा सर्कारको फौज हरिद्वारमा पुगदा गोर्षा सर्कारबाट ३० हजार फौज सामिल् गर्नु. षाल्सा सर्कारको फौज वरेलीमा पुगदा गोर्षा सर्कारबाट ६० हजार फौज सामिल् गर्नु. षाल्सा सर्कारको फौज लष्नीमा पुगदा १ लाख फौज गोर्षा सर्कारबाट सामिल् गरी गोर्षाका भारादारसमेत् सामील रहनु — — — ५

छैटवा सवाल ॥ दक्षिणी राजा दौलथ राव सिधिया. मल्लार राव मोर षाँ छेउ गोर्षाका वकिल् पक्षपाणी पंडित वस्याका छन्. दक्षिणीहरूका चिठीमा गोर्षाको मदत गर्न्या र. हिंदुस्थान उकासन्या आपनु आपनु मतलब पुन्याउन्या वषत् परिर-हेछ. तिमीले पनि तेतावाट काज गर्न्या हो भनि हामिले पनि षाल्सा सर्कारलाई षलीता पत्रलेषी वकील पठायाको छ भन्या विस्तारलेषी जमानी अन्हाइ पठायाको संकर पंथ इहाँ आइपुग्यो. मुख्य दक्षिणीको फौज पनि साहारणपुर वाउन्न्यामा सामिलहोला. उस् जगामा सामील हुनआइ-पुगेन भन्या पनि गंगाजीका किनारामा भन्या सामील-होला. षाल्सा सर्कारका र. मर्हट्टाका सवार गोर्षा सर्कार-का पैदल् सिपाहि तोप वंदुक घना भयापछि तेस् संगका लडाजिमा परमेश्वरले पनि फत्य हिंदुकै गराउनन् — — — ६

सातवा सवाल ॥ लष्नीको नवाबलाई अंग्रेजले दवायाको छ. यसाल कलकत्ताबाट गौरनल् आउदामा नवाप् पँल्हे पँल्हे मिलाप गर्न गयेनन् पछि सहाय कतैको नपाउँदा उस् वषत्

साफिको कामकुरा गन्था त पनि अंग्रेज देषि दिक्कै छ. अघी नवाप सुजा दौलाले षायाको वरेलिन जिमावाद वाहिक् कठेर लगायत् सारा मुलुक तिमीले षानु अंग्रेज-संग हंगामा गर्नु भनि षाल्सा सरकारबाट षत्पत्र वकिल गया पछि नवाप गोर्षा षाल्सा सर्कारसंग सामिल् हुनन् उनले सामिल् हुँदा भारीफौज षजाना तोप सामिल् हुन्छ. नवापका षत्पत्र राज्यमा पायिया पछि बनारसदेषि उढोको राजा प्रजा सबै नवापसंग सामील हुन्छन् फिरंगीका हिन्दुस्थानी सिपाही जतिछन्. हिंदुको राज्य हुन्छ तिमीहरू अंग्रेजको साथ छोडी हामिसंग सामील हौ भनि नवापबाट शिक्षता उ सिपाही पनि सामिल हुन आउन्था छन्. तेतिहुन्दा गोराका पल्टन मात्र रहँदा

फिरंगीको फौज पातलो पर्न्या छ. — — ७

आठवा सवाल ॥ नजिमावादमा पुग्यापछि रामपूरको नवाप फर्तुल्ला षाँ रोहिल्लाको अघीको मुलुक तिमीले षानु. अंग्रेजसंग हंगामा गर्नु भनि गोर्षा र षाल्सा सर्कारबाट षत् पत्र गयापछि ३०१४० हजार तर्वारिया रोहिल्ला सामील हुन्थाछ. — — — — ८

नववा सवाल ॥ येति काज भयापछि दिल्ली, आगरा, काशी लगायत् गंगा जमुनाको अंतरवेदमा अघी पहाडका राजाले षाइ चर्चि आयाको जग्गा वाहिक् अरू सबै राज्य षाल्सा सर्कारले षानु. कासीपुर रुद्रपुर स्वप्नाहा वेलाहाटी नानकन् (न्) ला अघीको कुमाँउको अम्मल् ही. वरेली पश्चिम नजिमावाद पूर्व गंगाजि उत्तर हाजिपुर वेलिया तेह्रउत् महानदि लगायत् पुरैनिजासमेत् गोर्षाले षानु. वांकी नवाप कास्मल्ली षाँको राज्यमध्ये सहर मुसुद्दावाद पटना झरिषंड गया स्वथेविहार र दक्षिण तरफ अंग्रेजको मुलुक टेपुको अधिको राज्य मुरं पट्टन् समेतको राज्य मरहट्टाले अम्मल् गरि षानु. — — ९

दशवा सवाल ॥ यो काज गर्न लाग्यापछि चैत्र महिनामा सहारणपुर पुगनु. ७२ सालको अषाढ श्रावनमा लषनौमा पुगी चतुर्मासाको छाउनी वाही गरी दिहराको सायत गरि बनारस जानु.

यस काजको उद्योग उठाएका ४१५ वर्षमा मुसुद्दावाद पुगीयेला. षाल्सा सर्कार र. गोर्षा सर्कारबाट काजको कम्मर कसीया पछि हिंदुनामा जतियेक छन्, सो हिंदु-स्थानमा षडा भै सामील हुन्थाछन्. यो काज श्री पसुपति नाथ. श्री गुरु गोरष नाथ श्री गुरु अमर दासले पन्था-उन्थे छन् — — — — १०

येगारवाँ सवाल ॥ यो काज पुग्या पछि गोर्षाका सिवाना महानदी कनका तिष्णादेषि. बंगाला कलकत्ता नजीक् पर्दछ, तेस् मधेस्को मोहोडो गंगाजी उत्तर गोर्षाको ठानु राषनु. मुसुद्दावाद अम्मल नहुंजीसंम षाल्सा गोर्षा मरहट्टा तिनै सर्कारको फौज गै अम्मल् गर्नु. मुसुद्दावाद लगायत् गंगाजी दक्षिण मरहट्टाकाठाना राषनु पूर्व तरफ गोर्षाका ठानामा र मरहट्टाका ठानामा जहाँ अंग्रेजले जाइ षलस् गन्थो हान्यो वाहा षाल्साबाट फौज गै गोर्षा मरहट्टाको मदत गर्नु, पश्चिम तरफ अटक (क) लगायत् षाल्साका ठाना राखनु. काबील् कास्मीर जौन जगामा हंगामा चलयो गोर्षा सर्कारबाट र मरहट्टाबाट फौज गै षाल्सा सर्कारको मदत् गर्नु — — ११

बाह्रवा सवाल ॥ हाल् दिल्ली आगरामा फौज जादा पूर्व तरफको अंग्रेजको फौज षजाना छेकिदेन. प्रयागको किल्ला अमल् भयापछि दिल्ली आगरालाई र पूर्वबाट आईन्था मदत् छेकिछ. रस्ता रस्ता घेरा छेका गरी दिल्ली आगरा अम्मल् गन्थ्या काम्होला षाल्सा सरकार गोर्षा सर्कार मरहट्टाबाट काज गर्दा आफ्ना जोरभाफीक भर्तपुर्वाला रणधिरसिंह पनि काज गर्नमा सामील हुन्था छन् — — — — १२

तेह्रवा सवाल ॥ यो सवाल लेषीयाको छ. यो षाल्सा सर्कारमा वच्चाइ सुनाउदा जो कुरा मजरा पन्थो सो वढिया भयो. जो मजरा परेन. सो खाल्सासर्कारबाट ठहरायाको २ सर्कारको वढिया हुन्था कुरामा वषत्माफीक् तैले वाहा गन्थ्या कुरा वाहा गरि जाहा लेषन्था कुरा जाहा लेषि पठाउनु हजुर वितिगरिबकसाउला — — — — १३

संवत् १८७१ साल मिति माघ वदी १३ रोक ३ शुभम् — ११

यसप्रकार यो सिद्ध हुन आउँछ कि नेपालले अंग्रेजको विरुद्ध हतियार उठाउन भारतका समस्त प्रमुख राज्यसित सहायता मागेको थियो । नेपाल-सरकारका तर्फबाट काजी अमरसिंहमार्फत रणजितसिंहछेउ पठाइएको दूतको नाममा भएको उक्त सवालपत्र, जसमा युद्धको सारा योजना अंकित भएको छ, त्यस पत्रबाट यो स्पष्ट हुन आउँछ कि—नेपाललाई अंग्रेजको विरुद्धमा सहायता गर्न रणजितसिंह लगायत अरू दक्षिणी राजाहरूले पनि विश्वास दिलाएका थिए । तर ऐन मौकामा, अर्थात् युद्धको समयमा—नेपाललाई कुनै पनि भारतीय राज्यहरूबाट सहायता मिल्न सकेन, र नेपालले केवल आफ्नै फौज र खजानाको भरमा एकलै लड्नुपऱ्यो । यसमा अवश्य पनि भारतीय देशी राज्यहरूले धोखा दिएको मान्नुपर्छ ।

नेपाल-ब्रिटेनको त्यस युद्धको वर्षदिनबाद नै मरहट्टा-शक्तिले ब्रिटिसित तेस्रो तथा आखिरी युद्ध लड्यो ।^१ यदि यो लडाइँ उनीहरूले एक वर्षअगाडि शुरू गरेका भए, अथवा आफूले फौज पठाउने विश्वास दिलाए जस्तै नेपाललाई सहायता गरिदिएको भए, त्यस लडाइँको रूप अर्को हुने थियो होला, शायद ब्रिटिश-शक्तिले भारतीय देशी राज्यहरूलाई भिन्न-भिन्न गरी एकलो पारी हराए जस्तै सजिलोसित हराउन सक्ने थिएन होला । किन कि त्यस बखत भारतमा ब्रिटिश शक्तिले राम्रो जग जमाइ-सकेको थिएन, तथा भर्खर नेपोलियनसितको युद्धबाट क्षणिक फुर्सद मिलेको थियो तापनि नेपोलियनको पूरा पराजय भएको थिएन, र उनको डर बाँकी नै हुँदा भारतस्थित ब्रिटिश शक्तिलाई बाहिरबाट अधिक सहायता आउने संभावना पनि धेरै कम थियो । तर अफसोस, यिनीहरूले अंग्रेजको विरुद्ध हतियार उठाउँदा संयुक्त भै लड्न जानेनन्, र यसरी नै ब्रिटिश-कूटनीतिको जबर्जस्त हतियार 'फूट गर र राज चलाऊ' याने Divide and Rule ले सफलता पाउन सक्यो र भारतवर्षमा सयौँवर्ष आफ्नो साम्राज्यवादी झण्डा फर्फराउनामा अंग्रेजहरू समर्थ भए ।

यस लडाइँमा नेपाललाई केवल दक्षिणी राज्य, अर्थात् मरहट्टाहरू एवं लखनौका नवाबबाट मात्र सहायता प्राप्त नभएको होइन कि नेपाल-सरकारबाट विश्वास गरी भरपरेका पंजाबकेशरी रणजितसिंहबाट पनि कुनै प्रकारको सहायता प्राप्त हुन सकेन । अरू राज्यबाट सहयोग नपाए-

१. आखिरी ब्रिटिश मरहट्टा युद्ध—सन् १८१७-१८ ।

कोमा त्यत्तिको अफसोस मान्नुपर्ने थिएन । लखनौका नवाब अंग्रेजसित असन्तुष्ट मात्र थिए, तर बिलकुल चिडिएको त थिएनन् भन्ने उक्त योजना-युक्त पत्रबाट नै स्पष्ट भएको छ । उनको सहायताको आशा मात्र गरिएको हो, तथा उनले सहयोग दिएमा अंग्रेजी फौजबाट भारतीय सिपाही झिक्न सकिन्छ भन्ने विचारसम्म गरिएको हो । उनले सहायता पनि दिएनन्, अझ नेपालको विरुद्ध ब्रिटिशसरकारलाई ३ करोड रुपियाँले मद्दतसमेत गरे । ग्वालियर त पहिलेदेखि नै ढलमल-नीतिमा थियो । यस कुराको सूचना पद्मपाणि शर्माले मुख्तियारलाई आफ्नो पत्रद्वारा गरेका थिए । त्यसैले यिनबाट सहायता नपाइएकोमा पनि विशेष आश्चर्य मान्नुपर्ने केही थिएन । तर रणजितसिंहबाट सहायता प्राप्त नहुनु अवश्य पनि धोखामा पर्नु थियो । नेपालसरकारबाट पठाइएको उक्त गुप्त योजनासहितको पत्रबाट यो स्पष्ट हुन्छ कि—नेपाल रणजितसिंहको सहायताका निम्ति पूरा विश्वासमा थियो । उनले पनि सहायता नदिनु विश्वासघात गर्नु जस्तै भयो ।

पंजाबकेशरी रणजितसिंहले ब्रिटिसितको त्यस युद्धमा नेपाललाई सहायता नगरेको, शायद उनले नेपालसितको कांगडा युद्धको ईबी साधेका हुन् कि ? अथवा 'भारतको नक्शा लाल हुनेछ' भन्ने आफ्नो पूर्वधारणा भएको हुँदा अंग्रेजको विरुद्ध सहायता गर्न साहस गर्न सकेनन् । त्यसो त रणजितसिंहले त्यस लडाइँलाई बिलकुल बेवास्ता नै त कहाँ गरेका थिए र ? उनी ठूलो पल्टन साथमा लिएर सतलज नदीको किनारामा आई बसेका थिए, तथा यस लडाइँमा हुने नेपालीहरूको परिणाम हेर्दै थिए ।^२ यस प्रकार फौज लिएर पनि नेपालीलाई मद्दत नदीकन केवल टलुटुलु हेरि-रहुनु नेपालीहरूसितको पुरानो रिसको साटो फेर्ने मौका पऱ्यो भनेर हो,^३ भन्ने इतिहासकारहरूको भनाइ छ ।

यसरी पंजाबलगायत कुनै पनि भारतीय राज्य एवं व्यक्तिबाट नेपाललाई अंग्रेजको विरोधमा युद्ध गर्न सहायता प्राप्त हुन सकेन । अझ कुनै कुनै राज्य एवं व्यक्ति त यस युद्धमा तटस्थ मात्र रहेको होइन कि नेपालको विरोधमा विदेशी शक्तिलाई सहायता पनि दिन पुगेका थिए ।

१. भारतको नक्शामा ब्रिटिश राज्यको रंग बढ्दै गएको देखेर रणजितसिंहले एकदिन संपूर्ण भारत लाल हुनेछ, मनी भनेका थिए भन्ने किंवदन्ती छ ।—हेनु होस्—सूर्यविक्रम-अमरसिंह-पृष्ठ १४१ ।

२. Hastings' Private Journal—P. 161. (अमरसिंह पृष्ठ १४३)

३. सूर्यविक्रम जवाली—अमरसिंह थापा—पृष्ठ १४३ ।

लखनौका नवाबले नेपालको विरोधमा अंग्रेजलाई करोडौं रुपियाँले सहायता गरे, तथा बडालाठ (अर्थात् गवर्नर जनरल) लाई आफ्नो राज्यमा पाहुना बनाई युद्ध-संचालनका निम्ति धेरै सुगमता प्रदान गरे। अनि, अजुनजी नाथजी भन्ने एउटा भारतीय व्यापारीले पनि नेपालको विरुद्ध लड्न अंग्रेजलाई धेरै रुपियाँले सहायता गरे। यिनले अगाडि पनि एकचोटि होल्कर एवं भरतपुरसितको युद्धमा भारतीय तत्वको विरुद्ध अंग्रेजलाई ३५ लाख रुपियाँले सहायता गरी अंग्रेजी शक्तिलाई संकटकालीन अवस्थाबाट बचाएका थिए। यिनै व्यापारीलाई अंग्रेजसरकारले नेपालसितको युद्धमा सफलता पाएबापत भनी खिल्लत पनि प्रदान गरेको थियो।^१

यस प्रकार कुनै पनि राज्यको सहायताविना नेपालले ब्रिटिश कम्पनी-सरकारसित एकलै युद्ध गरेको थियो, तापनि नेपालसरकारका तर्फबाट काजी अमरसिंह थापाले—रणजितसिंहछेउ पठाएको उक्त संदेशबाट लडाइँको सैद्धान्तिक इच्छालाई जाहेर गर्दछ। यो लडाइँ नेपालले केवल नेपालको रक्षार्थ मात्र लडेको थिएन कि समस्त भारतबाट नै ब्रिटिश-शक्तिलाई निकाल्ने विचारबाट लडेको थियो। उक्त सन्देशको पाँचौं दफामा यस कुरालाई स्पष्ट गरिएको छ कि—नेपालको भूमिका निम्ति मात्र यो लडाइँ उठाइएको होइन, तथा नेपाली भूभाग फर्काइसकेपछि नेपालले पुनः युद्ध चाल राख्ने, कि—भनी पंजाबसरकारबाट शंका उठाउनु पर्दैन। साथै, नेपालले—आफूसहित पंजाब, ग्वालियर एवं मर्हट्टा राज्य, रोहिल्ला राज्य, लखनौ राज्य आदि सबै एकसाथ भै ब्रिटिशको विरुद्ध खडा हुने, तथा अंग्रेजी फौजबाट हिन्दुस्तानी सिपाही वापस बोलाउने, भन्ने कुरा व्यक्त गरेबाट यस लडाइँपछिल्लिरको महान् सैद्धान्तिक विचारलाई व्यक्त गर्दछ।

नेपालको यस योजनामुताबिक यदि समस्त देशी राज्यहरूले विश्वास गरी सक्रिय सहयोग गरेका भए, तथा खालसासरकार र मर्हट्टा-सरकारका सवार, गोर्खासरकारका पैदल सिपाही, र रोहिल्लाहरूका तरवारिया सिपाही—सबले संयुक्त भै अंग्रेजको विरुद्ध जेहाद बोलेका भए—‘परमेश्वरले पनि फत्त हिन्दूकै गराउनेछ’ भन्ने उनीहरूको जुन विश्वास एवं दृढता थियो, त्यो सफल हुने थियो। त्यसै बेला सन् १८५७ को विद्रोहले सफलता पाउने थियोहोला।

यस प्रकार, अंग्रेजसितको त्यस युद्धमा—नेपालले लागू गर्न चाहेको

1. S. K. Muranjan—Modern Banking in India—P. 16.

जुन योजना थियो—त्यसको गहिराइ, दूरदर्शिता एवं सैद्धान्तिक आधार-बाट उक्त युद्धलाई ‘अंग्रेज-नेपाल-युद्ध’ मात्र नभनी पछि हुने सन् १८५७ ई० को सिपाही विद्रोहको बीजारोपणको कार्य भन्न सकिन्छ। अनि यस युद्धबाट पनि जनरल भीमसेन थापाले पुनः भारतीय समस्त राजाहरूलाई संगठित भै ‘पोत-वणिज जाति’—अंग्रेजको विरोधमा संयुक्तरूपमा खडा भै लड्नका निम्ति पं० वाणीनिधिद्वारा संस्कृतमा कविता^१ लेखाई वितरण गरी अपील गरेका थिए,—सन् १८५७ सालको गदरका निम्ति द्वितीयवार बीजारोपण गरेका थिए।

IX

ब्रिटिश कम्पनी-सरकारसित हुन गएको त्यस युद्धमा सहायता गर्नका निम्ति नेपाल-सरकारले केवल भारतका राज्यहरूसित मात्र पत्रव्यवहार गरेको थिएन कि आफ्नो उत्तरतिरका मित्रराष्ट्रहरू, तिब्बत र चीनसित पनि सहायताको लागि लेखिपठाएको थियो। लडाइँ शुरू हुने केही महिना-अगाडिदेखिन् नेपालले चीन-सम्राटलाई सहायताका निम्ति लेख्न थालेको—लडाइँ थामिञ्जेलसम्म पनि लेख्दै रह्यो। तर भारतका राज्यहरूबाट नेपाललाई सहायता प्राप्त हुन नसके जस्तै चीन र तिब्बतबाट पनि कुनै प्रकारको सहयोग प्राप्त हुन सकेन। धर्मस्थान तिब्बती सरकारले चाहिँ धार्मिक दृष्टिकोणबाट कुनै प्रकारको संहारमा सहयोग गर्न तिब्बत असमर्थ छ भनेर नेपाललाई लेखिपठाएको थियो।

नेपाल नरेशबाट चीनबादशाहछेउ सहायता माग्दै लेखिएको पत्र यस प्रकार छ—

“

स्वस्ति श्री मत्समस्त ब्रह्माण्ड वर्ति विविध विषय त्रात विचित्र वैवभाव कुठार मनही मानन्तोपासनाधि सन्धुक्षमाण प्रभाव भाविताति सुरतरु शनस्समीरज बहलजनावर्जिता शेष भूमण्डला नेक रुक्म रजत रत्न निधि निचितो पवर्तनाधिपति मण्डली मुकुटमणि मरीचि विराजितं पाद पीठ प्रसृत्वरकिरण प्रकाशित ककुवन्तराल प्रगुण गुण गणाभि-रामधाम श्री श्री श्री श्री श्री मन्चीनचक्रवर्तिचार महामहिम सिंहास-

१. यसको उल्लेख तल पनि प्रसंगवश गरिनेछ।

पान्थे पु— — अजि— — — — —
उप्रान्त. फिरंगीले भेषफेरि जोगी सन्यासीले लाउन्त्या जस्तो पोसाक लाइ भोट जान्या बाटो (हे) नै भनी हाम्रो मुलुकबाट जान षोडदा थाहा पाउं र.....का हुकुम (बेगर) हुँदैन भनी हाम्रा चौकीदारले थुन्या छन् गोर्खाले हांलाइ भोट जान बाटो दियन भ(न्या) कारिसले हाम्रो मुलुक अमल गर्न ठुलो फौज षजाना लि पुर्व पश्चिम हाम्रो जतिमुलुकछ. सबै जगामा आयो. हामि.....पिछा परि आफ्ना मुलुक सह्यारगरी..... को दक्षिण पट्टिको ढोका कुही बस्याका हुँ हामी माथि आइलाग्योता. हाम्रो मुलुक षाया पछि भोट पनि षान्या छ भन्ना निमित्त. जो भयाको सिपाही लि. पूर्व देखि पश्चिम संम ठाउँ ठावैमा लडाइ गर्दा सिपाही पनि धेरै मारिया. पहाडदेखि समुद्रसम्मको ठुलो राज्य मध्येस सब अमलगरी मान्याको. ठुलो षजाना ढेरै फौज भयाकोहुनाले फेरि भारीलस्कर त्याइ हाम्रो मुलुक तराइ सबै अमल गयो प्रजा प्राणीले पनि साह्रै दुष् पाया. योमुलुक फिरंगीले षायो भन्या. भोटलाइपनि बढियाछैन.....हजुरमा अजि पुन्याइ. दौलथको मोहरभैआया आफ्नै मुलुकका सिपाही राषि लडाउन पाया फिरंगीलाई मारी हटाइ मुलुक पनि थामौंला प्रजा प्राणी पनि सुष पाउनन् हामीलाई दुष् पन्याको मुलुकले पनि दुष् पायाको.....का हजुरमा जाहेर भया दौलथको मदत मेहेर होला भनि चित्तमा हुँदा ३४ चिट्ठी लहासामा रहन्या बडा अंबाहरूलाई लेषी पठाउं (सो) पठाएको प्रतीत तहाँ पदैन. एस कुराको अजिका हजुरमा चढाउनलाई (ला) सा संम पुन्याउन सदाँर उम्बरथापा युधिस्थिरथापालाई पठाउँ छौं. तहाँ-सम्मको पर्मान्गी चाँडो आवस्. हाँमिमाथि पन्याका दुष् सुषको बिस्तर मुहजबानि आफुहरूसंग बिन्ति गर्नन् भनी लेषी बडा अंबाहरू संग पठाउं. उसकुराको पर्मान्गी पनि केहि भयेन. हिजो हामिले गन्याका कुरा. विन्तिको प्रतीत नगरी केही काम कुराको मदत तहाँबाट नहुँदा कुमाउँदेषी सतरुद्रासम्मको भोट पहाड मध्येस जति थियो सबै फिरंगीले लियो. अब-बाँकि रह्याको पनि लिन तयारभैरहेछ. हामिलाइ मान भन्छ. हामिले कसो गर्न्या हो. अघी देखी हामिलाइ मानी आयाको हो. तिअ्रो पिछा लियाको र अब उप्रान्त पनी तिमिहेरुले हामीलाई मान्नु फिरंगीलाई मान्नु पदैन भनी हुकुम हुन्छभन्या भरी सगी चाँडो मदत पठाउंन्या काम भै-आवस. सो कुरा चाँडो भै आयेन भन्या हाम्रा बलले थामी सकनु छैन. चिन.....लाई मान्दथ्यौं आज सम्म तिअ्रो पिल्ला लियाको थियो अब उप्रान्त तिअ्रो पिछाथामन सक्थौं फिरंगीलाई मान भनी हुकुम आवस्.

इदुइ कुरामा जौन कुरा मंजुर हुन्छ सोकुराको पर्मान्गी पर्वाना चाँडो आवस. ढिल भयो भन्या प्रजा प्राणीले दुष् पाउन्त्या. चिनका दषिन तरफको ढोका पुली उतरतरफलाइ धक्का लाग्नुया काम हुन्या छ. हामिमाथि पन्यादुष् जसो गरी मेटिन्छ. सोकुराको व्यवस्था चाँडो (गरि) वक्स्या हाम्रो दुष् छुटन्या प्रजाप्राणिले सुष पाउन्त्या चीनका दषिन तरफको ढोका बलियो हुने काम हुन्या छ. इति च्याछिन् वर्ष २०' को जेठ सुदि ७ रोज ४ मुकाम कान्तिपुर शुभम्— — — — — १”
अति निवाङ्को डंडवत

(छाप)

नेपालनरेशबाट चीनबादशाहछेउ मद्दतका निम्ति लेखिगएको यो पत्र तिब्बतस्थित चीनसरकारका प्रतिनिधि अंबाहरूले चीनबादशाहछेउ-सम्म नपठाई लहासाबाटै फर्काइदिए । त्यसो हुँदा सक्कलै रूपमा नेपालमा रहनगएछ । शायद उक्त पत्रमा नेपालनरेशले अम्बाको विरोधमा पनि केही लेखेको हुँदा उनीहरूले फर्काइदिएको हुनुपर्छ । अनि नेपालका राजाले चीनबादशाहलाई पत्र लेख्ता सधैँमरि यस्तै व्यहोरामा आफूलाई सानु मानी लेख्ने गर्थे र चीनबादशाहले लेख्ता आफूलाई महान् मानी लेख्थे । यो पहिलेदेखिको चलन थियो । भारत र चीन विशाल राज्याधिपतिहरू-लाई ठूलो मानी उनीहरूको सन्मान गरी आफ्नो स्वतंत्र अस्तित्व कायम गर्नु नै नेपालको आफ्नो त्यस बेलाको विशेषता थियो ।

उक्त पत्रको मसौदा तत्कालीन मुख्तियार तथा सम्बन्धित अधि-कारीहरूले कौटिल्यतापूर्ण ढंगबाट गरेका छन्, भन्ने कुरा पत्रबाटै स्पष्ट हुन आउँछ । पत्रमा नेपाललाई चीनको साँधबाहिर भन्ने जताइएको छ— अर्थात् चीनको दक्षिण ढोका कुनै देश भनी बताइएको छ—जो कि ढोका बाहिर रहन्छ । यसै कुराको समर्थन गरी लहासास्थित चीनिया अम्बाले लेखेका थिए, “.....चिनका नगद षजाना अकालाई दिन्या दस्तुर पनि छैन.....” तथा “.....आफ्ना मुलुक (अर्थात् आफूवाङ्का मुलुक) फिरंगिसित लडाइ गर्दा सबै हाम्रो साँधको बाहिरको काम हो. (श्री चीन बादशाह) को लस्कर राषनु दस्तुर छैन. लासाका साँधमा हाम्रो को

१. च्याछिन् वर्ष २० = संवत् १८७२ साल ।

२. त्यसताका भारतमा कुनै बलियो बादशाह थिएन ।

३. त्यस बेला परराष्ट्रविभागका हाकिम सुब्बा शिवरत्न राजभंडारी थिए ।

४. पत्रको संपूर्ण नक्कल परिशिष्ट नं. २७ मा ।

ठुलो लस्कर राख्याकै रह्याको छ.....।”^१ यसबाट यो स्पष्ट छ कि नेपालले चीनबादशाहलाई ठुलो देशका राजा भएको हुँदा मात्र ठूलो मानी आएको हो। अरू सबै कुरामा नेपाल सधैं स्वतन्त्र नै थियो, तथा कहिल्यै कसैको अधीनको राज्य बनेको थिएन।

अनि नेपालनरेशले लेखेको उक्त पत्र (जुन फर्काइएको थियो) मा लडाईंको तात्कालिक कारण भनी जुन कुरा लेखिएको थियो, त्यो वास्तवमा सही थिएन। फिरंगीहरूले भेष बदलेर तिब्बततिर जाने बाटो खोज्न आएका, तथा त्यसरी आउनेहरूलाई नेपालसरकारले पत्रको घटना सत्य थियो तापनि अंग्रेजी शक्तिसित युद्ध हुनको मूल एवं तात्कालिक कारण त्यो थिएन। तिब्बततिरको बाटो खोज्न भेष बदली गएका फिरंगीहरू गिरफ्तार भएको कुरा पं. पद्मपाणि शर्माले पनि आफ्नो पत्रमा लेखेका थिए—“.....भेक बदली मान सरवर (मान सरोवर) जान्या फिरंगिलाई पक्रि बडिमा हाल्या”^२।

वास्तवमा युद्धको तात्कालिक कारण,—बुटवल र स्यूराजसम्बन्धी झगडा थियो तापनि उक्त पत्रमा—तिब्बतको बाटो खोज्न आएकालाई समातेको हुँदा पर्न गएको भनी चीन र तिब्बतसमेतलाई आउने खतरा सूचित गरी जुन लेखिएको थियो, त्यसबाट चीन मदतका निमित्त तात्तिएला भन्ने ठानी लेखिएको हुनुपर्छ। नेपालबाट उक्त पत्र लेखेको मितिभन्दा वर्षदिनअगाडि—अर्थात् च्याछिन वर्ष १९ मा ल्हासास्थित चीनिया अम्बालाई पनि-यही कारणले गर्दा युद्ध हुन लागेको छ भनी नेपाल सरकारले लेखिपठाएको थियो। तर पनि चीनिया अधिकारीवर्गले नेपालको यस कुरामा विश्वास गरी सहायता दिने वचन दिएनन् कि—“..... फिरंगी र भोट २ तरफका वैरिभाव आजसम्म भयाको रहेनछ. फिरंगीका मानिस पनि लाहासामा कहिल्यै अघिदेखि आयाको पनि रहेनछ.”^३ आज क्या कारणले रस्ताबाटो हेरि चिवा गरि भोट हात्रलाई भन्याको कुरा काम ता हवन.....^४—भनी नेपालको उक्त भनाइमाथि शंका प्रकट गरेका थिए।

यस प्रकार चीनिया अधिकारीले—नेपालसरकारलाई अंग्रेजले भोटको जाने बाटो हेरेको होओइन, वा बाटो पाएको होओइन, भनी लेखे-

१. पत्रको नक्कल परिशिष्ट नं. २८ मा।

२. पद्मपाणिपत्र—परिशिष्ट नं. २३ भा।

३. संवत् १८२६ तिर वारेन् हेस्टिङ्सले वोगललाई तिब्बत पठाएका थिए।

४. संपूर्ण पत्र परिशिष्ट नं. २७ मा।

का थिए तापनि यस कुरालाई बिलकुल हुनै नसक्ने भनी उनीहरू चूप भै आँखा चिम्लेर पनि बस्न सकेनन् तथा यस विषयमा कलकत्तामा ब्रिटिश कम्पनीसरकारछेउ सोधी पठाए पनि। ब्रिटिश गवर्नर-जनरल (जसलाई नेपाल तथा हिन्दुस्थानको जनता लाठसाहेब पनि भन्दछ)—ले नेपालको उक्त भनाइ गलत थियो, भनी जवाफ पनि पठाएका थिए। यस सम्बन्धमा रणवीरसिंह, दलभञ्जन पाँडे तथा भक्तवीर थापाहरूले कुतिबाट पठाएको पत्रमा यस प्रकार लेखिएको छ,—“..... सैचयान् जुनले कलकत्ता लाठलाई तिमिहरूले गोर्षासित (चीनबादशाह) मान्नु पर्दैन पूर्व पश्चिमको भोटको बाटो छोडि देउ भन्याको हो होइन भनि चिठि पठायाको रहेछ. र उस् चिठिको जवाप. लाठको चिठि हामि दिगर्चा पुग्याको तेश्रो दिनमा आइ-पुग्यो. उस् चिठिमा मजमुग. हामिले (चीनबादशाह) मान्नु पर्दैन, भोटको बाटो छोडिदेउ भन्याको छैन.....भनि लेखि पठायाको रहेछ।”^१ यति भए पनि लेखी नेपाल र चीनको बीच वैमनस्य पंदा गराउने मौका अंग्रेज-जातिले छोड्थ्यो पनि किन?

भारतका देशी राज्यहरूबाट नेपाललाई कुनै प्रकारको सहायता प्राप्त नभए जस्तै चीनबाट पनि सहायता मिलेन। यहाँसम्म कि—चीन-सरकारका प्रतिनिधि-दूत भै ल्हासामा रहेका अम्बाले नेपालनरेशको पत्रलाई चीनबादशाहकहाँसम्म पनि पठाइदिएन, फर्काइदियो। शायद चीन-सम्राट्कहाँसम्म पत्र पुगेको भए मद्दत आउने थियो कि ! यसबाट नेपालले मद्दतका निमित्त लेखिपठाएका पत्रहरू ल्हासाबाट फर्काउने गरेकोमा, तथा अंबा आफैले मात्र नकारात्मक जवाफ दिने गरेकोमा अंग्रेजको कूटनैतिक-जाल त बिछिन गएको त हैन ?—भन्ने शंका पनि उठ्न थाल्छ। अन्यथा अंबाले पत्रलाई चीनसम्म पुग्याइ नदिनुपर्ने कुनै कारण देखिदैन।

नेपालले मद्दतका निमित्त लेखिपठाएको पत्र चीन नपठाइदिएको कुरा थाहा पाएपछि-यस विषयमा चीनसरकारले अंबाहरूसित स्पष्टीकरण मागिपठायो, र नेपाल र ब्रिटिश भारतको युद्ध विषयमा स्थिति अध्ययन गर्न भनी सैचयान चयान् जुनलाई खटाइपठायो। यो कुरा सूचित गर्दै बलभद्रले ल्हासाबाट भोमसन् थापाको नाउँमा पत्र लेखेका थिए—“..... गोर्षाले जहाँसम्म लेख्दा पनि गोहार नदियाको अर्थ क्या हो, नेपाल-बाट जाहालाई भनि पठायाको अर्जि जाहा नपठाइ फर्काइदी पठायाको अर्थ क्याहो भनि जाहा रह्याका अम्बाहरूमाथि थोरै रिसानि भै आया

१. संपूर्ण पत्र परिशिष्ट नं. २६ मा.

जस्तो छ....." तथा "तहाँ नेपालका गोहारलाई भनि पैचिनबाट...का हजुरमा विदा भै. सैच्यानचुन् भन्याका आया. आजकाल छिदुफुआइ पुग्याछन्....."१२ अनि अम्बाहरू पनि यस लडाईप्रति बेवास्ता गरी चुप लागेर बस्न सकेका थिएनन् । उनीहरूले पनि यस लडाईसम्बन्धी कुराको अध्ययन गर्न भनी ल्हासाका 'स्याउतोलय' भन्ने व्यक्तिलाई नेपाल तिब्बत-सीमानामा रहेको तिब्बती प्रान्त केरुङ्गसम्म पठाउने निश्चय गरेका थिए । यस कुराको सूचना पनि बलभद्रले उक्त पत्रमा दिएका छन् । १३ तर चीनिया-अफिसर ल्हासा. पुगुञ्जेलसम्ममा नेपाल र ब्रिटिश भारतको बीच सुलह भैहाल्यो । लडाई सकिएपछि उनीसित भेट मुलाकात गर्नका निम्ति नेपाल-बाट दलभञ्जन पाँडे, रणवीरसिंह थापा, भक्तवीर थापा तथा गुणवन्तहरू दिगर्चासम्म गएका थिए ।

चीनबाट नेपाललाई मद्दत आउन नसकेको कारण-यो पनि हुन सक्छ कि—चीन र ब्रिटिशसरकारको आपसी दौत्य एवं व्यापारिक सम्बन्धले गर्दा अण्ठचारो पर्न गयोहोला । तर अर्को पनि एउटा कारण थियो, जसले गर्दा चीनिया अंबाहरूले नेपाललाई सहायता दिने कुरामा अस्वीकृति दर्शाए । त्यो कारण थियो—नेपालले केवल रुपियाँ पैसाको सहायता भनी किटी पठाएको हुँदा, आफूलाई ठूला ठान्ने चीनियाको अहंभावनामा चोट पर्न-गएछ र उनीहरू तिलमिलाए ।

नेपालले मद्दतका निम्ति पठाएको हर-पत्रमा, चाहे चीनसम्राट्को नाममा लेखिएको होस्, वा अंबाको नाममा—ती सबैमा केवल खजाना, अर्थात् दौलतको सहायता मागिएका थियो—फौजी सहायताको कतै उल्लेख पनि गरिएको थिएन । अझ दौलतको सहायता पाएर—“आफ्नै मुलुकका सिपाही राखी लडाउन पाया.....” भनी आफ्नो फौजी शक्तिप्रति आस्था एवं विश्वास प्रकट गरिएको थियो ।

यसरी नेपालले स्पष्टसंग किटेर दौलत मागिएकाकोले तिब्बत-स्थित चीनिया क्षेत्रमा ठूलो खलबली पैदा गरायो । तर पनि उनीहरूले यस विषयमा खुलेर केही लेख्न सकेनन्, तथा सहायता नदिने जाल मात्र गर्न थाले । यस कुरालाई लिएर ल्हासाका चीनिया क्षेत्रमा भएको गडबडीको विषयमा ल्हासास्थित नेपाली नागरिक रामसुन्दरले मुख्तियारको नाममा लेखेको पत्रमा स्पष्ट गरी जताएका छन् । उनले लेखेका थिए—“...हामिले लेखिएकाको नपत्त्याया हेर्न आफुहरूको मानिस पठाउ भन्याकुरा लेखि

आयाको चिठिको कुरा पैचिन विन्ति गरि पठायाको जबाफ भन्या आइ-पुग्याको छैन. अभ्यन्तर बुझि हेर्दा गोहारमात्र देउ भनि लेखि पठाउन्मा हो दौलतको मद्दत देउ. दौलतको मद्दत ता पुगिआयेन भन्या हात्रो देश नर-ह्यापछि भोटमा पनि आउला भनि लेखिएकाउनु जोग्य होइन (श्री चीन-बादसाह) का पोछा परीरहन्त्यालाई गाह्रो पन्थाको घरी (श्री चीन बादसाहले) गोहार नगन्थाको कसैलाई छैन. एक पर्मान मात्र पठाइ हुन्छ कि. दौलत दिनपर्छ कि सिपाही पठाउन पन्थो हो कि, यो कुरा सर्व (श्री चीन बादशाह) का हजुरमा जाहेर छ भन्या अंबाहरूको पेटमा बुझ पन्थाको छ ।”१

तर भीमसेन थापाले यस्तो गल्ती गरेनन् । अंग्रेजको विरुद्धमा लड्न-का निम्ति उनले न फ्रेञ्चसित नै फौजी सहायता मागे, न त चीनिया फौजलाई निम्त्याए । उनलाई थाहा थियो कि—कुनै पनि देशको फौज आएर बसे-पछि, चाहे मित्रराष्ट्रले मद्दतका निम्ति भनी पठाएकै किन नहोस्—त्यस-लाई हटाउन पछि धेरै गाह्रो हुनेछ, तथा देश र जनताका निम्ति भारस्वरूप भै त्यो रहन थाल्छ । विदेशी फौजको बूटले देशको छातीमाथि कुल्चेपछि (चाहे आफूले निम्त्याएकै किन नहोस् !)—देशको मानसिक धरातलमा एक भयानक भूकम्प मच्चिन जान्छ, र स्वतन्त्रताको वातावरणमा दूषित हावा मसिएको भान हुन जान्छ । साथै संवत् १८४९ सालको नेपाल-तिब्बत युद्धमा तिब्बतलाई नेपालको विरुद्धमा सहायता दिन आएको चीनिया फौजमध्ये ५०० जवानको एक जत्था युद्ध समाप्त भएपछि पनि जबर्जस्ती तिब्बतसरकारको इच्छाविना पनि ल्हासामा रहेको कुरा भीमसेन थापाले बुझेका थिए । त्यस फौजले तिब्बतसरकारमाथि हालेको दबाव पनि उनले देखेका थिए । यसो हुँदा उनले नेपालका निम्ति त्यही गल्ती दोह-प्याउन खोजेनन् । यसरी मुख्तियार भीमसेन थापा कुनै प्रकारको विदेशी दबाव—चाहे उत्तरतिरबाट आउने होस् वा दक्षिणतिरबाट,—को विरोधमा सधैं सतर्क थिए ।

त्यस लडाईमा नेपाललाई चीनबाट मद्दत आउँदै आएन । नेपालबाट युद्धभरि नै सहायताका निम्ति पत्र लेखिंदै रह्यो । ल्हासाबाट चीनिया अंबा-हरूले नेपालको पत्रलाई जवाफ पनि दिंदै रहे, तर सहायता गर्ने वचन दिएनन् । न त नेपालको पत्र चीनसम्म पुग्दाउने कुनै प्रबन्ध नै गरिदिए । नेपालको पत्र चीनबादशाहछेउ पठाउन सकिने, भन्दै अंबाले अनेक बाधा

प्रस्तुत गरे, कैयौं निहुँ खडा गरे। उनीहरूको भनाइ थियो,—“.....अर्जि चह्राइ पठावन्दा करार नआई अर्जि चह्राइ पठाउँदा अघि बन्दोबस्त भयाको रिक्ताचार मिल्दैन” अर्थात् हर-पाँच-सालमा चीन बादशाहलाई सौगात पठाउने वर्ष नआउँदै बीचमा सहायताको पत्र पठाउन अण्ठचारो पर्छ। त्यसैले “.....हामि हुकुम अम्बाहरूले पनि अधिको रिक्ता मेदि विन्ति गरिपठाउन सकिंदैन।”

एकचोटि नेपालले—अंग्रेज कम्पनीसरकारको नाममा नेपालको सीमाना नमिचु, भनी लेखी पठाउनका निम्ति चीनबादशाहछेउ अपील पुऱ्याइदेऊ भन्दै अम्बालाई लेखेको थियो। त्यसमा पनि अम्बाहरूले असमर्थता प्रकट गर्दै लेखेका थिए “.....फिरंगीको नाममा अर्घ्यालि नगर्नु आफ्ना साँध सिमानामा कायम रहनुभनि लेख्याका अर्थकन यो काम हामि अम्बाहरूका मनमा बुझिहेर्दा (चीनबादशाह) बाट अमलगन्याको विरानु मुलुकधेरै छ विरानु मुलुकबाट केहि अर्जिसौगात चह्राइ पठाउन्या वर्ष आया पनि अगावै विन्ति गरि पठाई पैचिनमा चह्राइ पठाउँ भन्या (मिल्दैन। त्यसैले)...बाट पर्माना आइ पुग्या पछि अर्जिसौगात उकिल समेत पेचिनमा चह्राइपठाउँछौं।”

यसरी लहासास्थित चीनिया अम्बाहरूले नेपाल-विरोधी भावना लिएर नेपालको सारा चिट्टी-पत्रलाई पेकिङ नपठाई लहासामै रोकिदिए-कोमा क्षुब्ध भै सम्बत् १८७२ सालमा नेपालबाट पनि एउटा कडा पत्र लेखिगयो। त्यसको नक्कल यस प्रकार छ :—

“

श्री

श्री चीनबादशाह

स्वस्तिश्री प्रीतिका बगैँचा नया तोफा वृक्ष कुद्रथवाला सूरमा जवान बुद्धिवंत न्याय निसाफले प्रजाप्राणीको रक्ष्या गर्न्या श्री चिन बादशाहका हुकुमले लहासा भोटमाबसी काज कामगर्न्या टुचान् ताठिन् श्री अम्बा तथा श्री अंबाके श्री परमेश्वर बहाल राख्नु—

उप्रान्त च्याछिन् वर्ष २० को वंशाक वदि १२ कादिन लेख्याको चिठि एहि शुदि १२ का दिन आइपुग्यो. अर्थ मालुम भयो. उप्रान्त का हजुरमा अर्जि चह्राउ पठाउन्या वर्षको करार आइपुग्यापछि हामी विन्ति गरिपठाउँछौंबाट पर्माना पनि आउँछ करार नपुगी हामिले

१. च्याछिन् २० वंशाख वदि १२ को अम्बाको पत्र परिशिष्ट नं० ३२ मा।

२. ऐं. ऐं.

पनि विन्ति गरिपठाउनु हुँदैन विन्ति गरिपठाया रीसानी होला. अर्जो पनि नपठाउनु. मानिस पनि नपठाउनुभनी लेख्याका अर्थ. फिरंगीले हाफ्रो तरियानी मुलुक् अमलगरि पहाडमाचढि कुमाउँ. राज्य घेऱ्यासंमको विस्तार अघि लेख्याको हो. मानसरोवरतिर वस्न्या तिम्रा अमालीले पनि लेख्या-हुन्. कुमाउँ भन्याको हाफ्रो पहाड. राज्य फिरंगीले लियो. अब नेपालतिर-को पहाडमात्रै रह्याको छ. हामीलाई मानी रह्याका हुं. हामी माथि पन्याको दुष्प.....का हजुरमा विन्ती गन्याका मेहरले दुष्प छुट्ला सुष पाउँला भन्या मनमा साधार थियो. सो अर्जि चह्राइपठाउन्या करार नआई अर्जो मानीस केही पठाउनु हुँदैन हामीबाट पनि विन्ती हुँदैन भनी तहाँबाट लेषी आउदा आशा मेटियो. हामीले अर्जो चह्राइपठाउन्या वर्ष आइपुगंज्याल्संम यो मुलुक् फिरंगीले राषी दिया ताहावाट मदत पनि आया हामीले सक्यासंम लडाइ गर्दा नेपाल थाम्न सक्थौं भन्या वदिय छ.....का हजुर अर्जो चह्राइपठाउन्या काम पनि होला. ताहावाट मदत आयेन हामीले भरिसक्थ गर्दा पनि थाम्न सक्थौं भन्या.....का हजुरमा विन्तीगरी बुझाउन्या काम आफूहरूबाट होला. हामिले लेषन्या कुरा यत्तिकै हो. अरुविस्तार बलभद्र नाइक्याबाट मालुम् होला इति संवत् १८७२ साल मिति वैशाख शुदि १२ रोज १ शुभम् — — — — ।”

नेपालले युद्धका निम्ति भारतका राज्यहरू एवं विशाल चीनसित सहायता माग्नको साथै धर्मराज्य तिब्बतसित पनि सहायताका निम्ति पत्र लेखिपठाएको थियो। रुपियाँ-पैसाको सहायता मागिपठाएको थियो। तर अरू राज्यहरूबाट सहायता नआए जस्तै तिब्बतबाट पनि सहायता आउन सकेन। तैपनि तिब्बतले—चाँडै युद्ध बन्द होस्, भन्ने सद्इच्छा प्रकट गर्दै—पाठपूजा गरिदिने वचन दिएको थियो, तथा आफसित धन-दौलतको कमी भएकोले सहायता गर्नमा असमर्थता प्रकट गरेको थियो। यससम्बन्धमा तिब्बतका मुख्यकाजी (अर्थात् प्रधानमन्त्री) राजा लामाले लेखेका थिए—“(हाल) सून चाँदि मालमत्ता हीना भै रुपया जगेडा छैन; अलि अलि भएको पनि वडा धौंमा धाक्यो (बडा चीनबादशाह) का पूजापाठ इत्यादि शुभकार्यमा लगाउने बाहेक जीवित र मृतकको (घर्म कार्यका) निमित्त श्रद्धा भावले चढाएको संपत्ति लडाइँका मानिसका निमित्त दिदा ठूलोपाप स्मेत भै धर्मको मार्ग नमिल्ने हुँदा रिसानी नहुनु-होला। महाराज र फिरंगीसमेतले लडाइँ नगरी आपनु आपनु जमीन समाइ-बसेमा सबैलाई आनन्द र राफ्रो हुनेहुँदा लडाइँ तुरुन्त शांतिहोस्

भनी ल्लाकुं जोसो (ईश्वर) मा प्रार्थना र लडाइँमा मरेको दुवै तरफका-
हरूले शान्तिका स्थान पाउन् भनी शुभ आशीर्वाद सधैं गरि राखेका
छौं.....।”

निःसन्देह धर्मस्थान तिब्बतले गर्न सक्ने तथा चाहने कार्य पनि
यत्तिकै थियो ।

X

अंग्रेजी शक्तिको विरुद्धमा लड्नका निम्ति आफूले सहायता मागेको,
तथा संयुक्त भई अंग्रेजसित लडी भारतबाट अंग्रेजलाई हटाउने उद्देश्यले
कुरा चलाएको, कुनै पनि भारतीय राज्य एवं चीन, तिब्बतबाटसमेत कुनै
प्रकारको सहयोग र सहायता प्राप्त हुन नसके पनि नेपालले अंग्रेजसितको
युद्ध जारी नै राख्यो । युद्धमा नेपाली सेनानीहरूले वीरतासाथ लडे पनि ।
त्यस युद्धमा नेपालीहरूले गरेको बहादुरी एवं सामरिक निपुणताको प्रशंसा
स्वयं अंग्रेजहरूले पनि गरेका थिए । यससम्बन्धमा मेट्काफले भनेका
थिए—“..... कार्यमा यत्तिको बहादुरी, निपुणता एवं सच्चरित्रता तथा
होशियारी र समसामयिक विश्वास अरु कसैले दर्शाउन सकेको थिएन
(जत्तिको नेपालीहरूले सके) ।”

यसरी नेपालीहरूले बहादुरीसाथ लडेका थिए, तापनि वीर सेनानी-
हरूको हत्या एवं क्षतिले गर्दा जितिसुकै बहादुरीसाथ लडे तापनि धन र
जनले सुसंपन्न शत्रुसितको भीषण मुकाबिलामा नेपाल विजयी हुन सकेन ।
वीर सेनापति काजी अमरसिंह थापाको आत्मसमर्पण^२ पछि त नेपालको

१. यो पत्र तिब्बती भाषामा लेखिआएको थियो, यसको अनुवाद परिशिष्ट नं. ३३ मा ।
२. Thompson and Garrat—Rise and fulfilment of Br. Rule in India P. 256.
३. काजी अमरसिंह थापाको आत्मसमर्पणको सम्बन्धमा नेपालमा एउटा किंवदन्ती प्रचलित छ— जुन अद्यापि वृद्धाहरूले भनेको सुनिन्छ—कि अमरसिंह थापा आत्म-समर्पण गरी नेपाल फर्केपछि मुलतियार भीमसेन थापाले उनलाई—लडाइँमा लड्दै मन नसकी आत्मसमर्पण गर्ने, भन्ने आरोपमा फरिया लगाई शहर घुमाएर बेइज्जती गर्न खोजेका थिए, तर उनो तत्कालै गोसाइँकुण्ड गएको र त्यहीँ उनको मृत्यु भएवाट सो भएन । यस्तै बारा जिल्लामा आत्मसमर्पण गरेबापत मुलतियारले बखतसिंह वस्न्यातलाई फरिया लगाई शहर-परिक्रमा गराएका थिए भन्ने पनि किंवदन्ती छ ।

युद्ध जित्ने आशा नै मर्न गयो, र अन्तमा विवश भई सन्धिको प्रस्तावका
निम्ति बाध्य हुनुपऱ्यो ।

आखिर सन्धिका निम्ति कुरा चल्यो । नेपालसरकारको प्रतिनिधि-
स्वरूप गजराजमिश्र तथा चन्द्रशेखर उपाध्यायहरूले—ब्रिटिश कंपनीसर-
कारका प्रतिनिधिस्वरूप भई आएका कर्नल ब्राडशासित संधिवार्ताहरूमा
भाग लिए । वार्तामा कंपनी-सरकारका प्रतिनिधिले—‘नेपालको संपूर्ण
तराईक्षेत्रमा कंपनी-सरकारको अधिकार हुनेछ’ भन्ने शर्त राखेको हुँदा
पहिलो वार्ता असफल भई टुंगियो । प्रतिनिधिहरू आफ्नाफ्नो देशमा फर्को
पुनः युद्धको तयारीमा लाग्न थाले ।

पछि कंपनीसरकारका अधिकारीहरूले नेपालको संपूर्ण तराई खण्ड
लिने मनसुबालाई त्यागेर कोशी र गण्डकीको बीचको भूभाग र अरु केही-
क्षेत्र मात्र आफूसँग राखी त्यसको सट्टा दुइ-लाख रुपियाँ नेपालसरकारलाई
दिने भन्ने शर्त राखी संधि गर्न मञ्जूर गरी प्रतिनिधि पठाएको हुँदा—पुनः
संधिवार्ता चालू हुन गयो । संधिको प्रस्तावनामा मेजर ब्राडशाले सन्-१८१५
डिसेम्बर २ तारीखका दिन सही गरे; र नेपाली प्रतिनिधिले चाहिँ २५
नोवेम्बरमा सही गरिसकेका थिए ।

यस संधिको^२ आखिरी दफामुताबिक नेपालसरकारबाट पन्ध्र दिन-
भित्र तथा ब्रिटिश गवर्नर-जनरलबाट बीस दिनभित्र, अथवा सकेसम्म
त्योभन्दा पनि अगाडि स्वीकृति लिनुपर्ने थियो । तर निश्चित अवधिभित्र
नेपालसरकारबाट स्वीकृति प्राप्त हुन सकेन ।

नेपालदरबारमा अंग्रेजद्वारा प्रेषित यस संधिलाई स्वीकार गर्ने
नगर्ने, भन्ने कुरामा ठूलो बहस चल्यो । अमरसिंह थापा, रणजोर थापाहरू
पुनः युद्ध गर्ने पक्षमा थिए । उनीहरूको विचारानुसार वर्षा प्रारम्भ
हुनासाथ अंग्रेजहरू पछाडि हट्न बाध्य हुने थिए ।^१ तर त्यस वेलाको स्थिति
यस्तो भैसकेको थियो कि लडाइँ जारी गरिराख्नमा नेपाललाई कल्याण
थिएन, न त संभव नै थियो । तैपनि आफ्नो दरबारभित्र संधिलाई सजि-
लोसँग मञ्जूर गर्नमा विरोध भए झैं गरी, धम्की देखाई—त्यसमा केही
परिवर्तन ल्याउनका निम्ति ढीला गर्न खोज्नु, कूटनीतिक चाल त
अवश्य थियो ।

१. बालचन्द्रशर्मा—नेपालको ऐं. रूपरेखा—पृष्ठ २५२ ।
२. संधिको प्रतिरूप ” ” मा
३. बालचन्द्र शर्मा—नेपालको ऐं. रूपरेखा—पृष्ठ २६६-७० ।

हुन त, कुनै इतिहासकारको भनाइ छ कि—युद्धको आरम्भमा नेपालले चीनसित सहायता मागिपठाएको कुरा ल्हासास्थित अंबाले पेकिङ्गमा सूचित गरिसकेका थिए, तथा चीनबाट पनि एक दल फौज दिगर्चाका निम्ति प्रस्थान भैसकेको सूचना नेपालमा प्राप्त भैसकेको थियो। फलतः नेपालदरबार सन्धिपत्रको उपेक्षा गरी काठमाडौंको प्रवेश-मार्गको रक्षण प्रवृत्त भयो^१।

यो कुरा सत्य थियो कि नेपालले युद्धको आरम्भदेखि नै सहायताका निम्ति पत्र लेखेको थियो। तर यो सही थिएन कि यसको सूचना ल्हासास्थित अंबाले गुप्तरूपमा बाहेक पेकिङ्ग पठाएका थिए। उनीहरूले नेपालको सन्देश औपचारिक ढंगमा चीन पठाउनामा अनेक बाधा खडा गर्नुको साथै, नेपालनरेशले चीनबादशाहलाई लेखेको पत्रसमेत फिर्ता पठाइदिएका थिए^२।

अनि यो पनि सत्य थियो कि नेपाल र बृटिश-भारतको बीच चलि-राखेको त्यस युद्धको स्थिति—अध्ययन गर्न तथा (नेपाली प्रतिनिधिको भनाइअनुसार) नेपाललाई गुहार गर्न चीनिया सेनापति-सँ च्यान् चुन दिगर्चाका निम्ति रमाना भैसकेका थिए। यसको सूचना तिब्बतस्थित नेपालसरकारका प्रतिनिधि नाइके बलभद्रले मुक्तियार भीमसेन थापालाई दिएका पनि थिए^३। तर पनि ती आएका चीनिया सेनापति नेपालको सहायताका निम्ति नै आएका हुन् भन्ने कुनै निश्चित थिएन। नाइके बलभद्रले बाहेक अरु कसैले यसको सूचना दिएका थिएनन्, न त अम्बा-हरूले नै यस कुराको उल्लेख गरेका थिए। अझ चीनिया सेनापतिले नै नेपाललाई च्याङ्गिन् २१ साल ६ महीना ७ दिन (तदनुसार १८७३ आषाढ)-मा लेखेको पत्रमा अंग्रेजले भोटको बाटो छोडिदेऊ भनेको हो होइन भन्ने कुरामा ठीक उत्तर नदिए आक्रमणसमेत गर्ने धम्की दिएका थिए। उनले लेखेका थिए—“.....तिमि अधि चिठिमा विन्ति गन्याको भोटको बाटो छाडि देउ. (श्री चीनबादशाह)-लाई सौगात चह्याउनु पर्दैन. यो कुरा फिरंगीले भन्याको हो कि तिम्रो मुलुकमा बनायाको हो साँचो गरि चिठिमा लेखि चाँडो पठाइ देउ हामिले विचारगरि ठुलो फौजलि उठ् भस्म गरि मारुं दिउँला...।”^४ यसर्थ, नेपालसरकारले

१. ऐ ऐ —पृष्ठ २७० मा।

२. हेरियोस् पृष्ठ १३८ मा।

३. हेरियोस्—पृष्ठ १४२।

४. संपूर्ण पत्रको नक्कल परिशिष्ट नं. ३४ मा।

चीनियाँ फौज आफ्नो सहायतार्थ आएका थिए भनी मान्न सकेको थिएन। उसमाथि उक्त पत्रमै चीनसरकारका सेनापतिले साफसंग—“...तिम्रो मुलुकले फिरंगीसित लडाइ गन्या देषि मिलि गन्यादेषि हामिलेकेहि सोध्याको छैन. मद्दत मांग्याको सिपाहिमांग्याको केही पनि हुँदैन” तथा चीनबाट आयाको फौज “तिम्रो मुलुकको गोहारगर्न आयाको हैन” भनी स्पष्ट लेखेर नेपालबाट पठायाको पत्र, सौगातस्वरूप पठाएको किम्बाप् बन्दूक आदि केही पनि नली नेपाली प्रतिनिधिकै हात फर्काइदिएवाट त झन् नेपालले सहायताको आशा गर्ने ठाउँ नै रहन गएन। तसर्थ—नेपाल-दरबारले चीनको सहायताको भरोसामा पुनः युद्ध चालू गर्ने विचार गरेको थियो भनी भन्न सकिंदैन।

सन्धिपत्रमा नेपालसरकारतर्फबाट निश्चित अवधिभित्र सही नभए-कोले तथा नेपालको युद्ध नै गर्ने इरादा थियो भन्ने किसिमको सूचना पाएकोले—मेजर जनरल आँक्टरलोनीको नेतृत्वमा एक दल फौजले काठ-माडौंतिर प्रस्थान गन्यो।

—युद्ध जारी गर्नुपर्छ भन्ने भारादारमध्येका रणजोर थापाले आफ्नो नेतृत्वमा रहेको हरिहरपुरको गढीलाई रक्षा गर्न सकेनन्। उता आँक्टरलोनी चूरेको पहाड हुँदै मकवानपुर पुगे। मकवानपुरमा पनि नेपालीहरू हारेपछि नेपालसरकारका युद्धपक्षीय भारादारहरूसमेत संधिका निम्ति तयार भए। नेपालसरकारका प्रतिनिधि गराई लालमोहर लागेको सन्धिको प्रतिलिपिसमेत दिइएर चन्द्रशेखर उपाध्याय मकवानपुर पठा-इए। नेपालीहरूले अगाडि नै कुरा टुंगिसकेकोमा संधिमा सही नगरी युद्ध लम्ब्याएको अपराधमा—पूर्वनिश्चित संधि मात्र लागू नभै चूरेसम्म कम्पनीसरकारको सीमाना हुनेछ, भनी आँक्टरलोनीले कुरा थपे। युद्ध जारी गर्नुपर्छ, भन्ने भारादारहरू त्यसमा पनि मञ्जूर गरी संधिका निम्ति लडखडाइसकेका थिए। तर पनि मुक्तियारले नमान्ने यससम्बन्धमा धेरै कुराकानी चलेपछि मात्र अन्तमा आँक्टरलोनीको थप प्रस्ताव त्यसै हरायो।

नेपालसरकारको स्वीकृतिको छाप लागेको संधिपत्रको प्रति चन्द्र-शेखर उपाध्यायले सन् १८१६ मार्च ४ तारीखका दिन (संवत् १८७२ सालमा) दिउँसोको साढे-दुइ बजे अंग्रेज कम्पनीसरकारका प्रतिनिधिका हात मकवानपुरमा सुम्पे, तथा अंग्रेज प्रतिनिधिले बृटिश गवर्नर-जनरलबाट

१. टिप्पणी :—तर फौजी सहायता कहिल्यै मागिएको थिएन।

स्वीकृत गरिएको प्रति नेपाली प्रतिनिधिको जिम्मा लाइबिए^१ । र यसरी करीब २ वर्षदेखि नेपाल र ब्रिटिश भारतको बीच चलेको युद्ध बन्द भै शान्ति कायम भयो ।

सुगौलीको सन्धि भै लडाइँ थामिएपछि, मुख्तियार भीमसेन थापा—उक्त संधिअनुसार २ लाख रुपियाँ नेपालसरकारलाई तिर्ने भई तराईको जुन क्षेत्र कंपनीसरकारको भनी घोषित गरिएको थियो—त्यसलाई कूट-नैतिक एवं शान्तिपूर्ण तरीकाबाट फर्काउने कोशिशमा लाग्न थाले । शुरूमा पूर्वतर्फको केही भाग फर्काउनमा उनी सफल भए^२ । अनि बाँकी भूमि पनि फर्काउने उद्योगमा उनी लाग्न थाले ।

ब्रिटिश कंपनीसरकारले पनि-नेपाललाई प्रतिवर्ष २ लाख रुपियाँ तिरेर आफ्नो पासमा राखेको तराईको भू-भागबाट हुने सालिन्दा आम्दानो हिसाब गरी हेर्दा लाभकर नदेखिएकोले—त्यस जग्गालाई फर्काउन नै श्रेयस्कर ठान्यो^३ । त्यसपछि कंपनीसरकारले नेपालसरकारलाई एउटा पत्र लेखी, संधिपत्रमा नेपालको चित्त दुखेको शर्त छोड्ने—(अर्थात् उक्त भूभाग नेपाललाई नै फर्काउने) मंजूरीको घोषणा^४ गर्‍यो । त्यस घोषणा-लाई नेपालसरकारले पनि पत्रद्वारा धन्यवाद दिदै स्वीकार गर्‍यो^५ ।

यस प्रकार संधिको समयमा सालिन्दा २ लाख रुपियाँ लिने गरी छोड्नुपरेको तराईको भूभाग—पुनः फर्काउनमा नेपालसरकार समर्थ भयो । मुख्तियार भीमसेन थापाकै अथक परिश्रम एवं चलाकीद्वारा ब्रिटिश कंपनीसरकारले ती क्षेत्रहरू नेपाललाई फर्काउन मंजूर गरेको हो ।^६ यस सफलताका निमित्त नेपालले पनि भीमसेन थापालाई श्रेय दिएको छ । संवत् १८९२ सालमा उनलाई कम्याण्डर-इन-चीफको पद प्रदान गर्दा राजा राजेन्द्रविक्रम शाहले यस कार्यनिमित्त भीमसेन थापालाई श्रेय दिदै घोषणा गरेका थिए,—“.....तस्तैमा अंग्रेजले हरिहरपुरमा र मकवानपुरमा लस्कर पुर्‍याउँदा चुर्‍या (चूरेको पहाड) को सरहद भया पनि ढेरै हो भनि सब-भारा पाँचले सल्लाह ठहराउँदा, तरि छुटि चुर्‍याका सरहदको अहद भइ घा भयेछ. तरि छुट्न जाँदा ढेरै नोक्सान भयादेखि त्यो तरिमा हाँआ

1. Aitchison—Treaties Sanads & Engagements P—112

2. Hunter—Life of Hodgson—P. 101.

३. बालचन्द्र शर्मा—नेपालको ऐ. रूपरेखा २७१.

४. घोषणाको नक्कल परिशिष्ट नं. ३५ ।

5. Aitchison—Treaties Sanads etc, P. 113-14.

6. Oldfield—Sketches of Nipal P. 21

ढेरई भारादारका घानगी छ. त्यो छुट्यो भन्या ढेर नोक्सान हुनगयो भनी अंगरेजसंग उजूर गर्दा तरीको बदला २ लाख रुपैयालाई साहेबका दस्पतले कंपनीका घरबाट आउला भन्या अहद भै आउँदा तेसमा दुइलाय रुपैया लिन्न भनि तिमिले अडि. पछि तिमिले गाडनर साहबसित जवाप सवाल गरि. जुक्ति सिपारिस् गरि तरि छुटाइ आफना इलाका गरी फेरि सिवाना बाधि भिनार समेत षडा भयाको रहेछ. एस् कुरामा पनि सबैले तिम्रो मंत्रना पुव दानाइ ठहराया छन्. तेस्मा पनि हद गन्याको रह्याछौ—....”

यसरी फर्काएको तराईको भूभागबाट सालिन्दा १० लाखसम्मको पोत असूल गर्नमा भीमसेन थापा सफल भएका थिए । यसबाट राष्ट्रिय एवं सरकारी आयमा धेरै वृद्धि हुन गएको थियो ।

भारतवर्षका समस्त देशी राज्य तथा उत्तरतिरका चीन र तिब्बत-बाटसमेत सहायता प्राप्त गरी, अंग्रेज जातिलाई बृहत् भरतखण्डबाट नै निकाल्ने महानतम उद्देश्य लिएर उठाइएको युद्धमा आशा एवं विश्वास गरी भरपरिएका कुनै पनि राज्यहरूबाट सहायता प्राप्त हुन नसके पनि, भीमसेन थापाको योग्य संचालनमा वीर नेपालीहरू प्राणको बाजी लगाएर आफ्नू मात्र भए पनि स्वतंत्रता बचाउनामा सफल हुन सके । राज्यविस्तार मात्र नै अति महत्त्वपूर्ण कार्य ठान्ने कसै कसैको विचारमा—बृहत् स्वार्थको रक्षा गर्दा केही सीमाना खुम्चिन गएको हुँदा—शायद भीमसेन थापा दोषी जचिएलान्, तापनि ‘सर्वनाशे समुत्पन्ने अर्धं त्यजति पंडितः’ भन्ने नीति-लाई ध्यानमा राखी, संपूर्ण राष्ट्र नै गुलाम हुनबाट बचाई, देशको मर्यादा राख्ने त्यस भहान् व्यक्तिको नेपालले युगयुगसम्मन् इज्जत गर्नेछ ।

XI

भारतस्थित अंग्रेज कंपनीसरकारसितको युद्ध बन्द भएपछि जनरल भीमसेन थापाले आफ्नो अधिकांश समय देशको शासनव्यवस्था एवं सुधार-कार्यतिर लगाउन थाले । त्यसपछि परराष्ट्र सम्बन्धमा कुनै पनि ठूलो घटना घटेन । उनले चीन र तिब्बतसितको आफ्नो ऐतिहासिक सम्बन्धलाई दृढता एवं मंत्रीपूर्ण बनाइराखे । पंजाब लगायत अरु भारतीय राज्य-हरूसित पनि उनले राम्रै सम्बन्ध कायम राखे । अनि, युद्धबाद प्रतिनिधि-

१. संवत् १८९२ सालको कम्याण्डरी लालमोहर परिशिष्ट नं. १ मा ।

हरूको आदानप्रदान भई मित्रराष्ट्रको रूपमा रहन आएको ब्रिटिश कम्पनी-सरकारसित पनि उनले कूटनैतिक स्तरमा मैत्रीपूर्ण व्यवहार नै गरेका थिए, तापनि त्यस शक्तिको धूर्ततापूर्ण नीतिप्रति सधैं नै सतर्क भै उसको नेपाल-स्थित प्रतिनिधिले आफ्नो भित्री शासनमा कुनै किसिमको, षडयन्त्र गरी संकटकालीन अवस्था पैदा नगरुन् भन्ने विचारबाट उनीमाथि कडा नियन्त्रण राखेका थिए। साथै “गारन् (अर्थात् गार्डनरलाई) जाहाँ राष्याको, हामीसित गारन्ले मिठो गरि मिलिरह्याको यो सबै चरित्र नेपालैको भोग गर्नानिमित्त हो...एसको पग जहाँबाट उठायो मात्र हुंगाको श्रेय छ” भन्ने विचारधारा ली त्यस विदेशी शक्तिलाई नेपाल एवं सारा जम्बूद्वीपबाट नै निकाल्नका निम्ति व्यवस्था गर्न कूटनैतिक ढंगबाट कोशिश पनि गर्दै रहेका थिए।

सम्बत् १८७१-७३ को अंग्रेजी शक्तिसित भएको नेपालको युद्धको विषयमा अध्ययन गर्न तथा त्यस विषयमा आवश्यक जानकारी गर्नका निम्ति पेकिङबाट खटिइआएका चीनिया सेनापति सैच्यान् च्यानचुन् युद्ध समाप्तिको समयसम्ममा दिगर्चा (सिगात्से) आइपुगेका थिए। उनी त्यहाँ पुगुञ्जेलसम्ममा नै युद्ध बन्द भैसकेको हुँदा उनले त्यहाँबाट अगाडि बढ्ने आवश्यकता रहन गएन, न त त्यहीं धेरै दिन बस्न जरूरी हुन गयो। त्यसो हुँदा उनले शीघ्र नै त्यहाँबाट फर्कने तयारी गर्न थाले। तिनै चीनिया सेनापति सैच्यान् च्यानचुन्सित भेटमुलाकात गर्नका निम्ति नेपालसरकारको तर्फबाट एउटा प्रतिनिधिमण्डल खटिएर दिगर्चा गएको थियो। त्यस प्रतिनिधिमण्डलका सदस्यहरूमा कर्नेल रणवीरसिंह थापा, काजी दल-भञ्जन पाँडे, काजी भक्तवीर थापा, मेजर गुणवन्त आदि थिए। यिनीहरूले गएर चीनिया सेनापतिसित भेट गरे तथा नेपालसरकारका तर्फबाट उनलाई प्रशस्त सौगात पनि प्रदान गरे।

त्यसै प्रतिनिधिमण्डलका व्यक्तिहरूले चीनिया सेनापतिसित कुरा-कानी गर्दा क्षेमकुशलको कुराबाहेक अरु सरकारी नीतिसम्बन्धी कुरा पनि गर्नका निम्ति निर्देशन गर्दै मुख्तियार भीमसेन थापाले लेखेको पत्रमा ब्रिटिश शक्तिलाई भरतखण्डबाट निकाल्ने इच्छा व्यक्त गरिएको थियो। उनले लेखेका थिए,—“.....सैच्यान जुन वडासंग भेट मुलाकात भयो पछि विन्ति गर्न्या कुराको विस्तार तिम्हेर (तिमीहरू) लाई मालुमै छ, बेला अनुसार चाहिन्या कुराको विन्ति तिम्हेरु गर्न्यै छौ, बाँकि फिरंगिले निहुगरी पैले पसि पस्या पछि उहीजगा अमल गरि यस्ता पाठ सँग सारा

हिन्दुस्थान ली दिल्लीको वात्साही पनी मिचिराये छ. यसवखत चीन (वादसाह) वाट फिरंगी पस्याउन्या मेहर रह्यो भन्या दिल्ली गरह हिन्दुस्थानीहरू पनि सबै तयार हुन्याछन्, फिरंगीलाई पंसाई दिल्लीको वात्साहीको स्थापना गर्न्याकाम चीनवादशाह वाट भयो (भन्या) चीनवाद शाहको आसमुद्रान्त पृथ्वीमा ठुलो नाउँ हुन्याछ...^१।” यस प्रकार चीनको सहायता प्राप्त भएमा—अंग्रेजलाई हटाउन अझ पनि सकिन्छ भन्ने उनको विचार थियो, तथा भारतीय राज्यबाट पनि सहायता पाइन्छ भन्ने कुरामा अझै उनी आशावादी थिए।

अंग्रेजसितको युद्धमा भारतका देशी राज्यहरूमध्ये कहीं कसैबाट पनि सहायता प्राप्त हुन सकेको थिएन, तापनि उनीहरूबाट सहायता पाउने विषयमा उनी बिलकुल निराश नै भैसकेका थिएनन्, तथा ती राज्यहरूलाई संगठित गरी लड्न पाएमा सबैको साक्षा शत्रु अंग्रेजलाई भरतखण्डबाट नै निकाल्न सकिन्छ भन्ने उनको जुन विश्वास थियो, त्यो अझ सेलाइसकेको थिएन। यसै विश्वासको आधारमा उनले फेरि पनि एकचोटि भारतीय राज्यहरूलाई संगठित गर्न कोशिश गरे। तर यसपल्ट अंग्रेजसरकारसित बाह्यरूपमा भए पनि मित्रताको सम्बन्ध स्थापित भैसकेको हुँदा—उनले कूटनीतिपूर्ण तरीकाबाट गुप्त तवरले कार्य गर्न थाले। उनले भारतीय राज्यहरूका सबै राजालाई अंग्रेजको विरोधमा खडा हुनका निम्ति अपील गरे। संवत् १८७७ सालमा अपना कवि पं. वाणी-निधिद्वारा संस्कृत भाषामा अपीलको कविता लेखाई—सारा भारतका राज्यहरूमा बाँडी प्रचार गरे। यस कवितामा कवि वाणीनिधिले भारत कब्जा गरी बसेका पोतवणिक जाति अंग्रेजको विरुद्धमा सबै हिन्दू राजाहरूले एक भै लड्न तथा त्यस जातिलाई भारतको भूमिबाट निकाल्नका निम्ति संगठित हुने अपील गरेका थिए साथै प्रेरणा पनि दिएका थिए। त्यस कविताको अनुदित केही अंश यस प्रकार छः—

“.....समुद्रको टापूमा रहने गोरण्डो नाम भएको (गोरा जाति) रछाने भूत (मलिम्लुच) बिस्तार-बिस्तार पस्यो। साम दान दण्ड भेदादि अनेक प्रकारका कूटनीतिले परस्परमा फूट गराई, कुनै एकसित मिली अर्को राजालाई नाश गरिसकेपछि—तिनलाई पनि नाश गर्दै मार्ने (ती कुइरे) हेला गरिएको (महा) रोग जस्तै बढ्दैछ। हे राजाहो ! सबको भलोका निम्ति यो विन्ति छ—सुन्नुहोस् ! यस गोरण्डो नाम गरेको

(कुइरे) जाति सबै वर्णाश्रमका वासिन्दाहरूको अकल्याणका निम्ति आएको छ । तसर्थ सबैले विलम्ब नगरीकन एकचोटि प्रयत्न गर्नुहोस्, किनभने मेलबाट नै सबै काम साध्य छ । महाभारतको कथामा युधिष्ठिरले अर्जुलाई बताएको वाक्य सम्झेर पनि तपाईंहरूले आपसको वैरभाव छोडी, ठूलो कार्यका निम्ति एक भै युद्ध गर्नका निम्ति तयार रहनु आवश्यक छ । आफू आफूमा विरोध भएमा त तपाईंहरू, तपाईंहरू हुनुहुन्छ, हामीहरू हामीहरू छौं । अरूसंग विरोध भएमा हामी सबै एकसय पाँच छौं । बाँचे राज्य मरे स्वर्ग भन्ने कुराको ख्याल गरी दक्षिण पश्चिम आर्यावर्तका हे राजाहरूहो ! एक युद्ध गर्न तैयार भैहाल, अन्यथा यस वैरीले (अंग्रेज) एक एक गरी हामी सबैलाई अन्तमा खतम गर्नेछु (इत्यादि) ।”

पंडित वाणीनिधिद्वारा रचित तथा विभिन्न राज्यहरूमा वितरित यस पद्य-पत्रमा अंग्रेजी उपनिवेशवादविरोधी भावना जगाई हर व्यक्तिलाई राष्ट्रियता एवं देशप्रेमको जोश भर्ने प्रयास स्पष्टरूपमा गरिएको छ । साथै विदेशी हस्तक्षेपको विरोधमा एकताका निम्ति जोडदार अपील गरिएको थियो ।

नेपाल-बृटिश-युद्धबाद पनि यस प्रकारको पत्र बाँड्न लगाएर भीमसेन थापा तथा तत्कालीन नेपालले आफ्नो विदेशी साम्राज्यवाद-विरोधी राष्ट्रिय-नीतिलाई बचाइ नै राखेको थियो, तथा यस महान् उद्देश्यलाई साकाररूप दिन हरप्रयास गर्दै नै रहेको थियो । अवश्य पनि यस पत्रलाई सन् १८५७ सालको विद्रोहका निम्ति दोस्रोपल्ट रोपिएको बीज मान्न सकिन्छ । तर अफसोस, राष्ट्रिय स्वतंत्रताको रक्षाका निम्ति गरिएको नेपालका प्रयत्नहरूप्रति भारतका राज्यहरूले कहिल्यै ध्यानसम्म पनि दिएनन् । कोही कोही त बरु नेपालको विरुद्धमा अंग्रेजी शक्तिलाई करोडौं रुपियाँले सहायता गर्नमा समेत सरीक भए ।

निःसन्देह अंग्रेज कंपनीसरकारले भारतका सबैजसोर राज्यलाई अलग-अलग गरी कमजोर तुल्याइसकेपछि, अर्थात् नेपालले गरेको प्रयत्नको तीस्रो वर्षबाद विद्रोह^१ हुनुको सट्टामा—त्यसै बखत नेपालप्रति विश्वास गर्न सकेर सबै राज्यहरूले एकसाथ विद्रोह गरी संग्रामका निम्ति कम्मर कसिदिएको भए, संपूर्ण मात्रामा सफलता हासिल हुने थियोहोला । किनभने त्यस बखत

१. यसको संपूर्ण मूल रूप ‘संस्कृत-सन्देश’ अंक ६ मा छ ।

२. सन् १८५७ ई. को सिपाही विद्रोह ।

बृटिशराज्यको जग बलियो भैसकेको थिएन । तर अगाडिको युद्धमा नेपाललाई सहायता नदिईकन तटस्थ रहनुको सट्टा कुनै राज्यले अंग्रेजलाई करोडौं रुपियाँले मद्दत गरे जस्तै—नेपालद्वारा वितरित पद्यपत्रलाई वास्ता नगरी चूप रहन नसकी, कुनै राज्यका अधिकारीले उक्त पत्र अंग्रेजसरकारको पास सुम्पिदिएको पनि रहेछ । त्यो राज्य रहेछ—ग्वालियर, तथा त्यहाँका शासक जनकोजीराव रहेछन् । त्यसैले होला—नेपालसरकारले एउटा शिलापत्र टाँसी जनकोजीरावलाई गिल्ला गरेको । त्यस शिलापत्रमा विभिन्न राज्यका विभिन्न समयका राजा महाराजाहरूको वीरता एवं नैतिकताको प्रशंसा गर्दै, अन्तमा ग्वालियरका तत्कालीन शासक जनकोजी-रावलाई निन्दा गरिएको छ । त्यो पंक्ति यस प्रकार छः—

“ग्वालीयरावन्तिक राजमानो कामी मदार्थी जनकाविधान
विनाशकारी शरणागतानाम् पराक्रमे वानरतुल्यसार ।”

यसरी अंग्रेजी शक्तिलाई नेपाल एवं भारतबाट समेत निकाल्नका निम्ति तथा आफ्नो भूमिमा गाडिन लागेको साम्राज्यवादी विदेशी शक्तिलाई उखेलेर फाल्नका निम्ति आफूले उठाएको विभिन्न समयको कोशिशको उचित कदम कुनै पनि भारतीय राज्यबाट कल्पिँ पनि नभएको हुँदा; अझ कुनै कुनै राज्य त अंग्रेजसमर्थक भै नेपालको समेत हानि चिताउने भएको हुँदा—जनरल भीमसेन थापा एक प्रकारले निराश भए । त्यसपछि उनले केवल आफ्नै देशलाई मात्र भए पनि अंग्रेजी जालबाट जोगाउनतिर लाग्न थाले । यसै बेलादेखि नेपाल र भारतीय राज्यहरूको बीचमा जुन पृथक्ता थियो—त्यसले झन् स्पष्ट एवं ठोस रूप लिन थाल्यो र अन्तर्राष्ट्रिय राजनैतिक परिस्थितिमा एकलै भए पनि नेपालले स्वतंत्र पाइला चाल्न थाल्यो ।

XII

सुगौलीको सन्धिबाद नेपाल र बृटिश कंपनीसरकारको बीच साधारणतः कूटनैतिक सम्बन्ध स्थापना हुन गयो, जुन समयानुसार परिवर्तित हुँदै आजसम्म पनि कायम रहन गएको छ । वर्तमान समयमा नेपालले बृटिश-सितको सम्बन्धमा त्यत्तिको होशियार रहनुपर्ने स्थिति छैन (जत्तिको

१. नेपाल, काठमाडौंको—सानु गौचरनमा रहेको शिलापत्रबाट ।

अरु राष्ट्रसित छ), तापनि जनरल भीमसेन थापाको समय, नेपालका निम्ति त्यस शक्तिसित काफी सतर्क रहनुपर्ने बेला थियो । ब्रिटिश कंपनी-सरकारका दूत—रेजिडेन्टमाथि कडा निगरानी राख्नुपर्ने समय त्यो थियो, यसकारण कि ब्रिटिश साम्राज्यवादी कारवाइका निम्ति ईसाई पावरी एवं व्यापारी-एजेन्टहरू जस्तै—रेजिडेन्ट पनि एक जबर्जस्त हतियार थियो, जसले कूटनीतिपूर्ण तरीकाबाट राज्यभित्र षड्यन्त्र गरी देशको शासन-व्यवस्थामा नै हलचल पैदा गरिदिन्थ्यो ।

यसकारण, ब्रिटिश-दूतद्वारा रचिने कूटनीतिपूर्ण षड्यन्त्रलाई रोकनका निम्ति तथा आफ्नो भित्ती शासनमा अंग्रेजी दबाव हुन नदिनका निम्ति जनरल भीमसेन थापाले काठमाडौँस्थित ब्रिटिश रेजिडेन्टमाथि पूरा नियन्त्रण राखी उनको हर बाटोलाई बन्द गर्ने कोशिश गरेका थिए ।

सुगौली-सन्धिको शर्तबमोजिम एडवार्ड गार्डनर ब्रिटिश गवर्नर-जनरलद्वारा नियुक्त लडाइँपछिको प्रथम रेजिडेन्ट भै नेपाल आए । जनरल भीमसेन थापाले उनलाई केवल कूटनैतिक प्रतिनिधिको रूपमा रहनुस्वाय अरु कुनै प्रकारको दरबारी षड्यन्त्र गर्न नपाउने, तथा शासन व्यवस्थामा हस्तक्षेप गर्न नसकिने प्रबन्ध गरे ।

हुन पनि त्यस बखतको अंग्रेजी साम्राज्यवादी नीति नै यही थियो कि,—कुनै राज्यमा जुनसुकै रूपबाट पनि प्रवेश गर्न पाएमा त्यहाँको शासनमा हरतरहबाट गोलमाल र अस्थिरता पैदा गराउनु त्यस व्यक्तिको कर्तव्य हुन जान्थ्यो । अनि यसरी गोलमाल उत्पन्न गराएपछि त्यस राज्यलाई सके हड्पु, नसके कमसे कम कठपुतली बनाउनु नै—उन्नाइसौँ शताब्दीको ब्रिटिश कूटनीति थियो । हर ब्रिटिश रेजिडेन्टलाई आफ्नो सरकारबाट यस्तो निर्देश प्राप्त हुन्थ्यो ।

त्यस बखत भारतीय राज्यहरूमा पठाइने ब्रिटिश रेजिडेन्टहरूले उपरोक्त नीति अपनाई कार्य गर्दथे भन्ने कुरा तत्कालीन गवर्नर-जनरल लॉर्ड हेस्टिङ्सले स्वयं स्वीकार गरेका छन् । यससम्बन्धमा उनको 'प्राइवेट-जर्नल' (निजी पत्रिका) मा यस प्रकारको कुरा लेखिएको थियो :—

“.....उनीहरूसितको—(अर्थात् भारतीय राज्यहरूसितको) संधिमा त हामी उनीहरूलाई स्वतंत्र सार्वभौमिक सत्ताधारी राज्य मान्छौं, र उनीहरूको दरबारमा रेजिडेन्ट पठाउँछौं । (त्यहाँ) उसले राजदूतको ढंगबाट मात्र काम गर्नुको सट्टा एउटा डिवटेटरले झैं व्यवहार गर्न थाल्दछ; उनीहरूको (राज्यको) प्रायः सबैजसो कार्यहरूमा हस्तक्षेप गर्न थाल्दछ,

र उनीहरू (राज्यका अधिकारी) को विरोधमा फूट पैदा गर्ने कोशिश गर्दछ; तथा उनीहरूका अधिकारको प्रयोगलाई केवल देखीवा मात्र बनाइदिन्छ ।”

रेजिडेन्टको कार्यसम्बन्धी आफ्नो यस प्रकारको गुप्त नीति भएकोले होला नेपालसित हुन गएको सुगौली-सन्धिको शर्तमध्ये रेजिडेन्टबाला शर्तलाई अंग्रेज इतिहासकारहरूले विशेष महत्त्व दिई, यो (रेजिडेन्ट राख्नु) शत्रुका निम्ति (नेपालको लागि) जग्गा छुट्टनुभन्दा पनि ठूलो असजिलो कुरा, भनी लेखेको^१ ।

तर शासन-व्यवस्थामा जनरल भीमसेन थापाको विशेष जोड चलुञ्जेल ब्रिटिश रेजिडेन्टहरूले आफ्नो सरकारको यस्तो गुप्त आदेश र निर्देशलाई नेपालमा लागू गर्न सकेका थिएनन् र जेठी महारानी एवं पाँडेहरूको संयुक्त षड्यन्त्रमा भरपरी राजा राजेन्द्रविक्रमले उनलाई पदच्युत नगराउञ्जेल नेपालको प्रशासन कार्यमा दबाव हाल्न तथा हस्तक्षेप गर्न सकेका थिएनन् ।

ब्रिटिश दूतले कुनै प्रकारको षड्यन्त्र गर्न नसक्नु भन्ने विचारबाट उनीमाथि कडा नियन्त्रण राख्न जनरल भीमसेन थापाले यस्तो चलन प्रस्तुत गरेका थिए कि ब्रिटिश रेजिडेन्टले विनाकाम कुनै मानिससित सीधा सम्पर्क राख्न सक्तैनथे, कसैलाई पनि एकलै भेट गर्न पाउँदैनथे, तथा दरबारभित्र पनि उनले मुख्तियारको उपस्थितिमा बाहेक अरु बेला राजासित पनि एकलै भेट गर्न सक्तैनथे । साथै रेजिडेन्टले आफ्नो निवासस्थानको निर्धारित सीमा नाघी बाहिर घुम्न जानका निम्ति पनि नेपालसरकारको पूर्ण स्वीकृति लिनुपर्दथ्यो । अन्यथा उनी त्यो सीमा नाघी बाहिर जान-सक्तैनथे ।^२

ब्रिटिश रेजिडेन्टले कससित पनि गुप्त सम्पर्क राख्न नसक्नु भनी राजधानीको मुख्य बस्ती र रेजिडेन्सीबीचमा सशस्त्र फौजको घेरा दिइएको थियो तथा कोही कसैले यस्तो गुप्त सम्बन्ध राखेमा कडा सजाय हुनेछ भनी उर्दी पनि जारी गरिएको थियो ।^३ भीमसेन थापाको यस प्रकार

1. Thompson and Garrat—Rise & fulfilment of Br. Rule in India 536 (F. N.)

1. A. Smith—The Oxford History of India-P. 623

२. यो प्रतिबन्ध भीमसेन थापापछि आएको फत्यजंगको सरकारले तोडिदियो ।

3. Hunter—Life of B. Hodgson P. 102

को प्रबन्धलाई अंग्रेज इतिहासकारले यो आशय व्यक्त गरेका छन्—“मिष्टर गार्डनरको रेजिडेन्सीको अबधिभर प्रधानमंत्री (अर्थात् मुख्तियार) ले आफ्ना भारादारहरूमा यस्तो भान पारेका थिए कि—रेजिडेन्टसितको व्यक्तिगत सम्पर्कबाट राज्यमा असन्तुष्ट तत्वको निर्माण हुन जानेछ तथा सन्धिबाट यस प्रकारको सम्पर्कलाई बिलकुल निषेध गरिएको छ । यस्तो बहाना गरी उनले सबैलाई हामीसित व्यक्तिगत सम्पर्क राख्ने अधिकार-बाट वञ्चित गराएका थिए तथा राजनैतिक विषयमा हामीसित सम्पर्क राख्नमा उनी आफू एकलै मात्र योग्य भनी नेपाली वीर भारादारहरूलाई विश्वास दिलाउन उनलाई कुनै गालो भएन ।”

यसरी कडा नियन्त्रण राख्नुजेल यो ब्रिटिश रेजिडेन्टहरूले नेपालको प्रशासनसम्बन्धी कार्यमा हस्तक्षेप गर्न र दबाब हाल्न सकेका थिएनन् । दरबारी षड्यन्त्रमा भाग लिएर शासनमा अस्थिरता ल्याउने मौका तिनले पाएका थिएनन् । र यो कुनै पनि स्वतन्त्र राष्ट्रका निम्ति गौरवको कुरा हो ।

प्रशासन कार्यमा मुख्तियारको मात्र हात रहनुजेल अंग्रेजी दूतहरू-प्रतिको यो नियन्त्रण लागू हुन सक्थ्यो । पछि राजा राजेन्द्रका महारानीहरूले जब शासनसम्बन्धी कार्यमा हातहाल्ने रहर गर्न थाले, तथा राजकाजमा सौतेनी झगडा उत्पन्न हुन थाल्यो र मुख्तियारमाथिको शक्ति र विश्वास जब घट्दै गयो,—ब्रिटिश रेजिडेन्टले आफूमाथिको बन्धनलाई नाघेर दरबारी षड्यन्त्रमा भाग लिने मौका पाउन थाले । थापापरिवारको विरोधी जेठो महारानी साम्राज्यलक्ष्मीदेवी र उनका समर्थक पाँडेहरूले भीमसेन थापाको अन्त गराउनका निम्ति रेजिडेन्टसित गुप्त सम्पर्क पनि राख्न थाले । यसभन्दा अघि रेजिडेन्ट हाँसले नेपालको भाषा एवम् धर्मसम्बन्धी खोज र चराचुरुङ्गीको अनुसन्धान गर्ने बहानामा रेजिडेन्सीमा केही पंडितवर्गलाई काम दिए । यसबाट उनले उनीहरूद्वारा अनुसन्धान कार्यको साथै दरबार-सित गुप्त सम्बन्ध राख्ने कार्य पनि गरेका थिए । यो कुरा मुख्तियारलाई थाहा हुन सकेन र उनको आँखामा धूलो छ्यापियो । यसरी नै अन्तमा भीमसेन थापाको पदच्युति एवं अवसान गराउनमा ब्रिटिश शक्ति पनि एक प्रमुख तत्व बन्न गएको थियो । निश्चय पनि यसरी देशको प्रशासकलाई बदल्नमा तथा शासनयन्त्रमा नै अस्थिरता पैदा गराउनमा विदेशी तत्वको हात रहनु कुनै पनि राष्ट्रका निम्ति बेइज्जतीको कुरा हो, तथा यसरी हातहाल्ने तत्वको साम्राज्यवादी मनोवृत्तिको ज्वलन्त उदाहरण हो ।

जनरल भीमसेन थापाले ब्रिटिश भारत कंपनीसरकारका राजदूत, रेजिडेन्टहरूलाई नेपालको प्रशासनसम्बन्धी कार्यमा दिलचस्पी लिन तथा हस्तक्षेप गरी डाँवाडोल स्थिति पैदा गराउनबाट कडा नियन्त्रण राखी वञ्चित गरेका थिए । तैपनि मित्रराष्ट्रका प्रतिनिधिप्रति गरिने शिष्टाचार-लाई भने छोडिएको थिएन । राजदूतका साधारण सरसामानका वाकस—(जसमा हातहतियार छैन, भन्ने विश्वास हुन्छ) गढी आदिमा खोल्दिदा टुट्ने संभावना भएकोले नखोलियोस् भनी रेजिडेन्टले अनुरोध गरेको हुँदा नेपालसरकारले पनि शिष्टाचारको मर्यादा राखी मञ्जूर गरेको थियो । यससम्बन्धमा सम्बन्धित कर्मचारीलाई गएको आदेशको लालमोहर यस प्रकार छ,—“स्वस्तिश्री मन्महाराजाधिराज कस्य रुक्का — — — आगे कप्तान भवानीसिं षत्रि प्रती. हाम्रा षान्या पिन्या सरजाम सन्दूकहरू आउँदा सिसाका वासनहरू हुनाले षोल्दामा टुटन जाँछन् नषोली आउन्त्या काम् भया बढीया हुँदो हो भनी जाहाँ रहन्या रसिडंटाट हाम्रा हजुरमा विन्ति पन्थो. अब उप्रांत जाहाँ रहन्यासाहेबहरूका षान्या पीन्या सरजाम सन्दूकहरू आउँदा नषोली सरासर आउन दे. रोकतोकनगर इति-संवत् १८८१ साल आषाढ बदी १० रोज ३ शुभम् — — — ।”

×

×

×

संवत् १८७१-७३ सालको युद्धबाद नेपालसरकार र ब्रिटिश भारत कंपनीसरकारको बीच पछि कुनै ठूलो गोलमाल भएन । जोडिएको सीमाना का मानिसहरूको झगडा तथा यस्तै दुई-सरकारका रैतीको झगडा विषय जस्ता ससाना कुरामा संझौता हुँदा—केही मतविभिन्नता भएको थियो तापनि त्यसले झोषण झगडाको रूप कहिल्यै लिएन ।

संवत् १८८९ (तदनुसार सन् १८३२) सालमा नेपालसरकारले ब्रिटिश प्रतिनिधिलाई—यो दुई सरकारका रैतीको बीच बलात्कारको झगडा परेमा दिइने सजायबारे निर्णय गरिएको कुराको सूचना पठाएको थियो । यस सूचनालाई मंजूर गरी रेजिडेन्टले नेपालसरकारछेउ लेखिपठाएको पत्रमा—आफ्नो निर्णयसित नमिल्ने कुरा लेखिआएको हुँदा—नेपालसरकारले यसको विरोधस्वरूप अर्को पत्र पनि पठायो । यो पत्र नेपालसरकारका तर्फबाट बालनरसिंह कुँवरले लेखिपठाएका थिए । पत्रको व्यहोरा यस प्रकार छ :—

“भडिक साहेवका रवारवीको बेलामा जिवन’ कारुवकारिको नकल दिया. तेसमा माथिभन्या हाफ्रा तावेका कोहिमानिसहरूले यस्तो कसूर गऱ्यो भन्या महाराजाका पुसिमाफिक जस्तो चाहिन्या हो तस्तो सजाय हाभि गरौला तेसमा आंखा चिम्लन्या छैनौ भनि लेष्या. तल भन्या महाराजा साहेब र भारादारले यस्तो कवूल मंजुर गर्नुभयो. क्या भन्या. रजिडेन्टका कोहि मानिसहरूले महाराजा साहेवका रैयत संग यस्तो^१ विराउ गऱ्यो भन्या तेस्को शासनाको तजवीज रेजिडेन्ट साहेवका राय मुताबिक होला. महाराजा साहेवका सरकारका तावेका मानिसले रेजिडेन्ट साहेवका रैयतसंग यस्तो विराउगऱ्यो भन्या तस्को सासना महाराजा साहेवका तालूक रहला भन्या कुरा उमाकान्त लक्ष्मीदासले सन्देश ल्याया भनि लेष्याछन्. यो कुरा सुन्नमा तफावत् पारि लेष्याछन् यो हाफ्रा सरकारमा मंजूर छैन. यस्तो मंजूर छ. क्याभन्या. रजिडेन्टका तावेका कोहि मानिसहरूले. महाराजा साहेवका रैयतहरूसंग, यस्तो कसूर गऱ्यो भन्या तस्का सजाय. महाराजा साहेवका दस्तूर माफिक रजिडेन्ट साहेवका तालूक रहोस्. महाराजा साहेवका सर्कारका. तावेका मानिसहरूले—रजिडेन्ट साहेवका रैयतसंग यस्तो कसूर गऱ्यो भन्या रजिडेन्ट साहेवका दस्तूर माफिक सजाय गर्न्या काम महाराजा साहेवका तालूक रहोस् इति संवत् १८८९ साल मिति पौष वदि ११ सन् १८३२ तारीष १७ महिना दिसम्बर शुभम्” — — ।

यसभन्दा अघि—ठगी, हत्या आदिका अपराधी सुपुर्द गर्नेविषयमा नेपालसरकार र ब्रिटिश कंपनीसरकारको बीच संवत् १८८४ साल (तदनुसार सन् १८२७) मा एउटा संधि भएको थियो। योबमोजिम—ब्रिटिश कंपनी-सरकारका कुनै नागरिकले आफ्नो देशमा विष दिई, वा आगो बाली कसैको हत्या गरी भागी नेपालभित्र बसेको छ भनी नेपालसरकारका अधिकारीलाई हुलियासमेत दी सूचित गरेमा नेपालसरकारले त्यस्ता व्यक्ति खोजी, दिइएको हुलिया मिल्ने व्यक्ति भेटाइएमा कंपनीसरकारका अधिकारीलाई सुपुर्द गर्ने; तथा नेपालसरकारका नागरिकले यस्तो अपराध गरी कंपनीसरकारको इलाकामा गई बसेको छ भन्ने हुलियासमेतको सूचना नेपालबाट दिएपछि कंपनी सरकारले खोजी हुलिया मिल्न आएमा

१. ब्रिटिश नागरिक जीवन भन्ने व्यक्तिले एउटी नेपाली स्त्रीलाई बलात्कार गरेकोमा उसलाई (नेपालसरकारको इच्छानुसार) पाँच वर्ष भारतीय जेलमा थुन्ने गरी सजाय भएको थियो त्यसै घटनाबाट सदाका निम्ति यो संझौता भएको ।

२. बलात्कार एवं करलीको विराम ।

पक्षी नेपालसरकारलाई सुपुर्द गर्ने; तर बताइएका व्यक्तिवारे दिइएको हुलिया मिल्ने भने त्यसमाथि कुनै प्रकारको यांका भएन वा त्यो आफ्नो नागरिक ठहरेमा सुपुर्द गर्नुपर्दैन भन्ने कुरा दुवै सरकारले मंजूर गऱ्यो । यस संझौताबमोजिम कार्य गर्न नेपालसरकारले आफ्ना जिल्ला गौंडा गोस्वारालाई निर्देश पनि गरेको थियो ।^१

यसरी दुई सरकारको बीच संवत् १८९१ साल कार्तिक महीनामा डाँकाहरू सुपुर्द गर्ने विषयमा पनी संधि भयो । यस संधिबमोजिम जुन सरकारको इलाकामा डाँका लाग्दछ, डाँकालाई त्यस सरकारले सजाय गर्ने—अर्थात् नेपालसरकारका रैतीले कंपनीसरकारका इलाकामा गई डाँका मान्यो भने साबिती डाँकालाई कंपनीसरकारले सजाय गर्ने तथा कंपनीसरकारका रैतीले आई नेपालसरकारका सीमानाभित्र डाँका मान्यो भने नेपालसरकारले सजाय गर्ने भन्ने कुरा दुवै सरकारले मंजूर गऱ्यो । यी दुई सरकारमध्ये कसैले पनि समातिएको डाँका आफ्नो रैती नभै अर्को सरकारको रैयत ठहरिएमा, त्यस समातिएको व्यक्ति डाँका हो होइन भनी पुर्पछे रोक्कारी गर्नका निम्ति दुवै सरकारका प्रतिनिधि बसेर गरिनुपर्छ भन्ने कुरा पनि मंजूर गरियो । यस अहदनामालाई कार्यान्वित गर्न तथा कुनै जिल्लाका मानिसलाई डाँकामा शंका गरी गिरफ्तार गरेको सूचना प्राप्त भएपछि त्यसको पुर्पछेका निम्ति मानिस खटाउँदा जुन जिल्लाको व्यक्ति समातिएको हो त्यसै जिल्लाका अमालिदार (अर्थात् हाकिम) ले आफ्नै तैनाथमा मानिस खटाउन सक्छन्, केन्द्रीय सरकारसित सोधिरहनुपर्दैन भन्ने निर्देशनसहितको आदेशपत्र^२ नेपालसरकारले जिल्ला जिल्ला गौंडा गोस्वाराका नाममा जारी गरेको थियो ।

सुगौलीको संधिबाद शान्ति स्थापना भएपछि प्रशासन कार्यलाई सुचारुरूपले चलाउनका निम्ति; तथा चोरी, डकैती, हत्या आदि अपराध-बाट देशको जनताले अशान्ति अराजकताको कष्ट भोग्नु नपरोस् भन्ने हेतुले त्यस्तो अपराधलाई रोक्नका निम्ति दुई सरकारका बीच यस प्रकारका संधि र संझौताहरू भएका थिए । निश्चय पनि, सीमाना जोडिएका राज्यहरूको बीच यस प्रकारको संझौता र मंजूरीनामा भएन भने सीमानाका जग्गाहरूमा लूट, डकैती, हत्या एवं चोरी जस्ता अमानुषिक भोषण अपराधहरू साधारण घटना जस्तै हुन जानेछन् र त्यस इलाकाको

१. निर्देशनको नक्कल परिशिष्ट नं ३६ (क) मा ।

२. आदेशपत्रको नक्कल परिशिष्ट नं ३६ (ख) मा ।

जनताहरूले कहिल्यै पनि अमन-चैनसित रहन पाउनेछैन तथा सधैं भय र त्रासमा बाँचिरहनुपर्नेछ ।

नेपालसरकारले अंग्रेज कम्पनी-सरकारसित यस प्रकारको संझौता गरे तापनि अंग्रेज जातिलाई विदेशीको रूपमा देखन तथा त्यसलाई एशियाई भूमिबाट निष्कासन गर्नेसम्बन्धी जुन मूलभूत सिद्धान्त थियो, त्यसलाई त्यागेको थिएन । भीमसेन थापाको पतनबाद आएको पाँडे र शाहको सरकारले (विशेषतः फत्यजंगको पहिलो सरकारले) जस्तै बिलकुल अंग्रेजको समर्थक बनी अंग्रेजसरकारको स्वीकृतिविना अरु देशी-राज्य-रजौटासित सम्बन्ध पनि नराख्ने कबूल भीमसेन थापाले बाँचुञ्जेल कहिल्यै गरेनन् । अंग्रेजको—भारतीय वा बर्मा, काबुलका राज्यहरूसित युद्ध परेको बेलामा, मुख्तियार फत्यजंग शाहले जस्तै अंग्रेजलाई कुनै प्रकारको सहायता दिने वचन दिएनन्, न त त्यस प्रकारको राजनैतिक सम्बन्ध नै गरे । बरु बर्मासरकारसित संधिस्थापना गर्ने इच्छा गरी आफ्ना दूतलाई बर्मा पठाउँदा—बर्मासरकारसित कुरा गर्न जुन नीति बताइएको थियो, त्यसमा पनि अंग्रेज कम्पनी-सरकारको विरोध गरिएको थियो । साथै बर्मासरकारले मंजूर गरी कार्य गर्न तयार भएमा, फेरि एकचोटि अंग्रेजको विरुद्ध कार्रवाई गर्ने भावना पनि व्यक्त गरिएको थियो ।

अनि, ब्रिटिशसरकारका तर्फबाट नेपालको मान मर्यादा र प्रतिष्ठा आघात हुने गरी असमानतापूर्ण व्यवहार गर्ने खोजिएमा विरोध पनि गरिएको थियो । (जस्तो कि करणी र बलात्कारको अपराध गर्ने अपराधीलाई सजाय दिने विषयमा—रेजिडेन्टको भनाइ र निर्णयको विरोध गरी आफूले भने जस्तै गराइएको थियो) ।

संवत् १८९३ सालतिर नेपाल र ब्रिटिश कम्पनी-सरकारको बीच नेपालको पूर्वीय सीमाना—‘मेची’ नदीको विषयमा केही गोलमाल उठ्यो । ब्रिटिश कम्पनी-सरकारले सिक्किमलाई खडा गराई नेपालको केही सीमाना ह्यास्ने प्रयास गरेको थियो । नेपालको पूर्वीय साँधको नदीको नाम मेची हो तथा त्यसभन्दा केही कोस पश्चिमतिर एउटा अर्को नदी छ—जसलाई नेपालीहरू ‘सिद्धि’ भन्दछन् । ब्रिटिश कम्पनी-सरकार र नेपालसरकारको बीच १८७३ मा संधि हुँदा मेची नदीलाई साँध मानी भएको थियो ।

नेपालीहरू जुन नदीलाई ‘सिद्धि’ भन्दछन्—सिक्किमवासी त्यसलाई मेची भन्दा रहेछन् तथा नेपालीले जुन नदीलाई मेची भन्दछन्—

१. यससंबन्धी पूर्ण विवरण प्रसंगमा दिइनेछ ।

सिक्किमवासी त्यसलाई सेचि भन्दा रहेछन् । त्यसो हुँदा सिक्किमलाई उठाई यो दावा गर्न लगाइयो कि नेपालको सीमाना ‘सिद्धि’ हो, (जसलाई सिक्किमवासी मेची भन्दछन्) र त्यसदेखि पूर्वको जग्गा सिक्किमको हुन्छ । यससम्बन्धमा सिक्किमले उजुर गरेको हुँदा—सिक्किमका प्रतिनिधिसित बहस गर्न एउटा प्रतिनिधि पठाइदिए, मनी कम्पनीसरकारबाट लेखिआएकोमा नेपालले पठाउन अस्वीकार गर्दै यो सन्देश पठायो कि—“अहद भयाको हाम्रो कम्पनीसँग भयापछि सुषोम्यासित हामी किन जोरिन जाउँला. मेचिदेखि पूर्व तिष्ठा नदी छँदै छ भन्यापछि तिम्रा मित्राज जो आउँछ सो गर सुषोम्यासित जोरिनाको हामीलाई क्या वास्ता छ—” ।

—अन्तमा नेपालीहरूले जुन नदीलाई मेची भन्दथे त्यही नै वास्तविक ‘मेची’ ठहरियो र नेपालको सीमाना त्यही नै मानियो ।

XIII

जनरल भीमसेन थापाको समयमा नेपालको बर्मासित पनि दौत्यसम्बन्ध स्थापित गर्ने प्रयास भएको थियो । नेपाल-ब्रिटिश युद्धबाद बर्मासरकारले—हिन्दुस्थानमा मालसामान किन्न आएका एक व्यापारीमाफत कलकत्तास्थित नेपालीदूतछेउ सन्देश पठाई नेपालसरकारसित सम्बन्ध स्थापना गर्ने अभिलाषा प्रकट गर्‍यो । ‘मेन्डे एङ्लासु’ नामक बर्माका व्यापारिक दूतले कलकत्तास्थित नेपाली वकील चन्द्रशेखर उपाध्यायसित भेट गरी बर्मानरेशको उक्त इच्छालाई व्यक्त गरेका थिए । यस कुराको सूचना वकील चन्द्रशेखर उपाध्यायले आफ्ना मुख्तियारलाई पठाए । वकीलले लेखेका थिए,—“.....नेपालका उकिल जाहां छन् भनि षवर गर्न पठाइ भेट्न आयो. र ब्रह्माको आफ्ना राजाको पंगु गैरह मुलुकको कैफियत र इन्सित (ब्रिटिश कम्पनीसरकार) को सुरत् सुछिम गरि कह्यो. तिमिहरूका आजकाल इनहरूसंग चीनसंग कस्तो छ भनी सोध्यो र मैले पनि सुछिम् गरी इन्सितको पनि चीनसितको पनि व्यवस्था कहाँ. हामि पनि चीनलाई मान्छौं. तिमिहरू पनि उनैलाई मान्छौ. एक वास्ता बूझि ब्रह्माले हाम्रो राजालाई नेपालको धेरै जग्गा छुट्यो भन्या षवर सुनिन्छ हो होइन भनि पठाउँदा. राजाको हुकुम थियो र स तिमिछेउ बूझ्न आयाको हुँ. ब्रह्माको. तम्रा षामिदसित दोस्तिसित गर्‍या इरादा छ. (इत्यादि)”

संवत् १८७५ पौष वदि ३० रोज १ का दिन कलकत्ताबाट वकील चन्द्रशेखर उपाध्यायले मुख्तियारलाई यस्तो लेखेका थिए तापनि तुरुन्त नेपाल र बर्माको बीच दौत्यसम्बन्धका निम्ति स्थिति अनुकूल हुन सकेन । औपचारिक ढंगबाट कुराकानी चलाउन अधिकारप्राप्त व्यक्ति पठाउन शायद भर्खरैको युद्धसमाप्तिको कारणले गर्दा नेपाल समर्थ भएन होला । त्यसको केही वर्षबाद—अर्थात् संवत् १८८१ सालमा बर्मा र ब्रिटिश भारतको बीच पहिलो युद्ध छेडिन गएकोले पनि नेपाल र बर्माको बीच दौत्यसम्बन्ध स्थापनाका निम्ति औपचारिक ढंगबाट कुरा चलाउनमा ढीलो हुन गयो ।

बर्मा नरेशले नेपालसरकारसित सम्बन्ध स्थापित गर्ने इच्छा प्रकट गर्दै आफ्ना दूत 'मैन्डे एड्ल्यासु'लाई कलकत्तामा नेपाली वकीलसित कुरा गर्न पठाएको सालमा नै सम्बन्ध स्थापनार्थ कुराकानी चलाउन आफ्नो दूतलाई बर्मा पठायो ।

नेपाली दूतले बर्मा गई कुराकानी गर्नका निम्ति नेपालसरकारले एउटा अख्तियारको सवालपत्र गरिदिएको थियो । नेपाली दूतको नाममा भएको सवालपत्रबाट यो ज्ञात हुन्छ कि—कुनै मुलुकसित सम्बन्ध जोड्नु—भन्दा अगाडि त्यस मुलुकको बाह्य एवं आन्तरिक स्थिति विषयमा प्रशस्त जानकारी हुनुपर्छ, भन्ने कुरा तत्कालीन नेपाली राजनीतिज्ञहरूले राम्ररी बुझेका थिए । विशेषतः साझा शत्रु अंग्रेजको विषयमा बर्मासरकारको के नीति छ, भन्ने थाहा पाउनमा नेपालसरकार ज्यादा उत्सुक देखिन्थ्यो तथा बर्मानरेश अंग्रेजविपक्षी नभएमा आफ्नो मनको इच्छा प्रकट नगर्ने आदेश दूतलाई दिइएको थियो । यसबाट यो थाहा हुन्छ कि—बर्मासित पनि सम्बन्ध जोडी भीमसेन थापा—अंग्रेजलाई एशियाबाट निकाल्ने ताकमा अझै थिए । अनि आफ्नो दूतलाई विशेष गरी बर्माको ऐन-कानूनसम्बन्धी कुरामा जानकारी गर्नु भन्ने आदेश दिनुको अर्थ यही हुन सक्तछ कि—विभिन्न राज्यको ऐनकानूनलाई अध्ययन गरी आफ्नो देशको ऐनमा प्रगतिशील परिवर्तन ल्याउन सकियोस् ।

नेपालसरकारबाट बर्मासरकारसित कुराकानी चलाउन खटिएका दूतको अख्तियारनामाको सवालपत्र यस प्रकार छ :—

श्री गणेशाय नमः

श्री ब्रह्माका (बर्मा) मुलुकमा पुगि गर्नु कामको याददास्त—

प्रथम सवाल :—

इहाँबाट कूच गरि बढिया बाटो गरि ब्रह्माका मुलुकमा पुगि राजा रहुका

सहरमा डेरा गर्नु, राजाको मुपतिपार को रहुकाछन् बुझि उनसँग भेटगरि उहाँको हाल सुरत बुझनु—

दोस्रो सवाल :—

उहाँका मालिकका रानी छोरा छोरी भाइहरू कति रहुकाछन्, मालिकको स्वभाव कस्तो रहेछ, अंगरेजसित कस्तो रहेछ, कामगर्नु भारादारहरू कतिको मित्याका रहुकाछन् बुझनु—

तेस्रो सवाल :—

मालिक र भारादारहरू अंगरेजसित मित्याका अंगरेजको बहसत मान्या रहुकाछन् भन्दा आफ्नु आशय नषोल्नु, मालिकका मनमा मनसुवा इरादा रहेछ, भारादारहरूमा कोही मित्याका हुनाले प्रकाश गर्न नसक्याको रहेछ भन्दा मालिकका पेटका मनसुवाराषन्या बढिया मानिस विचार गरि उसको बाटो गरि नषुलन्या पाठसित षवर राजासँग पुन्याइ उनको आशय बुझन्या काम गर्नु—

चौथो सवाल :—

राजा मनसुवाभयाका उद्योगमा उत्साह राषन्या रहुकाछन् भन्दा हामिसितको अहदनामागराउन्या पाठ गर्नु—

पाँचौं सवाल :—

उन्को मुलुक कत्रो कस्तो रहेछ, आम्दानी क्या रहेछ, षर्च कति हुँदो रहेछ, फौज कति कस्तो रहेछ, मुलुकी जंगी अदालतका कामको क्या बंदोवस्त रहेछ बुझनु—

छैटौं सवाल :—

उनलाई मान्या राजाहरू र उन्सित मिलाप् भयाका अरु राजाहरू कति रहुका छन् हाम्रा र उन्का मुलुकका बीचमा कति कत्रा कस्ता रहुकाछन् बुझनु—

सातौं सवाल :—

राजाको वंशावली र उनकाहाँका ऐन्हाका कितावहरू पाया संम ल्याउनु—

आठौं सवाल :—

दौलत कति रहेछ मुलुकका रँयतसँग क्या हिसावले लिँदा रहुकाछन् बुझनु—

नवौं सवाल :—

राजादेखि प्रजाहरू सिपाहिहरू कतिका राजी रह्याछं मुलुक कत्तिको गुल-
जार रहेछ सो बुझनु— — — — —” ।

यसै पत्रमा—केही गरी बर्माका नरेशसित संधि गर्ने निर्णय हुन गयो
भने यस प्रकारको व्यहोरा लेखी गर्नु—भनी अहदनामाको शिरव्यहोराको
नक्कल पनि लेखिगएको थियो, जुन यस प्रकार छ :—

“अहदनामाको मसौदा— — — — —
आगे महाराज फलानासित अहदनामा ग-यौं हाम्रा मुलुकमा परचक्रको
भय प-यो भन्या तिमिले फौज षजानाले मद्दत गर्नु. तिम्रो मुलुकमा परचक्र
भय प-यो भन्या हामिले फौज षजानाले मद्दत गर्नु. हाम्रा शत्रु तिम्रा
शत्रु हाम्रा मित्र तिम्रा मित्र भनि दुवै तरफबाट व्यवस्था राख्नु. यो
अहदनामा युग युग संम दुवैतरफबाट स्थिर राख्नु” ।

तर नेपालसरकारले आफ्नो दूतलाई बर्मासम्म पठाए पनि तथा
बर्मासरकारको इच्छासमेत भएर पनि नेपाल र बर्माको बीच द्वैत्यसम्बन्ध
स्थापित हुन सकेन । यसको एक जर्जस्त कारण थियो—अंग्रेजी
साम्राज्यवादी शक्ति । बृटिश कम्पनीसरकार यो कहिले पनि चाहन सक्तै-
नथ्यो कि—नेपालले बर्मासित सम्बन्ध जोडोस्, किनभने यसबाट उ आफू-
लाई खतरा सम्झन्थ्यो । यसर्थ त्यस शक्तिले दुवै राज्यमा षड्यन्त्र गर्ने
थात्थ्यो । र नेपालमा भीमसेन थापाको अन्त गराउनमा बृटिश शक्ति
सफल भयो ।

त्यसपछि बृटिश शक्तिसित शत्रुता मोली नेपालले बर्मासंग मित्रता
जोड्ने कुरै हरायो । भीमसेन थापापछिका मुख्तियार रंगनाथ गुरुङ्गले
परराष्ट्रनीति-सम्बन्धी कार्यमा अपना सहयोगी भीमसेन थापाको परंपरा-
लाई जोगाएर अंग्रेजको विरुद्ध एशियाका राज्यहरूलाई संगठित गर्ने
कोशिश त गरेका थिए, तर लार्ड आँकल्याण्ड तथा हॉग्सन जस्ता अंग्रेज
कूटनीतिज्ञहरूले महाराजाधिराज एवं महारानीलाई हातमा लिएका हुँदा,
सरकारभित्र नै षड्यन्त्र चलन थात्थ्यो र अन्तमा गुरुङ्गको मंत्रिमंडल अल्प
समयमै भंग भयो । तब उनका सारा योजना योजन मात्र भएर रहे ।
त्यसपछि बनेको शाह मंत्रिमंडल र पाँडे सरकारले त अंग्रेजको विरुद्ध
कुनै कारवाइ गर्ने विचारसम्म पनि गर्न सकेन । चौतरिया फत्यजंग शाहको
मुख्तियारी बेलासम्म आएर त नेपाल एक प्रकारले (बृटिश संरक्षण फौज-

बिनाको) संरक्षण—नीतिको जालझिन्न प-यो तथा अंग्रेजको शत्रुलाई
आफ्नो शत्रु मान्ने भयो । काबुल र बर्माको अंग्रेजसित पुनः खटपट पैदा
हुँदा, एशियाई-राष्ट्रको विरोधमा यसले अंग्रेजी शक्तिलाई फौजी सहायता
दिने वचन पनि दिन पुग्यो ।

XIV

जनरल भीमसेन थापाले आफ्नो परराष्ट्रनीतिसम्बन्धी कार्यको
सिलसिलामा उत्तरतिरका छिमेकी राष्ट्र—तिब्बत र चीनसित आफ्नो
सम्बन्धलाई दृढ़ तथा मैत्रीपूर्ण बनाएका थिए । अंग्रेजसितको युद्ध हुनुभन्दा
अगाडि उनले तिब्बतसितको सम्बन्धमा रहन गएको अस्पष्ट वातावरण-
लाई हटाई जुन राम्रो सम्बन्ध स्थापना गरेका थिए—त्यसलाई आफ्नो
अन्तकालसम्म पनि काममै गरिराखे । अनि संवत् १८७३ सालदेखिन्
सम्बन्ध रहन आएको अंग्रेज कम्पनीसरकारसित पनि उनले मैत्रीपूर्ण
सम्बन्ध कायम गरेका थिए । त्यस शक्तिलाई निष्कासित गर्ने उद्देश्यबाट
बीच-बीचमा गुप्त तवरसँग धेरै पटक कोशिश गरे तापनि बाह्यरूपमा
त्यससितको सम्बन्धमा पनि उनले कुनै दूषित वातावरण आउन दिएनन् ।

यसबाहेक, जनरल भीमसेन थापाले भारतका अरु देशी राज्य-
हरूसित पनि मित्रतापूर्ण सम्बन्ध राखेका थिए । त्यसमा पनि विशेषतः
पंजाबकेशरी रणजितसिंहसित उनको घनिष्ठ एवं व्यक्तिगत मित्रता
रहनगएको थियो ।

अंग्रेजसितको युद्धमा सहायता नदिईकन रणजितसिंहले नेपालप्रति
ठूलो धोका एवं असहयोग प्रदर्शन गरेका थिए नेपालको त्यत्रो विश्वास
र आस्थालाई ठुकराई बृहत् उद्देश्यलाई असफल हुन बाध्य गराएका
थिए । यसर्थ त्यस बखत नेपालमा पंजाबकेशरी रणजितसिंहलाई अंग्रेज-
समर्थक हुन् भन्ने धारणा राखिन्थ्यो । उनीप्रतिको धारणालाई तत्कालीन
नेपालले यस प्रकार व्यक्त गरेको थियो—“अंग्रेजले कसैलाई राख्न्या छैन
भनि राजा रणजितसिंह जान्दै थियो. लोभवस अंग्रेजले गराउँदा बस भै
गया तमार्स हे-या”^१ । तैपनि शिष्टाचारको नाताले जनरल भीमसेन

१. परिशिष्ट नं ३७ मा दिइएको छ ।

थापाले उनीसित बाँचुञ्जेल मित्रता कायम राखे उनीहरूको बीच पत्र, प्रतिनिधि तथा सौगातहरूको आदान-प्रदान हुन्थ्यो ।

भीमसेन थापाले रणजितसिंहलाई लेखेको पत्रको (मसौदाको) नक्कल यस प्रकार छ :—

“श्री जनरलबाट लाहुर रणजितसिंहलाई जान्या मसौदा—

उपान्त ताहाँ सरकारबाट रोकसद भै लेफटेन करबीर षट् आइपुगि. सर्कारका तबियतको र फौज् बन्दोबस्त गैरह सब कुराको वर्णन् वयान्. सर्कारमा जाहेर गर्दा, सर्कारमा हामीहरूलाई बहुतैबहुत खुसि हासिल भयो, यसपटक जाहाँ सर्कारलाई घोडाहरू समेतको तयारि थियो. बिना हुकुं ल्याउन सकेनन् भन्या कुरा लेफटेनले गन्या. येस् पटक बिना हुकुं ल्याउन सकेनन् तपनि. ताहा सर्कारबाट आयाकोकुरा जाँहा. सर्कारमा मन्जूर हुन्या छ. सर्कार सँगको दोस्ति प्रीतिगर्नाको. जाँहा सर्कारमा अघि देषि ठुलो चाहा रहन्थ्यो. अघि बडामहाराजा देषि पनि. दोस्ति प्रीति दोहरो चलिआयाको हो. दैवसंयोगले बीचमा केहीदिन संयोग परेन तापनि, अबउप्रांतलाई दुइ सर्कारकातर्फबाट-सरसौगात आउना जानालाई कौनै कुराको प्रतिबंधक् देषिदैन. दुइ सर्कारका दोस्ति प्रीतिका राहसँग दोहरो सरसौगात आउँदै जाँदै रहनु मुना-सिव देखिन्छ. औ गुजर्सि मार्फत मुन्सि देबिसिंह हस्ते मेरो तरफबाट सरकारलाई केहि तरतोफा र षत लेखिगयाको हो आजसंम पुगि जाहेर भयो हो. अपना अकलमंबी पराक्रमले तपाइलाई ईश्वरले अनुग्रह गरि. लोकमा यश किर्तिको पुषवी प्रख्यात गरायाको छ. अब उप्रांत पनि दिनपर दिन तरक्कि ईश्वर गन्यैछन्. रामी नेक षतृलाई पनि आपना कुशलक्षेम षत पत्रका आमदरफतले पुसी षातिरजमा राखनु चाहिन्छ ।”

जनरल भीमसेन थापा र पंजाबकेशरी रणजितसिंहको बीचमा यति गाढा मित्रता थियो कि—रणजितसिंह बाथको रोगले थला परेको बेला नेपालबाट उपचारका निम्ति वैद्य पठाइएको थियो । यिनै वैद्य एककृष्णले लाहोरमा गई त्यहाँबाट—मुख्तियारलाई आफूले गरेको उपचारको विवरण पठाउने गर्दथे । यसै पत्रमा उनले लाहोरमा रणजितसिंहसित भएको भलाकुशल एवं मैत्रीपूर्ण वार्ताविषयमा रिपोर्ट पठाएका थिए । साथै, रणजितसिंहले भीमसेन थापाप्रति व्यक्त गरेको

मन्तव्य बारे पनि लेखिपठाएका थिए । उनले लेखेका थिए,—“.....फेरि साहब (भीमसेन थापा) थापा को पनि दिनमा १।२ चोटि हमेस जिक्ति चलाउँदछन्, श्री ५ सर्कारको अवस्था छोटो छँदामा पनि बरोबर चलाया. और फिरगोहरसित पनि आपनु तलबार देखाइ पछि बहुतै दोस्तिगरि राख्याका छन्. तेस्तो संभार गरिदिन्या मानिस मेरो साथमा भया देषि अह एत्ति अमल गन्या थिजा भनि बारंवार भन्दछन्. साहबको अचाक्लि छातिरि गर्दा रह्याछन्”,^१—यसरी रणजितसिंहले पनि भीमसेन थापाको कदर गरेका थिए ।

यस प्रकार संवत् १८९४ सालको श्रावण महीनामा दरबारी षड्यन्त्रद्वारा आकस्मिक अवसान नहुञ्जेल—एकतीस वर्षको लामो शासन कालमा, जनरल भीमसेन थापाले शासन-व्यवस्था, फौजी प्रबन्ध एवं रचनात्मक कार्यहरू गर्नुको साथै परराष्ट्रनीतिलाई पनि सफलतापूर्वक संचालन गरेका थिए । परिस्थितिअनुसार कहिले युद्ध, कहिले शान्ति तथा मैत्रीपूर्ण ढंगबाट कार्य गरी उनले सारा संसारकै मानचित्रमा रातो रंग पोत्न हिडेका साम्राज्यवादी ब्रिटिश शक्तिको आक्रमणबाट नेपाललाई जोगाएर, नेपालको स्वतंत्रता एवं सार्वभौमिकताको रक्षा गरी आफ्नो राष्ट्रिय परंपरालाई कायम गर्नमा समर्थ हुन सके । यसरी नै भीमसेन थापा आफूलाई नेपालको एकमात्र योग्य एवं ईमानदार शासक बनाउनमा सफल भए । उनको ईमानदारी एवं योग्यताबाट प्रभावित भएर जंगबहादुरले एकचोटि लेखेका थिए,—“.....हामि बजिरहर मध्येमा ठूला बुद्धिमान बजिर भीमसेन थापा हुन् ।”^२ चन्द्रशमशेर जस्ता कूटनीतिज्ञ प्रधानमन्त्रीले समेत भन्नुपर्थ्यो—एउटा भीमसेन थापा नजन्मेको भए नेपाल उहिल्यै हिडिसकथ्यो ।”^३

निस्सन्देह ‘भीमसेन नेपाल थिए, नेपाल भीमसेन थियो ।’^४

१. पत्रमा उपर्युक्त उद्धृत अंश मात्रै आवश्यकीय भाग हुँदा संपूर्ण नक्कल दिएको छैन—लेखक ।

२. जंगबहादुरले बेलौतबाट लेखेको एक पत्रबाट ।

३. चन्द्रशमशेरले बराबर यसो भन्थे भनी भलाई मेरा पिताज्यू भन्नुहुन्थ्यो ।

४. P. Landon—Nepal-Vol-I-P 80

जनरल भीमसेन थापा

र

तत्कालीन नेपाल

तृतीय खण्ड

शासनव्यवस्था एवं सुधारकार्य

Administrative System and the reforms.

तृतीय खण्ड

शासनव्यवस्था एवं सुधारकार्य

I

आजसम्म प्रकाशित नेपालको इतिहासहरूमा—चाहे विदेशीले लेखेका होउन् वा नेपालीले, ती सबैमा जनरल भीमसेन थापालाई केवल युद्धकालीन प्रधानमंत्री (War-Prime-Minister) को रूपमा मात्र पेश गरिएको छ, तथा उनको परराष्ट्र-नीति—त्यो पनि ब्रिटिश भारतसितको अधूरो नीतिको मात्र विशेष चर्चा छ । अनि विदेशी (अंग्रेज) लेखकहरूको निम्ति यो कुरा केही हदसम्म स्वाभाविक एवं क्षम्य पनि थियो । हुन पनि सारा संसारमै साम्राज्य फैलाउन अगाडि बढेको ब्रिटिश साम्राज्यवादी-शक्तिले पहिलो मार सानो नेपालमै पाएको थियो । भारतीय राज्यहरू हडप्नका निम्ति लागू गरिएको लार्ड वेलेज्लीको संरक्षण-नीति (System of Protectorates) को पहिलो हार भीमसेन थापाकै नेपालमा भएको थियो । यसर्थ यो स्वाभाविक थियो कि—नेपालको इतिहास लेख्न थालेका अंग्रेज विद्वान्हरूको आँखामा भीमसेन थापाको फौजी व्यवस्था र विदेशी-नीति मात्र झुण्डिरह्यो ।

तर नेपाली इतिहासकारहरूले पनि विदेशीहरूले आँल्याएको भीमसेन थापाको वंदेशिक नीति, त्यो पनि ब्रिटिश भारतसितको अधूरो नीति, को मात्र चर्चा गरेर उनको शासनव्यवस्था र सुधारकार्यमाथि आँखा चिम्लिदिएका छन्, र यसरी नै नेपालको इतिहासको एक प्रमुख अध्यायलाई अधूरो छाडेका छन् ।

यो निःसन्देह छ कि भीमसेन थापाको विदेशनीति सफल विदेशनीति थियो, र आजसम्मको नेपालको स्वतंत्र अस्तित्व नै त्यसको ज्वलन्त उदाहरण हो । तर उनको शासनव्यवस्था र सुधारकार्यले पनि नेपालको विकास र प्रगति गर्नमा कम सहत्वपूर्ण स्थान प्राप्त गरेको छैन ।

भीमसेन थापाका कार्यहरूमध्ये सबभन्दा महत्वपूर्ण एवं प्रशंसनीय कार्य थियो,—दासत्वप्रथाको विरोध गर्नु। उनले मानवजातिको इतिहासमा कलंकस्वरूप खडा भएको दासत्वप्रथालाई मेट्ने सपना देखेका थिए—तथा यस दिशातिर मन्द चालले भए पनि पाइला सारिसकेका थिए।

समाजशास्त्र एवं इतिहासले यो कुरा स्पष्टसंग सामुन्ने राखिदिएको छ कि—आजको नेपाल र एक शताब्दीअगाडिको नेपालमा धेरै नै फरक छ। आजको युग अन्तर्राष्ट्रिय युग हो, जब कि उस वेला यस विचारधाराको रूपरेखासम्म पनि स्पष्ट छिचिएको थिएन। आजका हामी नेपालीहरू बीसौं शताब्दीको दिमागले सोच्दछौं, तथा कार्य गछौं त सय वर्षअगाडिका नेपालीहरू त्यस वेलाकै विचारधाराअनुसार सोच्तथे र गर्दथे। यसर्थ आजको कामगराइ र उस बखतको कामगराइमा युगीन अन्तर हुनु स्वाभाविक थियो। यही दृष्टिकोण हामी भीमसेन थापा र उनको कार्यप्रणालीमाथि लगाउन सक्तछौं।

उस वेलाको नेपालमा सबै काम देशव्यापी राष्ट्रिय दृष्टिकोणबाट सोचेर गर्ने चलन थिएन। विभिन्न जाति वा स्थानविशेषलाई लिएर कार्य गर्ने चलन थियो। यसको कारण यही थियो कि त्यस बखत समस्त देशमा लागू हुने कुनै राष्ट्रिय योजना थिएन, आँकडा थिएन। त्यस बखतको सरकार विकेन्द्रीकरणात्मक केन्द्रीयकरण (Decentralised centralisation) को आधारमा चल्दथ्यो।

समस्त राष्ट्रमा एकसाथ लागू गर्न कुनै राष्ट्रव्यापी योजनाको अभावको साथै, आँकडा पनि नभएको हुँदा, र सरकार पनि विकेन्द्रीकरणात्मक केन्द्रीकरणको सिद्धान्तको आधारमा—जातिविशेष र स्थानविशेषलाई ज्यादा महत्व दिएर संचालन गरिने भएकोले पनि—भीमसेन थापाले करियाप्रथालाई एकसाथ देशव्यापी तवरमा बन्द गरेनन् कि जातिविशेष र स्थानविशेषकै आधारमा प्रतिबन्ध लगाउँदै गए। यसको अर्को पनि कारण थियो,—राजनैतिक कारण,—र त्यो थियो,—सामन्ती विद्रोहको आशंका।

त्यस बखत कुनै यस्तो सामन्त थिएन—जसको घरमा दासदासी हुँदैनथे। अनि त्यस प्रथालाई हटाउनमा उनीहरू कट्टर विरोधी थिए। करीब सय वर्षपछि देवशमशेरले कास्की र लमजुंगबाट शुरू गरी करिया प्रथा बन्द गर्न खोज्दा त विप्लव उठेको थियो। अनि चन्द्रशमशेर जस्ता

शक्तिशाली प्रधानमंत्री—जसको समयमा उनीसिवाय अरु कुनै पनि सामन्त शक्तिशाली थिएनन्—ले दासत्वमोचन गर्दा पनि पूरा फौजी बन्दोबस्तका साथ गरेका थिए,^१ भने भीमसेन थापाले यसको आशंका लिनु अस्वाभाविक थिएन।

सबभन्दा पहिले भीमसेन थापाले व्याजमा कमारा-कमारी बनाई व्यापार गरी नाफा खाने व्यापारीवर्गमाथि हमला गरे। कमारा-कमारी बनाउने तरीकाहरूमध्ये सापटी दिई व्याजको सट्टा असामीका छोराछोरीलाई दास-दासीको रूपमा लिनु पनि एउटा तरीका थियो। सबभन्दा पहिले उनले यिनै व्यापारीवर्गको यस तरीकामाथि धावा बोले। त्यो पनि समस्त व्यापारीहरूमाथि एकै चोटि होइन—विभिन्न स्थान र जातिमा विभिन्न पटक। यसका निम्ति उनले संवत् १८८७ सालमा गराएको लाल-मोहरको नक्कल यस प्रकार छः—

“श्री मन्महाराजाधिराज कस्यरुक्का— — — —

आगे सात गाउँका सब दनुवार साहुप्रति तिमिहरूले प्रजालाई धान रीन दिंदै दोवरिया तेवरियो भंदै प्रजालाई छेक थुन गर्दै प्रजाका छोरा छोरीलाई बाँधा^२ पनि लिन्छौ सकस गरी तेल-मोल^३ गरी कमारा कमारी तुल्याउँदा रह्याछौ तस्कारण प्रजाछेउ जस जसछेउ रीन दियाको छ सो रुपैयाको व्याज कसैले लिन पावदैन साउसाउ मात्र लेउ व्याज लिनु छैन थिचो मिचो गरि बाँधा लिन्या तेलहाली ह्यासी कमारा कमारी तुल्याउनालाई डंडाइ पाउला भनि संवत् १८३० सालमा ज्यूज्यू बाज्याबाट मोहर गरिबक्सनु भयाको रह्याछ सो वमोजिम अव उप्रान्त पनि थामि वक्स्यौं इति संवत् १८८७ साल मिति कार्तिक वदि ८ रोज १ शुभम्”—

यो थियो भीमसेन थापाको दासत्व प्रथाविरोधी कदम। हुन त यसमा उनले एक ठाउँका व्यापारीहरूमा मात्र रोक लगाएका थिए, अर्थात् सात गाउँमा मात्र करिया-व्यापारप्रति प्रतिबन्ध लगाएका थिए, तर पनि यो कम महत्वपूर्ण कार्य होइन। यसबाट उनले करियाप्रथा हटाउनुपर्छ, भनी महसूस गरेका थिए भन्ने थाहा हुन्छ। अनि व्यापारीवर्गबाट शुरू गरेकोमा भीमसेन थापाले आफ्नो तीक्ष्ण बुद्धिबाट काम लिएका छन्।

१. हेरियोस्—‘शारदा’ मासिकपत्र २०१२ वैशाख-अंकमा, लेखकको भीमसेन थापा र दासत्वप्रथा—निबन्ध।

२. बन्धक लिनु।

३. करिया बनाउने तरीका वा प्रचलन।

उनीहरूले यस प्रथालाई केवल नाफाको रूपमा मात्र अपनाएका थिए, न कि सामन्तहरूले जस्तै आन र शानको रूपमा । तसर्थ यी वर्गबाट विप्लव उठ्ला भन्ने शंका कमै थियो ।

भीमसेन थापालाई यो प्रेरणा—श्री ५ पृथ्वीनारायण शाहबाट प्राप्त भएको थियो भन्ने कुरा उक्त लालमोहरको पंक्तिबाट स्पष्ट हुन-आएको छ । यसबाट श्री ५ पृथ्वीनारायण शाहले संवत् १८३० सालमा नै मानव-जातिको साथमा कलंकस्वरूप रहेको यस घृणित प्रथाको विरोध गरिसकेका थिए भन्ने स्पष्ट हुन्छ । तर आजसम्म कुनै पनि इतिहासकारबाट यस महान्तम कार्य, जुन मानव-जातिको पहिलो गौरव थियो,— यसको कतै कहीं पनि चर्चा गरेको देखिएन । पृथ्वीनारायण शाहको करियाप्रथाविरोधी यस कदम अवश्य पनि उनको विजयकार्यभन्दा ज्यादै प्रशंसनीय एवं महत्वपूर्ण कार्य थियो ।

पृथ्वीनारायण शाहको यस सत्प्रयासलाई जनरल भीमसेन थापाले अझ साकार तथा विशाल रूप दिए । अझ उनी यत्तिमै मात्र सन्तुष्ट थिएनन्—व्याजमा छोराछोरी बन्धक लिनु वा दिनु गर्ने प्रचलनलाई रोकेर मात्र समस्या सुत्तिसकेको थिएन । यो त शुरुआत मात्र थियो ।

यसपछिको उनको अर्को कदम—अझ छँदिलो तथा महत्वपूर्ण थियो । यसपल्ट उनले त्यस बखतको करियाप्रथासम्बन्धी सामन्ती विचार-धारा एवं मनोवृत्तिमाथि पनि धावा बोले । त्यस बखत सामन्तहरू दास-दासीलाई मानिसको दर्जामा लिन पनि आफ्नो बेइज्जती ठान्दथे । त्यसैले, यिनीहरूलाई कानूनतः कुनै प्रकारको सुविधा प्रदान गर्नु—त्यस बखतको विचारधारा एवं मनोवृत्तिको बिलकुल खिलाफ थियो । अझ, यी कमारा-कमारीलाई कुनै प्रकारको कानूनी अधिकार प्रदान गर्नु सामन्तहरूका निम्ति मानहानिको कुरा थियो । यो मनोवृत्ति र धारणा केवल नेपालमा मात्र होइन कि बेलायतमा पनि थियो ।

यस प्रकारको विचारधारा एवं मनोवृत्तिले गहिरो जग हालेको त्यस जमानामा पनि भीमसेन थापाले “.....कमारा कमारीलाई अधिदेखि नमाग्याको सेर्मा साउन्दा फाउ गेह्र रकम माफ गरिवकस्यौं.....” भन्ने लालमोहर स्वीकृत गराई उक्त धारणालाई चुनौती दिएका थिए । अधिदेखि नलागेको रकम माफ गर्नुपर्ने केही जरूरत थिएन । यसको अर्थ,—अधिदेखि

१. भरखलामका जनताको नाममा यिति-बन्दोबस्तका निम्ति भएको लालमोहर-बाट—जसको संपूर्ण व्यहोरा तलका प्रसंगमा दिइएको छ ।

नलागेको रकम पछि जबर्जस्ती लादिएको थियो, र त्यही नै अवैध घोषित गरिएको हो । यस लालमोहरको महत्व पनि यसमा छ—ती कमारा-कमारीहरू, जो त्यस बखतमा कुनै किसिमको कानूनी अधिकार वा सुविधाबाट वंचित थिए—तिनीहरूलाई कानूनी अधिकार र सुविधा प्रदान गर्ने प्रयत्न यसबाट गरिएको छ । उनीहरूमाथि जबर्जस्ती लादिएका रकमहरू कानूनी ढंगबाट माफ गरी सरकारी तहबाट सहानुभूति र सद्भावना प्रकट गरिएको छ, जुन त्यस बखतको सामन्ती मनोवृत्ति र धारणाको बिलकुल विपरीत थियो । यस लालमोहरबाट ती दासदासीहरूलाई पनि सहानुभूति दर्शाई सुविधा र अधिकार प्रदान गरी, अरूसरह यिनीहरू पनि ‘मानिस’ हुन् भन्ने साबित गर्न खोजिएको हो र यही नै सामन्ती विचारधारालाई चुनौती थियो । साथै जिन्दगीभर युगयुगदेखिन् हीनताबोध (Inferiority Complex) को भावनाद्वारा थिचिएका पिसिएका दास-दासीहरूमा जोश र प्रोत्साहन तथा अहंभावना पंदा गराउन पनि प्रेरणा दिइएको हो !—यही नै अति महत्वको कुरा थियो ।

यो थियो—संवत् १८८७ साल चैत्र सुदि ५ रोज ५ का दिन भएको लालमोहर ।

यस किसिमले कमारा-कमारीलाई कानूनतः सुविधा एवं अधिकार प्रदान गर्नमा तथा आंशिकरूपमा भए पनि करिया-व्यापार (Slave Trade) लाई गैरकानूनी घोषित गरी करियाप्रथाको सिद्धान्ततः विरोध दर्शाउनमा नेपाल पनि बेलायतभन्दा कुनै हालतमा पछाडि परेको थिएन; अझ अगाडि नै थियो । जब विलबरफोर्स (Wilberforce) करियाप्रथाको विरोधमा जनमत तयार पार्नका निम्ति इंगल्याण्डका सडकमा चिच्याउँदै हिंडेका थिए, पार्लियामेन्टमा समर्थनका निम्ति घाँटी सुकाउँदै थिए, तथा पिट जस्ता प्रधानमन्त्रीले पनि आँट्न सकेका थिएनन्, त्यसै बखतमा, अझ त्योभन्दा पनि अगाडि नेपालले आंशिकरूपमा भए पनि सरकारी तहबाट कानूनी ढंगले करिया व्यापारलाई अवैध घोषित गरिसकेको थियो, करियाप्रथाविरोधी सिद्धान्तलाई मान्यता दिइसकेको थियो ।^१ यस प्रकार नेपालको यो कार्य—पृथ्वीनारायण शाह र भीमसेन थापाको देन—संसारको इतिहासमा, अझ मानवजातिको इतिहासमा पहिलो देन थियो ।

१. बेलायतमा सन् १७७३ (तदनुसार सं. १८५०) मा ‘करिया—व्यापार (Slave Trade) अवैध भएको थियो, तर नेपालमा संवत् १८३० (तदनुसार सन् १७७३) मै यस दिशातिर पाइला चालिसकिएको थियो ।

अपराधीलाई गरिने सजायको विषयमा पनि केन्द्रीय सरकारसित सोधी आदेश पाएबमोजिम गर्नुपर्दथ्यो । तैपनि त्यस बखत उठाइएका कदमहरू, अर्थात् सुधारसम्बन्धी कार्यहरू—सबै राष्ट्रको प्रगति, आजादी र सुव्यवस्थालाई ध्यान राखेर उठाइएका थिए भनी भन्न सकिन्छ ।

त्यस बखतको नेपाल प्रजातान्त्रिक नेपाल थिएन, न भीमसेन थापा नै प्रजातन्त्रवादी थिए । अनि प्रजातान्त्रिक विचारधाराको गुंजाइश पनि थिएन । जनताको इच्छा, वा जनमत भन्ने कुरा त्यस बेला स्पष्ट भैसकेको थिएन । राज्यमा जे जति कार्य हुन्थे—ती सबै माथिबाट लादिइन्थे, यसकारण कि त्यस बखतको राजनैतिक दृष्टिकोण नै त्यही थियो । तर भीमसेन थापाको समयमा एउटा विशेषता थियो । त्यस बखत (र केही समयपछिसम्म पनि) जे जति थितिरीति, बरबन्दोबस्तको व्यवस्था र सुधारका निम्ति गरिएका लालमोहरहरू थिए—ती सबैमा ज्यादा त माथिबाट जबर्जस्ती लादिएका भन्ने देखिन्न कि जनताकै माग र इच्छानुसार गरिएको भन्ने भावना देखिन्छ ।

माथि उल्लिखित करियाप्रथाविरोधी कार्यबाहेक भीमसेन थापाको मुक्तियारीकालमा देशका विभिन्न स्थान, जिल्ला, वा जातिको व्यवस्था र सुधारका निम्ति पनि कार्यहरू भएका थिए । श्री ५ पृथ्वीनारायण शाहले आजैका राज्यहरूमा त्यस बखतसम्म साम्ररी सुव्यवस्था भैसकेको थिएन । पृथ्वीनारायण शाहदेखि रणबहादुर शाहसम्मको समय—ज्यादा त राज्यविस्तार, चीन-तिब्बतसितको युद्ध, एवं दरबारी षड्यन्त्र र आपसी कलहमा बित्यो,—जसबाट जितिएका राज्यहरूमा साम्रो व्यवस्था स्थापना गर्न सकिएको थिएन र सबै टूटफूट अवस्थामै थिए । केही प्रबन्ध बहादुर शाहको समयमा भएको थियो, तर पनि उनलाई चीन जस्तो विशाल साम्राज्यसितको युद्धमा र त्यसपछि दरबारी षड्यन्त्रतिर ज्यादा लाग्नुपरेको हुँदा—यसतर्फ उनले ज्यादा ध्यान दिन सकेका थिएनन् । भीमसेन थापाको मुक्तियारीकालमा देशको व्यवस्थाप्रति विशेष ध्यान दिइन् थालियो । त्यसो त उनको पालामा मात्र राज्य-विस्तारको कार्य एवं युद्ध नभएको होइन, कि अंग्रेजी-शक्तिसित पनि नेपालले लड्नुपरेको थियो । तर पनि धेरै वर्ष युद्धमा फँसिरहनु नपरेको हुँदा र उनको समय पनि ३१ वर्ष लामो हुँदा उनले देशका अरू विषयतिर पनि ध्यान दिन सके ।

पश्चिम अछाम राज्यमा रहेको अव्यवस्थित स्थितिलाई हटाउन

तथा त्यहाँ साम्रो प्रबन्ध स्थापना गर्न भीमसेन थापाले कदम उठाए । त्यसका निम्ति भएको लालमोहरको नक्कल यस प्रकार छ—

“श्रीमन्महाराजाधिराज कस्यरुक्का

आगे भरअछाम मुलुकका चारवर्न छत्तिसै जातके हाम्रो यितिविति केही भएन थितीविती पाउदा हुँ भनी हाम्राहजूरमा विन्तो गर्न आउँदा तप्सील बमोजिमको थिती वन्देज बाँधी बक्स्यौं आफ्ना पातिजर्मासित यितिविति जानी चलन गर — — — — —

तप्सील

भरअछामका छुत अछुत कमारा कमारीलाई अधिदेषि नलाग्याको सेर्मा साउन्दा फागु गँह रकम माफ गरि बक्स्यौं — — — — —
भरअछामका दमाईलाई अघि सेर्मा लाग्बो रहेछ अरु मुलुकमा सेर्मा लाग्दो रहेनछ ७८ सालको जाँचकीले छाडिदियाको फेरी ७९ सालमा सेर्मा लागेछ अब उप्रान्त पनी अरु मुलुकका सरह बमोजिम सेर्मा माफगरि बक्स्यौं —
अछामका अमलमा वाजको थलाथापी पारी चल्पा, आदिको रुपैया ५. कुर्चाको रुपैया २॥ जुर्चा चल्पाको रुपैया २॥ कुर्चाजुर्चाको रुपैया ? वा दस्तुर अमालीलाई दी अन्नेत्र किन्नु बेच्नु भन्त्या थितिको मोहर ६४ सालमा भयाकोरहेछ तेही मोहरबमोजिम वाजको थिती थामी बक्स्यौं —
भरअछाममा जागीर पर्न्या जागीरदारले आफ्ना जागीरका धान मोहीका घर भकारीमा छंदाछंदै रुपैया दिनु पर्छ भनी मोहीलाई सकस नगर्नु आफ्नाधान अरु गाहाकोलाइ बेची रुपैया उठाइ लैजानु जसले धान भकारी छंदै मोहीलाई सकसगर्ला तसलाई भरी डण्ड सासना होला — — —
जागीरका धानवोकि मुहुडा पुन्याउनु टलिस धानचावल नबोक्नु कसैले मुजुरी दिया आफ्ना पुसीराजीले बोक्नु मुजुरी नदी जबर्जस्ती गरी जो धान चामल वोकावला तसलाई भारी दंड सासना होला — — —
अमाली भैजान्यालाइ अधिदेषी दुदधान भनी गाईदिदा रह्याछौ अबउप्रान्त कसै अमालीलाई दुदधान भनी गाई नदीनु जो अमालीले दुदधान भनी लैजाला जो प्रजा देला तेसलाई दण्ड सासना होला — — —
भरअछामका प्रजाहरूले हाम्राहजूरबाट मुहुडा जान्या जंगीषर्षजाना र घाइता हाम्राहजूरमा आउन्त्याभारी बाहेक अरु. गुरुप्रोहीत चौतरिया काजी सर्दार सुग्वा सुवेदार जमादार जागीरदार अमाली गैरह कसैका भारी

नबोक्नु आफ्ना पुसीराजीले मुजुराली बोक्नु भन्थ्यो बन्धेज बाँधि बक्थ्यो जबरजस्ती गरी जो भारी बोकाउला जसअमालीले ज्यालावापतका रुपैया लेला तसका जीयधनमा पर्ला इति सम्बत् १८८७ साल मिति चैत्र सुदी ५ रोज ५ शुभम्—

अछामका जनताको स्थिति सुधार्न गरिएको यस लालमोहरलाई अप्रगतिशील मान्न सकिन्न। यस लालमोहरबाट जनरल भीमसेन थापाले त्यस ठाउँमा राम्रो व्यवस्था कायम गर्ने प्रयास गरेको स्पष्ट थाहा हुन्छ। छूत, अछूत, दास-दासीहरूमाथि सामन्तहरूले जबरजस्ती लादेका रकमहरू माफ गरी उनीहरूलाई कानूनतः हक प्रदान गर्नु, तथा सरकारी तहबाट सहानुभुति प्रकट गर्नु—कम महत्वपूर्ण कुरा थिएन।^१

संवत् २००७ सालबाटको प्रजातांत्रिक नेपालको सुधारसंबन्धी कार्यमा सबभन्दा महत्वपूर्ण कार्य थियो—झाराप्रथा, बेठ बेगारी बन्द गर्नु। यसको अर्थ थियो कसैले कसैलाई बिनाज्याला सित्तै काम गराउन नपाउनु। यस प्रकारको झारा—रकम सामन्ती व्यवस्थाको देन थियो। प्रत्येक सामन्त जमीन्दार एवं ठालूहरू जनतालाई सित्तै काम लगाउँदथे जसलाई उनीहरू आफ्नो जन्मसिद्ध अधिकार ठान्दथे।

तर उपयुक्त लालमोहरबाट केवल सरकारी र राजाका निजी कार्य, एवं युद्धमा घाइते बोक्ने, आदि राष्ट्रिय कार्यमा सिवाय, अरु काजी, चौतरिया, सर्दार, गुरुपुरोहित, जमीदार—कोही कसैले पनि निजी भारी सित्तैमा बोकाउन अवैध घोषित गरियो तथा ज्यालामा मात्र काम लगाउन पाइने गराइयो। यस प्रकार ज्यालादार मजदूर जनताले आफ्नो परिश्रमको पारिश्रमिक पाउन थाल्यो।

भीमसेन थापा सरकारी कर्मचारीहरूले घूस लेलान् भन्ने कुरामा पनि सचेत थिए भन्ने यसै लालमोहरको छैटौँ दफामा उल्लिखित कुराबाट स्पष्ट हुन्छ। त्यस बखत (अझ आजभोलि पनि) जिल्ला गौडामा हाकिम वा अरु कुनै पदमा (अर्थात् अमाली भैं) जाने सरकारी कर्मचारीलाई जुन व्यक्तिले दूध खानका निम्ति गाई दिन सक्थ्यो, वा पानसुपारी चढाउन सक्थ्यो—त्यही व्यक्ति अधिकारप्राप्त व्यक्तिको विशेष कृपापात्र हुन्छ तथा गाउँ जिल्लामा उसको अन्याय र अत्याचार बढ्न थाल्दछ। यो प्रथा घूसको प्राथमिक अवस्था हो, तथा यसैबाट घूसखोरीलाई प्रोत्साहन मिल्दछ, र राज्यमा भ्रष्टाचार बढी अन्याय बढ्न थाल्दछ। यही कुरा महसूस गरी

१. हेरियोस्—यसै पुस्तकक पृष्ठ १८६ मा।

भीमसेन थापाले घूसखोरीको यस प्राथमिकरूप—अधिकारप्राप्त व्यक्तिलाई दूध खान गाई चढाउनु—लाई अवैध घोषित गरिदिए, र यसरी नै राष्ट्रका कर्मचारीमा भ्रष्टाचार बढ्न नपावस् भन्ने विचारले उनले घूसप्रथाविरोधी कदम उठाएका थिए।

यस लालमोहरको अर्को विशेषता—उनले किसान मोहीमाथि पनि विशेष ध्यान दिएका थिए। वेला र बखतअनुसार जग्गा भर्ना पाएका जागीरदार तल्सीङ्हरूले किसान-मोहीलाई पिर्न नपाउन् भन्ने हेतुले नियम बनाइदिए। उस बखत रुपियाँभन्दा अनाज सस्तो थियो। त्यसैले मोही र तल्सीङ्को झगडा यसैमा हुन्थ्यो कि—तल्सीङ् सकेसम्म धानको सट्टा रुपियाँ असूल गर्न चाहन्थ्यो, जब कि मोही-किसानहरू धानै बुझाउनमा कटिबद्ध रहन्थे।^१ यसका निम्ति तल्सीङ्ले अनेक उपायद्वारा किसानलाई दुःख सासना गरेर पनि रुपियाँ नै असूल गर्ने प्रयास गर्दथे। तर भीमसेन थापालाई यो सह्य भएन। उनले यस प्रकारको लालमोहर गराई नियम बनाएर यो स्पष्टसंग किटिदिए कि—तल्सीङ्ले आफ्नो मोहीको घरमा धान रहेसम्म, अर्थात् मोही धान बुझाउन राजी भएसम्म—रुपियाँ चाहिन्छ भन्न पाउँदैन। यदि आफूलाई रुपियाँको जरूरत भएमा साहगाहाको खोज्ने काम तल्सीङ्कै हुनेछ न कि मोही-किसानको। यस प्रकार उनले किसान मोहीलाई तल्सीङ्को सासनाबाट मुक्त गरिदिए।

बाज पक्कर निर्वाह गर्ने पेशा भएका व्यक्तिहरूलाई स्थानीय अधिकार-प्राप्त व्यक्ति वा अमालीहरूले दुःख दिन नपाउन्, अर्थात् ज्यादा महसूल मागी तंगी गर्न नपाउन् भनी उनले विभिन्न जातका बाजका निम्ति विभिन्न प्रकारको रकम ठेकी दस्तूरको प्रबन्ध गराए। यसबाट उक्त पेशावालहरूलाई सरकारी व्यक्तिले तंगी गर्न नपाउने भैं उनीहरूको काममा प्रोत्साहन मिल्ने भयो, तथा विभिन्न जातका बाजमा विभिन्न रकमको दस्तूर ठेकिदिनाले एक प्रकारको भन्सार (Custom) व्यवस्थाको शुरु (Introduce) हुन गयो, र यसबाट पनि त्यस बखतको प्रचलित आय व्यवस्थामा परिवर्तन आउने भई सरकारी आयमा वृद्धि हुन गयो।

यस्तै थिति—बन्देजविषयको लालमोहर संवत् १८८६ सालमा पनि भैराखेको पाइन्छ। यसमा करणी मुद्दामा सजाय गरिने दण्ड ठेकिएको छ।

१. तर अचेल यसको ठीक उल्टो छ। मोही धानको सट्टा रुपियाँ दिन खोज्छ, जब कि तल्सीङ्हरू धानै असूल गर्नमा जोड गर्छन्। उस बखतको आर्थिक व्यवस्था र आजको आर्थिक व्यवस्थामा यति फरक छ।

सार्थ चासलको दरको विषयमा पनि यस प्रकार लेखिएको छ—‘हिउँद वर्षा बाह्रैमास रुपैया १ को चासल पाथी न भन्दा बढ्ता नलिनु घटी पनि नलिनु ।’ अनि बजारमा विभिन्न प्रकारका मानापाथी रहेमा बजार गोलमाल हुने हुनाले—‘एक पाथी मानाले मात्र भन्नु अरु पाथीले नभन्नु’ भनी माना पाथीको समताको प्रबन्ध गरिएको छ ।

यही मानापाथीमा समता नहुनाले गोलमाल भयो, अमाली, द्वारे आदि शक्तिशाली व्यक्तिहरूले आफ्नो मनपरेको मानापाथीबाट भरेर लिने दिने गर्दा साह्रै मर्का पर्‍यो, दुःख भयो, भनी साँखुका जनताले सरकार-छेउ अपील गर्दा, त्यस ठाउँमा मानापाथीको बन्दोबस्तका निम्ति सरकारले ‘२ मानाको १ कुरवा’ हुनेसमान माना पाथीको व्यवहारबाट कार्य चलाउनुपर्छ भन्ने नियम बाँधी व्यवस्था मिलाएको थियो ।

यसरी भीमसेन थापाले राज्यभर मानापाथीको विषयमा रहन गएको विषयमा सुधारवादी कदम उठाएबाट—राज्यभर मानापाथीको हिसाब एउटै हुन गयो र मानिसहरूको कारोबार एवं व्यवहारमा सुविधा रहन गयो ।

यस्तै व्यवसायीहरूको कारोबार एवं व्यवसायको सुविधा र समताका निम्ति जनरल भीमसेन थापाले व्याज (Interest) को एउटा नीति-निर्धारण गरी चलाए । यस व्याजसम्बन्धी प्रचलनमा गोर्खाका राजा राम शाह, एवं काठमाडौँका राजा जयस्थिति मल्लहरूले पनि कदम उठाएका थिए, तापनि यसको प्रचलन संपूर्ण राज्यभर लागू भैसकेको थिएन । भीमसेन थापाले यससंबन्धी एउटा नीति बनाई—नगदीमा दश प्रतिशत र जिन्सीमा पच्चीस प्रतिशत व्याज लिन पाउने गरी चलाए । त्यसका निम्ति भैराखेको लालमोहरको नक्कल यस प्रकार छः—

“स्वस्ति श्री मन्महाराजाधिराज कस्य रुक्का — — —
आगे (काली) पूर्व मेची पश्चिमका चारवर्ग छत्तिसै जातका घरमा साहु रोनिका घरमा लीन दिन गर्दा साहुले पटना मोहर^१ पैसा नगद रूपयाको दसवत व्याज र अंनको सवाइ व्याज लिनु विनु बढ्ता कसैले नलिनु नदिनु भन्दा वंदेजको थोती गरी वकस्यौ—जसले यो वंदेज नाघी व्याज बढ्ता ली लीन दीन गर्ला त्यसलाई भारी डंड सासनाहोला इति संवत् १८९२ साल सिति पौष वदी १ रोज १ शुभम् — — —” ।

१. भारतीय रुपिया ।

आजसम्म पनि नेपालमा व्याजमा यही नीति लागू भएको छ, र सरकारी स्तरमा यही नीति—अर्थात् नगदीमा दश प्रतिशत र जिन्सी धान चासल आदिमा पच्चीस प्रतिशत व्याज लिने—लाई मान्यता दिइएको छ । हालै वर्तमान श्री ५ बाट (प्रत्यक्ष)-शासनको समयमा भएको भूमि-सुधारसंबन्धी घोषणामा पनि यही ‘दशौँद र सवाइ’ को प्रचलनलाई नै स्वीकार गरिएको छ । यस ‘व्याज’ संबन्धी नीतिको देनबाट आजसम्म पनि नेपाल ऋणी छ ।

III

नेपालका विभिन्न जातिमध्ये काठमाडौँ उपत्यकाका प्रमुख निवासी नेवारजातिको आफ्नै ढंगको सामाजिक थिति छ । पहिलेदेखि चलि-आएको यस चलनमा सामयिक सुधारको अभावले गर्दा यी रीतिरिवाज ज्यादै क्लिष्ट अबस्थामा रहन गएको थियो । मर्दा पर्दा—यस्तै बेला बखत-मा निम्नमध्यमवर्गका परिवारका निम्ति त्यो सामाजिक रीतिरिवाज झंझट एवं भारस्वरूप पनि रहन गएको थियो, र कहिलेकाहीँ यो अत्यावश्यक मानिएको चलन प्रथाले कसैको महान् क्षति पनि गर्दथ्यो । यसो हुँदा यसमा सुधारको आवश्यकता रहन गयो । यसै आवश्यकतालाई महसूस गरी जनरल भीमसेन थापाको सरकारले यस प्रचलनमा सुधारवादी कदम उठायो । यदि यसरी प्रतिदिन भारस्वरूप रहन गएको रीतिरिवाजको भडकिलोपनलाई कानूनन् नियन्त्रण राख्नमा सरकारले कदम नउठाए यसबाट धेरै निम्नमध्यमवर्गका व्यक्तिलाई समाजमा अडन मुश्किल बनाइ-दिन्थ्यो । अनि उक्त अत्यावश्यक ठहरिएको रीतिरिवाज चलन—प्रथाको अन्तर्गत मर्दा पर्दा दस्तूर लिने व्यक्तिहरूले पनि मनपरी किसिमसंग दस्तूर माग्न थाले । यदि धनी परिवार हेरी पक्षपात गरी अरूकहाँ गैँदिएन वा विलम्ब गरियो भने गरीब व्यक्ति र परिवारले साह्रै नै मुश्किल सहनु-पर्थ्यो । यसकारण पनि, यिनीहरूको दस्तूर ज्यालामा पनि सरकारी नियन्त्रण एवं दर रहनु अति जरूरी थियो ।

संवत् १८८८ साल पौष वदि १० रोज ५ का दिन एउटा लाल-

१. उपत्यकाबाहिर पनि यो जाति रहेको पाइन्छ, जो कि काठमाडौँ उपत्यकाबाटै छितरेर गएका हुन् ।

मोहर^१ स्वीकृत गराएर जनरल भीमसेन थापाले नेवारजातिको प्रचलनमा—जन्मेदेखिन् नमरेसम्म गर्नुपर्ने क्रियाकार्यको हरएक बुँदामा सुधारवादी कदम चलाए, तथा ती सबमा खर्च गर्न वा भोज भतेर दिन निम्नतम दरमा नियम बाँधिदिए। साथै दस्तूरी माग्ने व्यक्तिहरूका निम्ति पनि यस कार्यमा यतिसम्म ज्याला वा दस्तूर नगद जिन्सीको रूपमा पाउन सक्छन् भन्ने किटी कानूनन् नियम बनाइदिए।

यस प्रकारको लालमोहर गराएर जनरल भीमसेन थापाले काठमाडौं उपत्यकाका प्रमुख जाति—नेवारहरूको सामाजिक रीतिरिवाज र प्रचलनमा सुधारवादी रूप अपनाए। सरकारले गरेको यस लालमोहरबाट निम्नवर्गका परिवारमाथि रहन गएको रीतिथितिको भङ्किलोपनको भार हल्का हुन गयो, तथा सरकारी नियममा किटिएको निम्नतम दरमा आफ्नु कार्य गर्न सकिने भयो र सस्तो इज्जतका निम्ति तसिरहनपुरेन। साथै उक्त लालमोहरबाट—सर्दा पर्दा नगरी नहुने रकमका ठेकेदारहरूको सासनाबाट पनि त्राण पाइयो। यसभन्दा अघि यी ठेकेदारहरू—कसाही, नाउ, पुल-पुल, गोंठ, पुरोहित आदिले मौका हेरी मनपरी किसिमबाट ज्यादा रकमको माग गरी असूल गर्दथे, र उनीहरूको भनाइअनुसार ज्यादा रकम दिन नसक्ने वा दिन नचाहने परिवारकहाँ कुनै काम पऱ्यो भने यी ठेकेदारहरूले या त जाँदै नगर्दिई या ढीलो गई ठूलो सर्का पारिदिन्थे। अनि यिनीहरूलाई सजायका निम्ति कुनै कानूनी बाटो पनि खुला थिएन, र यिनीहरूको पजनी पनि हुन सक्दैनथ्यो। तर भीमसेन थापाको मुक्ति-यारी-कालमा भएको उक्त लालमोहरबाट यी ठेकेदारहरूले पाउने अत्यावश्यक रकमको दर ठेकिदिएको हुँदा तथा त्यसलाई उल्लंघन गरेमा सजाय एवं पजनीसम्म पनि हुने त्रास देखाइएको हुँदा यिनीहरूबाट धर्म र परंपराको आडमा लाडिन गएको अनावश्यक बोझबाट जनताले मुक्ति पायो। भीमसेन थापाको यस सुधारको अनुसरण गरी जुद्धशमशेरले पनि उक्त विषयमा सुधार गरी रीतिरिवाजको 'सवाल' बनाइदिएका थिए।

भीमसेन थापाले प्रचलित रीतिरिवाजमा सुगमता मात्र हैन कि सुधार पनि गर्न चाहे। धर्मको आडमा चलेको सामाजिक प्रचलनमा परिवर्तन ल्याउनु सजिलो कुरा थिएन, तथा त्यसका निम्ति धर्मकै दुहाइ माग्नु जरूरत थियो। सनातनता, धर्म, एवं जाति-पातिमा अति कट्टर

१. लालमोहरको नक्कल परिशिष्ट नं. -३६ मा.

नेपालमा जात र धर्मकै कारण रणबहादुर शाहको हत्या हुन गएको उनले आफ्नै आँखाले देखेका थिए। त्यसो हुँदा यस जात-पात आदिको प्रचलनमा भीमसेन थापाले कुनै ठोस कदम उठाउन सकेनन्। उनले यस प्रयालाई मान्यपऱ्यो।

तर पनि सनातनताको आडमा चलेको भए पनि त्यस बेलासम्म प्रचलित रहेको भाउज्यू व्यहोर्ने प्रचलनलाई भने रोक लगाउन उनले चाहे। यो काम उठाउँदा पनि उनलाई धर्मकै दुहाइ माग्नुपरेको थियो। त्यस बखतसम्म नेपालका सबैजसो जातमा—चार वर्ण छत्तीस जातमा भाउज्यू व्यहोर्ने रीत चलेकै थियो र यसलाई बन्द गर्नका निम्ति उनले एउटा लालमोहर गराए। यसको नक्कल यस प्रकार छः—

“श्री मन्महाराजाधिराज कस्य रुक्का — — —
आगे हाभ्रा मुलुकका चारवर्ण छत्तिसजात गैऱह प्रति विवाहिता साक्षात् भाउज्यूसंग वीराउ गर्न यो कुरा ठूलोपाप रहेछ आजसम जो जति भयो सो भैगयो जंगला मुलुक हुनाले जातको तजविज गर्नु पर्दा हाल किराती लिबु लाप्च्या र जुम्लीहरू वाहिक राषी आजदेखी उप्रान्त जानाजानी कसंले साक्षात् भाउज्यू विराउ नगर्नु भन्थ्यो थोति बन्धेज बाँधि वक्स्यौ यो थिती बमोजिम वंदेजमा जो रहदैँन तसलाई जात अनुसार तप्सील बमोजिमको सासना होला — — —

तप्सील

उपाध्या ब्राह्मणहरूले जानाजानी भाउज्यू वीराउ गऱ्यो भन्थ्यो जातपतीत गरी मुडी देश निकाला गर्नु — — —
गोर्खा भाइ क्षत्रिय जातहरूले जानाजानी भाउज्यू वीराउ गऱ्यो भन्थ्यो जात पतीत गरी देस निकाला गर्नु — — —
अरु क्षत्रीय रजपुत जातहरूले जानाजानी भाउज्यू वीराउ गऱ्यो भन्थ्यो लिंग काट्नु — — —
संन्यासीहरूले जानाजानी भाउज्यू विराउ गऱ्यो जात पतीत गरी मुडी देश निकाला गर्नु — — —
यस जातहरूले जानाजानी भाउज्यू विराउ गऱ्यो भन्थ्यो लिंग काट्नु —
वैश्य जातहरूले जानाजानी भाउज्यू विराउ गऱ्यो भन्थ्यो लिंग काट्नु—
मगर जातले जानाजानी भाउज्यू विराउ गऱ्यो भन्थ्यो लिंग काट्नु—
गुरुधलेजातले जाना जानी भाउज्यू विराउ गऱ्यो भन्थ्यो लिंग काट्नु—
नेवारहरू सुद्र जातले जानाजानी भाउज्यू विराउ गऱ्यो भन्थ्यो सर्वस्व

लिनु—

दमाइ, सुनार, कामी, सार्की गाथीइन् हुक्या प्रभृति पानी नचल्न्या जातले जानाजानी भाउज्यू विराउ गन्या भन्या मासी दिनु —
बलामी माझी दनुवार सुनुवार मुर्मिभोटचा चेपाङ्ग पहिरिवरै कुहाल वरानु गैरहहूले जाना जानी भाउज्यू विराउ गन्या भन्या मारी दिनु—
इतिसम्बत् १८९३ साल मिति अषाढ सुदी ७ रोज ४ शुभम् —

यस प्रकारको लालमोहर गराई भीमसेन थापाले भाउज्यूसित करणी गर्ने प्रथालाई हटाउने प्रयास गरे। यसका निम्ति लिंग काट्ने जस्तो भयानक सजाय दिइने चेतावनीसम्म पनि दिइयो। तर पनि यस लालमोहरमा लिम्बु लाप्चे आदि केही जाति वा वर्गलाई छोडिएको छ। ती जातिमा रहेको 'सानीआमा व्यहोर्ने वा 'भाउज्यू व्यहोर्ने' प्रचलनमाथि प्रतिबन्ध लगाउन खोजिएको छैन। शायद उनीहरू आफ्नो सनातनतामाथि ज्यादै कट्टर हुने हुँदा एकै चोटि बन्द गर्ने कदमबाट केही असर नपरी गोलमाल हुने संभावना भएकोले त्यस बखत समावेश नगराइएको हो कि ?

यस्तै जातअनुसार नाता पर्नेसितको बिहे गर्ने चलनलाई रोक्न भीमसेन थापाले अरु पनि कदमहरू उठाएका थिए। त्यस बखत पाँच थपौलाका जैसी ब्राह्मणहरूमा मामाकी छोरीसित बिहेवारी चल्दथ्यो तर अरु ठाउँका जैसी ब्राह्मणहरूमा त्यो प्रथा चल्दो रहेनछ र उनीहरू त्यसलाई हेयप्रथा सम्झन्थे। यस प्रकार जैसी ब्राह्मणहरूमा, पाँच थपौलाका जैसीहरूमा र सल्लयान र यस्तै अरु ठाउँका जैसीहरूमा—जो मामाकी छोरी बिहे गर्ने प्रथालाई हेय सम्झन्थे,—त्यस्ताहरूको बीचमा कुनै प्रकारको सम्बन्ध राम्रो नरहनु स्वाभाविक थियो। त्यसमाथि मामाकी छोरी बिहे गर्ने प्रथा ठीक होइन भन्ने पाँच थपौलाका जैसी ब्राह्मणहरूमा पनि परेको थियो। तब उनीहरूले एउटा रीत बनाउनका निम्ति सरकारसित अपील गरे। सरकारबाट एउटा लालमोहर गरी—मामाकी छोरी बिहे गर्न नपाउने नियम बनाइदिइयो। हुन पनि सरकारले यस विषयमा योसिवाय अरु कदम उठाउने पनि सक्तैनथ्यो। एक थरी जैसी त यस प्रथालाई हेय

१. पछि १८९६ सालमा सरकारद्वारा एक लालमोहर भै अगाडि छुट दिइएका लिम्बुवानहरूमा रहेको सानीआमा (याने सौतेनीआमा) व्यहोर्ने प्रचलनलाई अवैध घोषित गरियो। यसमा त्यस इलाकाका प्रजाले सरकारमा विरोधपत्र पनि पठाएका थिए। हेरियोस् :—
लेखकको—मुख्तियार रंगनाथ, एक भलक—शारदा अंक—जेष्ठ २०१२।

नै ठान्ने भए, र पाँच थपौलावाला जैसी, जसले रीति बन्नका निम्ति सरकारछेउ अपील गरेका थिए—उनीहरू पनि यो प्रथा बन्द होओस् भन्ने आशयका थिए। तसर्थ, सबै जैसीले मामाकी छोरी बिहे गर्नु भनी सरकारतर्फबाट नियम लाद्न पनि सकिदैनथ्यो। यसै कारणले गर्दा सरकारबाट भएको लालमोहरमा पाँच थपौलाका जैसी ब्राह्मणहरूले पनि 'मामाकी छोरी बिहे नगर्नु' भनी नियम बनाइदिइएको थियो। त्यो लालमोहरको नक्कल यस प्रकार छ,—

“श्री मन्महाराजाधिराज कस्यरुक्का —

आगे पाँच थपौलाका जैसी बाहुनप्रति १२ हजार सल्लयानमा विवाह गर्दैनन् हाम्रो मात्री अपना साण्यात् मामाकी छोरीसित व्याहा पनी हुन्छ उठाई पनी ल्याउछौं हाम्रो थिति भया वदीया हुंदो हो भनी तिमिहरूले कप्तान नरसिंह थापाले हाम्रा हजूर बन्ती गरि पठाउँदा जाहेर भयो तसर्थ अब उप्रांत जैसी बाहुनले मामाकी छोरी व्याहा नगर्नु उठाई पनि नल्याउनु भनी बंधेज बांधी वकस्यौं जो यो बंधेज नाघी मामाकी छोरी व्याहा गर्ला उठाइ ल्याउला तसलाइ जातमाफिकको सासना होला तेस्तासित जाना जान्मा भात षान्यालाई पनी नीती स्मृती होला इति संवत् १८८७ साल मिति पौष वदी ११ रोज ७ शुभम्—

यसरी नै 'दामो, जाहारी, वाफी, मोताम् आठवीस' पाँच थपौलाका तागाधारी खसहरूमाथि पनि मामाकी छोरी बिहे गर्नमा प्रतिबन्ध थियो। सल्लयानका खसजातका एक धनी जिमिदारलाई भने मामाकी छोरी बिहे गर्ने इजाजत पाएकोमा भीमसेन थापाले पाँच थपौलाका समस्त खसजातिका निति नै उक्त प्रतिबन्ध हटाइदिए।

यसरी मुख्तियार थापाले राज्यका विभिन्न स्थानका विभिन्न जाति-का प्रचलनमा सुधारवादी दृष्टिकोण लिएका थिए।

IV

जनरल भीमसेन थापाको मुख्तियारीकालमा अनेक रचनात्मक कार्य पनि हुन गए। उनले टुँडिखेलनेर दुई ठूला र अग्ला घरहरा पनि बनाउन लगाए। केवल मन्दिर र देवल मात्र बनाउने परंपरा भएको

१. एउटा घरहरा १८९० सालको भूकम्पमा भत्कियो र पछि रहेको पनि १९९० सालको भूकम्पमा भत्की जुद्धशमशेरले जीर्णोद्धार गरे।

नेपालमा भीमसेन थापाको यस कार्यबाट एक नयाँ प्रचलन प्रस्तुत हुन गयो । यसको अनुकरणस्वरूप पछि घण्टाघरको निर्माण भएथ्यो । धरहरालाई भीमसेन थापाकालीन नेपालको आशा र उमंगको प्रतीक रूपमा कल्पना गर्न सकिन्छ ।

यसबाहेक भीमसेन थापाको समयमा विभिन्न स्थानका नदीहरूमाथि पुल हाल्नु, बाटो बनाउनु, पाटी-पौवा स्थापना गर्नु, किल्ला तयार गर्नु—आदि कार्यहरू पनि भएका थिए । साथै पिउने पानीका निम्ति ढुंगेधारा राख्ने परंपराअनुसार उनले धरहरानेर सुन्दर सुनधाराको पनि निर्माण गराए ।

भीमसेन थापाले यस्तै पिउने पानीका निम्ति धारा, र खेतोका निम्ति कुलोको पनि प्रबन्ध गराए । संवत् १८८६ सालमा कीर्तिपुरको रानीवन भन्ने स्थानमा रहेको पोखरी तालबाट कुलो तयार पार्न लगाउनका निम्ति भैरखेको लालमोहरको नकल यस प्रकार छ :—

“श्रीमन्महाराजाधिराज कस्य रुक्का — — —
आगे भागवंत मलभर्दास धर्मदेउ जैनसि तव्या रतनसीं विकटी के कीर्ति पुरका अम्बल मध्ये रानीवन दुद् पोषरीको पानी ढलवा कुलाबाट कीर्तिपुरका पानी षान्या पोखरीमा पानी हाल्नु नीकासले पायाभर्को पोषरीमा पानी जमाइ समय सालमा चाहिंदो पानी पोषरीमा राषी तेस पोषरीका नीकासका पानीले घाघलका षेतरोपन दिनु धलवासंग पानी मागी षेत रोप्याभर्का रोपनी १ को माना ४ हीसवले धल्वा पाठी धान दिनु पानीमा ढलवा गुठियारले आफ्नु वीरानु नगरी दरोवस्त संग सर्व रैतिलाई वरोवरपारी दीनु औ वलषु खोलाको फकलजोल को १ भुन्याहा रह १ धालको रह १ इ तिन् रहमा माछा पाल्नु कसैलाई मार्न नदिनु हाँस पनि पालन नदिनु वेस गरी हेनु तेस कुलामा भैसी हीडाउन नदिनु तिन् रहमा माछा मान्यालाई र कुलामा (भैसी) हीडाइ वीगान्या वाली षुवाउन्या हाँस छोड्न्या बन्दोवस्त बाहीक पानीमा बलजफत गर्न्यालाई पक्री इटाचपलीमा पुन्याइदिन कुलाको कबुलियतको परापूर्वदेखि तिरी आर्याको धान मुँरा १२ कुलाका इजारादार मार्फत सालवसाल हिटीचोकमा दाखिल गर्नु कीर्तिपुरका देगुठी र सनागुठीले सालवसाल कुलो बनाउनु कुलोको काँ गन्या ढलवा जन ७ लाई झारा वेठ वेगार उधाउनी पधाउनी माफगरी अधिका ६ जनाका नाउको मोहर हाली कुलाको तैनाथ वक्ष्यौं आफना षातिज्मासंग रह

कुलो हेरी पानी पोषरीमा जमाइ १२ मैन्हासम्म कुलो चलाउनु लेख्या बमोजिम बन्देज नमानो कुलो हेन्योन कुलो १२ मैन्हा चलायोन भन्या डंडसासना होला इति संवत् १८८६ साल मिति आश्वीन शुदी १५ रोज २ शुभम् — — — ”

यस लालमोहरबाट यो सिद्ध हुन आउँछ कि—कीर्तिपुरमा रहको उक्त कुलो पोषरी-रहको हेरविचार एवं मर्मत आदिका निम्ति सर्व काम ७ व्यक्तिको तैनाथमा छोडिएको थियो । राष्ट्रीयकरण गरी सर्व कार्य सरकारद्वारा नै संचालन हुनुपर्छ भन्ने सिद्धान्त एवं विचारधाराको प्रादुर्भाव नभैसकेको सामन्तीयुगमा ठेक्काको प्रचलन स्वाभाविक एवं साधारण थियो । यसर्थ कुलो जस्तो सार्वजनिक कुरा पनि सात व्यक्तिको तैनाथी गरी गुठीको हेरचाहमा छोडिएको हो भन्न सकिन्छ । यसका निम्ति उक्त तैनाथवालाले सरकारलाई केही तिर्नुपर्दछ । साथै पानी पठाइएकोमा खेतका मालिकहरूबाट उनीहरूले पानीकर (Water-tax)को रूपमा केही दस्तूर लिन पनि पाउँदछन् । तर यसरी दस्तूर उठाउँदा ठेकेदारहरूले मनलागेको दरमा असूल गरी किसानवर्गलाई दुःख कष्ट दिन नपाउन् भनी सरकारबाट कुलोको पानीद्वारा पटनी भएकोमा खेतका धनीले दिनुपर्ने दस्तूरको दरसमेत (Rate) किटिदिइएको छ । यसबाट बेजाई हुन पाउँदैनथ्यो । साथै तैनाथी व्यक्तिले भ्रष्टाचार गरेर वा आफ्ना मानिस भनी कसैलाई पानी दिने, कसैलाई नदिने, गर्न नपाउन् वा घटीबढी गर्न नपाउन् भनी उक्त लालमोहरमा ‘आफ्नु वीरानु नगरी दरोवस्त संग सर्व रैतिलाई वरोवर पानी दिनु’ भनी लेखिएको छ ।

साथै तीनवटा ताल (रह)मा माछा पाली त्यसको हिफाजत गरी कसै मार्न नपाउने बन्दोवस्त गरेर—पोषरीहरूको सौंदर्यको साथै राष्ट्रको आयमा पनि वृद्धि गर्न खोजिएको थियो ।

यस्तै बाह्रौं महीना चल्ने कुलो बनाई त्यसको सुरक्षा र मर्मत आदि गर्न, पाटन, सुनागुठी, ठेचो, चापागाउँका द्वारेहरूका नाममा पनि तैनाथी लालमोहर भएको थियो । कीर्तिपुरवाला कुलोमा जस्तै यसमा पनि पाल्नेपहराका निम्ति व्यक्तिको संख्या तोकेर गुठीको जिम्मा छोडिएको थियो ।

यहाँसम्म कि—त्यस बखत हुलाक चलाउने जस्तो कार्यसमेत गाउँ पिच्छे दुई चार घरको जिम्मामा छोडिएको हुन्थ्यो । टिकट टाँसी चिट्ठी पठाउने आधुनिक व्यवस्था भै नसकेको हुँदा गाउँपिच्छे केही घरहरू

ठेकिएका हुन्थे । ती घरका मानिसहरूले आफूलाई तोकिएका सीमित इलाकाभित्र चिठ्ठीपत्रको आदान-प्रदान गर्नुपर्दथ्यो । यस कार्यको ज्याला-स्वरूप ती हुलाक बोक्ने घरवालाहरूलाई केही जग्गा पनि दिइएको हुन्थ्यो, र त्यसको उद्ती-पुठ्ती उनीहरू पाउँदथे । उदाहरणार्थ—दैलेख लिल्ला-अन्तर्गतको 'कोलषोला' नामक इलाकामा हुलाकी व्यवस्थाका निम्ति भैराखेको लालमोहर हेर्न सकिन्छ ।^१

यसरी विभिन्न जिल्ला वा गाउँहरूमा हुलाक बोकी चिठ्ठीपत्र चलाउनका निम्ति ठेकिएका व्यक्तिहरूको सरकारद्वारा बरोबर जाँच पनि गरिन्थ्यो । यिनीहरूले रात्ररी काम गरेका छन् वा छैनन्, यदि गरेका छैनन् भने, नगरेको कारण पत्ता लगाई सरकारमा रिपोर्ट पेश गर्ने वा त्यस्तो कारण निपट्याउने कार्य जाँचकीले गर्दथ्यो । हुलाक बोक्नेहरूले मिहेनतानास्वरूप पाइराखेको जग्गामा अमालिया जिमिन्दारहरूको जालले गर्दा कहिलेकाहीँ गडबड भै हुलाकीहरूले त्यसको आयस्ता खान नपाउने हुन्थ्यो र उनीहरूले कामै नै त्यसै छोडिदिन्थे । कहिलेकाहीँ हुलाकीको अलमस्तीबाट पनि कार्य ढीलो हुन जान्थ्यो । हुलाकसम्बन्धी यसै सुस्ती-पनाको जाँच गरी त्यसको वास्तविक कारण पत्ता लगाउने, तथा अपराधीलाई सजाय गरी सरकारमा रिपोर्ट पेश गर्ने भारा जाँचकीको हुन्थ्यो ।

संवत् १८९१ सालमा विष्णुमतीको पश्चिम तथा महाकालीको पूर्वपट्टिको हुलाक-व्यवस्थाको जाँच निमित्त सुवेदार जयकृष्ण तथा जमादार कालु लामाहरू खटिएका थिए । यिनै जाँचकी जयकृष्णहरूको नाममा भएको हुलाक जाँच्ने अख्तियारको लालमोहरमा—उनीहरूलाई तोकिएको इलाकाभित्रका हुलाकीहरूको जाँच गर्दा अव्यवस्था बेईमानी, छलकपट, धोखाधारी इत्यादि देखे ती सबै कुरीति र अव्यवस्था हटाउन र हुलाकको रात्रो व्यवस्था मिलाई कायम गराउन अख्तियार दिइएको छ । साथै सरकारबाट नै लालमोहर गराई निर्णय गर्नुपर्ने कुराबाहेक ती जाँचकीहरूले ठाउँमै छिनी गर्न सक्ने दण्ड जरीबाना, अदलबदल आदि कार्यको लागि समेत अख्तियार दिइएको थियो ।^२

यो त माथि नै भनिसकिएको कुरा हो कि—भीमसेन थापाको समय सामन्तकालको थियो । तब त्यस बखतको रीतिरिवाज, बरबन्दोबस्त एवम् शासन पद्धति सबैमा सामन्ती प्रभाव पर्ने नै हुन्छ । त्यस्तो बेलाको आर्थिक

१. परिशिष्ट नं० ४० मा ।

२. परिशिष्ट नं ४१ मा ।

व्यवस्था-अर्थात् सामन्ती—आर्थिक व्यवस्थामा एकाधिकार, (Monopoly system) याने ठेक्काको प्रचलन ज्यादा रहन्छ नै । माथि उल्लिखित—कुलो तथा हुलाकी व्यवस्था जस्तो सार्वजनिक एवम् (आजको युगमा) सरकार (अझ प्रान्तीय तथा केन्द्रीय भएको राज्यमा केन्द्रीय सरकार) द्वारा संचालित हुनुपर्ने विषय पनि ठेक्कामा चलाइएकोबाट यस कुरालाई प्रमाणित गर्दछ । यस्तै ठेक्का वा एकाधिकारको चलन अरू व्यापारमा पनि लागू हुन सक्तछ र भएको पनि थियो । राष्ट्रीयकरण वा वर्गहीन समाजको सपना एवम् सिद्धान्त नभएको त्यस युग र जमानामा एकाधिकारीको प्रमुखता रहनु स्वाभाविक थियो ।

यही कारण थियो—भीमसेन थापाको समयमा पनि विभिन्न व्यवसायका निम्ति विभिन्न व्यक्तिहरूलाई ठेक्का वा एकाधिकार दिइएको ।

खाग व्यवसायका निम्ति ख्वाजिअहमदको नाममा भैराखेको ठेक्काको. लालमोहरको नक्कल यस प्रकारको छ: — — —
“श्रीमन्महाराजाधिराज कस्यरूक्का — — —
आगे षाजि अहमदअलि कस्मिरिके अघि तेरा कोठिबाट षाद (?)—को बेपार हुँदोरहेछ पछि अरुकस्मेरीहरू र अरू बेपारिहरूले मधेसबाट ल्याई भोट लैजाँदारह्याछन् अव उप्रान्त अधिका श्रेस्तावमोजिम मधेसबाटपनि तैले ल्याउनु भोट पनि तैलेलैजानु अरुकसैले ल्यायो लैगयो भन्या हात्रा हजुरमा बित्ति गनू माल पनि लिलाम होला डंड पनी होला भनी बन्दे-जगरी बक्स्यौं अपना षातिजर्मासंग संतान् दरसन्तान्सम्म बेपार गर्नु ईतिसम्बत् १८८४ साल मिति जेष्ठ वदी ११ रोज ३ शुभम् — — —

यस्तै एकाधिकारत्व अरू व्यवसायमा पनि लागू भएको प्रशस्त प्रमाण पाइन्छ ।

V

जनरल भीमसेन थापाले विभिन्न जिल्लाहरूमा शहर बसाउन तथा बजार गुल्जार गरी बस्न बसाउनका निम्ति आवश्यक कदमसमेत उठाएका थिए । यो कार्य रात्ररी चलनमा बाधास्वरूप रहन गएको पुरानो कानून वा रीति र नियमलाई तोडेर उनले नयाँ नियम बनाइदिए, तथा यसका निम्ति आवश्यक प्रोत्साहन पनि दिए । त्यस बखतसम्म कुनै व्यक्ति वा

महाजनहरूले—कुनै स्थानमा बजार बसाई, घर बनाई, शहर बसाएर बसे तापनि तिनीहरूलाई व्यक्तिगत सम्पत्ति सुरक्षाका निम्ति कुनै प्रकारको अख्तियार दिइएको थिएन। स्थानीय अधिकारीले वा अमालीले आफ्नो इच्छानुसार, वा क्षणभरको सनकको भरमा—कुनै पनि व्यक्तिको घर पसललाई उठाउन, पजनी गर्न सक्तथ्यो। कथंकदाचित् यी बसोबासो गरेर बस्ने साहू महाजनहरूलाई भविष्यमा आफू बसिआएको बजार छोडी अन्त कतै सन्तुपरेको खण्डमा आफूले बनाएर बसेको घर बेची मोल उठाउन पाउनेसम्म पनि अधिकार वा सुविधा प्राप्त थिएन। उनीहरूको व्यक्तिगत सम्पत्तिको सुरक्षाका निम्ति केही पनि ग्यारन्टी रहेन, र यिनीहरूको संपत्ति सधैं नै अमाली चौधरीहरूको हातमा वा मर्जीमा झुण्डिरहने भयो। परिणामस्वरूप बजारमा धेरै खर्च गरी पक्की घर बनाई शहर राम्रो पार्न सबै हिचकिचाउँदथे र बजारमा केवल खरकै छाप्रो मात्र बन्थ्यो। यसबाट एक त बजारको सौन्दर्य नै गुम हुने र दोस्रो सधैं आगलागीको भय भै रहने भयो। यही दुर्दशा उस बखतको बजार र शहरको थियो।

यसमा भीमसेन थापाले परिवर्तन ल्याए। संवत् १८८६ सालमा ठूलो आगलागी भएर पाल्पा तानसेन शहर सखाप भयो। तर त्यस ठाउँमा पुनः घर बनाई बजार बसाउन सारा जनता हिचकिचाउन थाले, तथा सबैलाई साबिक कठिनाइले घेर्न थाल्यो। त्यसो हुँदा स्थानीय रैती र महाजनहरूले सरकारछेउ उजूर गरे, जसमा व्यक्तिगत संपत्तिको सुरक्षाको ग्यारन्टीको माग गरिएको थियो। यसै उजूरलाई मान्यता दिदै सरकारबाट एउटा लालमोहर जारी भयो, जसमा सरकारी अधिकार प्राप्त व्यक्तिहरू—अमाली चौधरीले कसैको घर मनपरी पजनी गर्न नपाउने, तथा कुनै व्यक्तिले गाउँ बजार छाडी जान चाहेमा—आफूले बनाई बसेको वा किनेर बसेको घर पनि बेचेर आफ्नो मोल उठाएर लैजान पाइने नियम बाँधी आडर जारी गरियो। साथै बजार र सहर गुल्जार गरी बस्ने अपीलको आदेश जारी गरियो। त्यस लालमोहरको नक्कल यस प्रकार छः—

“स्वस्तिश्री मन्महाराजाधिराज कस्यह्वका—

आगे पाल्पा तान्सेन् बस्न्या मनीराज मेहेरबान् साधुराम मनीरत्न तेज-नारान चुकढीदेवी नरसि गैरह महाजन् बेपारी नेवारके सालबसाल वजारमा आगलागी भै देवालयसमेत धेरै घर वीथी माल पर्न जाँदा घरको छाना हुनाले धेरै धन पराप भयो आजसम्म तिरी आयावमोजिम घरगती दस्तूर तिर्नु आफूले बनायाका घर अमाली चौधरीले पनि पजनी नगर्नु

आफूले छोडी जाँदाको दिन घरको दाम उठाउन पाउन्त्या थिति पाया पक्की घर बनाइ झीगटी लगाइ बजार बनाउदाहुँ भनी तिमीहरूले ब्रित्ति गन्थाको विस्तार काजी बषतावरसिंह थापा जिल्लाका मुख्तियार (ग्रयात् बडाहाकिम) बाट हाफ्रा हजूरमा जाहेर भयो। वेस ब्रित्ति गन्थाछौ पक्की घर बनाइ झीगटी लगाउनु आजसम्म तिरी आयावमोजिम घर गनी दै दस्तूर तिर्नु चौधरी अमालीले घरको पजनी नगर्नु उठी जाँदा घरका दाम उठाउनु भन्त्या बंद्देजको मोहर गरी बक्स्यौ आफ्ना षातिज्मासंग पक्की घर बनाई झीगटी लगाई वजार गुल्जार गन्था कामगर इतिसंबत १८८६ साल मिति आश्वी सुदी ४ रोज ६ शुभम् — — — ”

यसरी नै आगलागी भएर संवत् १८८५ सालमा रिडीको फूस बजार जलेर भस्म भएको थियो। अनि नयाँ घर बनाई पुनः बजार बसाउनका निम्ति व्यक्तिगत घरसंपत्तिको सुरक्षाको ग्यारन्टी नभएको हुँदा त्यस ठाउँका मर्महाजन रैती दुनियालाई पनि त्यही साबिक असुविधा पर्न गएको थियो। यसो हुँदा उनीहरूले पनि सरकारछेउ अपील गरे। सरकारले मागलाई स्वीकार गरी लालमोहर गरिदियो। उनीहरूलाई पनि पाल्पा तानसेनका रैती महाजनलाई जस्तै व्यक्तिगत संपत्तिको सुरक्षाको ग्यारन्टीको साथै घर बनाउने जग्गाको मोहियानी हक प्रदान गरिएको थियो।

हुन पनि आफ्नो घर बेची मोल लैजान नपाउने, तथा घर बनाई बस्ने जग्गाको मोहियानी हकसम्मको सुविधा पनि नपाउँदाखेरि त वजार राम्रो गरी बसाएर घरजम गर्ने महाजन व्यापारी एवं रैतीहरूलाई पनि ठूलो मर्का परेको थियो। यसै कारणले गर्दा उनीहरूले अलि ज्यादा खर्च गरेर पक्की घर बनाएर बस्ने साहस गर्न सकेनन् कि एउटा जीउसम्म अडाउन हुने गरी फूसको रामझुप्रो बनाएर बस्नुपन्थ्यो, जसमा सधैंजसो आगलागीको भय रहिरहन्थ्यो। यसैको—प्रतिफल मानिसहरूले व्यापार पनि धक फुकाएर ठूलो स्केलमा चलाउने साहस गर्न सकेनन्। किनभने अमाली वा चौधरीले आज हो कि भोलि उठाइदिने हो, अथवा आगोले जलाइदिने हो कि, के ठेगान !

यिनै असुविधा एवं अण्ठचारोलाई बुझेर भीमसेन थापाले यी सब बाधाहरू पन्छाउन उपयुक्त लालमोहरहरू गराए। यसबाट जिल्लामा बसी व्यापार गर्ने बेपारीवर्गमा आफ्नो घरसंपत्तिको सुरक्षाको विश्वास पैदा हुन गयो। उनीहरू धक फुकाएर व्यापारमा पैसा लगाउन तथा पक्की घर बनाई बस्न समर्थ भए। निःसन्देह यस प्रकार पक्की घर बन्दा र धेरै

पूँजी लगाई बेपार हुन थाल्दा शहर बजार साथै गुल्जार हुने नै भयो । साथै यसबाट आगलागीद्वारा हुने राष्ट्रिय-संपत्तिको क्षतिमा कमी तथा देश र सरकारको आयमा वृद्धि एवं प्रगति हुनु स्वाभाविक भयो । र यस कार्यबाट मोहियानी-हकको प्रादुर्भाव हुन्छ ।

VI

आफ्नो एकतीस वर्षको लामो शासनकालमा जनरल भीमसेन थापाले देशको अरु व्यवस्थाको साथै राष्ट्रिय आम्दानी वृद्धि गर्नतिर पनि विशेष ध्यान दिएका थिए । साथै राष्ट्रिय संकटको अवस्थालाई हरसाल केही रकम संचय गरी राष्ट्रिय-कोषको निर्माण गर्नतर्फ पनि लागे । त्यस वेलासम्म राष्ट्रिय आम्दानीको मूल तथा एकमात्र स्रोत मालपोत थियो । नेपाल जस्तो कृषिप्रधान राष्ट्रको आम्दानीको मुख्य स्रोत सधैं मालपोत नै हुन्थ्यो ।

यस मालपोतबाट हुने साधारण आम्दानीमा पनि भीमसेन थापाले वृद्धि गरे । संवत् १८७१-७३ सालको युद्धमा अंग्रेज कंपनीसरकारले नेपाल-सरकारलाई सालिन्दा २ लाख रुपियाँ तिरेर लिन खोजेको तराईको भूभाग जुन फर्काइएको थियो—त्यसै जग्गाबाट सालिन्दा १० लाखसम्म पोत उठाउनमा भीमसेन थापा सफल भए ।^१

भीमसेन थापाले आफ्नो समयमा 'भन्सार'—लाई पनि राष्ट्रिय आम्दानीको दोस्रो मुख्य साधन बनाए । ठाउँठाउँका बजारलाई गुल्जार एवं विस्तृत बनाउन बाधास्वरूपको नियमलाई हटाएर उनले व्यापारलाई प्रोत्साहन दिएका थिए । र यसबाट राष्ट्रिय आयमा पहिलेभन्दा धेरै वृद्धि हुन गयो । उनले भन्सारबाट हुने आम्दानीलाई सालबसाल बढाउँदै लगे । सन् १८१६ (तदनुसार संवत् १८७३) मा भन्सारबाट केवल ८ हजार रुपियाँको मात्र आम्दानी थियो । भन्सारको करमा वृद्धि गरिएको हुँदा सन् १८३३ (तदनुसार १८९०) सम्ममा भन्सारबाट मात्र प्रतिवर्ष अढाई लाख आम्दानी हुन थाल्यो ।^२

भन्सारबाट आम्दानी बढ्नुको मतलब नै व्यापारमा वृद्धि हुनु हो । त्यस बखतको नेपालको व्यापारिक वृद्धि विषयमा मन्तव्य दिदै तत्कालीन

1. Hunter—Life of Hodgson—P. 106.

2. Henry Oldfield—Sketches of Nipal—P. 303.

ब्रिटिश रेजिडेन्ट ब्रायन हॉगसनले आफ्ना गवर्नर जनरललाई रिपोर्ट पठाएका थिए । त्यसमा उनले लेखेका छन्—'नेपालको प्रत्येक वर्ष ३० लाखको व्यापार हुन्छ ।'^१ साथै तत्कालीन नेपालको मालपोत, व्यापार, कर एवं बहाल (Rent) विषयक कुरामा भीमसेन थापाका समकालीन इतिहासकार फ्रान्सिस ह्यामिल्टनले पनि आफ्नो पुस्तक 'अकाउन्ट अफ नेपाल' (Account of Nepal) मा विस्तारपूर्वक लेखेका छन् ।^२

नेपाल खाल्डोको व्यापारिक इतिहास बुझ्नलाई—मल्लराजा प्रताप मल्लको समयमा फर्कनुपर्दछ । उनको वेलादेखि काठमाडौँको व्यापारमा काफी प्रगति हुन थालेको थियो । यसको एकमात्र कारण भोट (तिब्बत) र भारतको वाणिज्यको मूल—बाटो नेपाल खाल्डो हुनुपर्छ भन्ने कुराको निर्णय प्रताप मल्लको शासनकालमा भएको थियो । साथै उनकै वेलादेखि ल्हासा तथा तिब्बतका अरु स्थानमा नेपाली महाजनहरूले विनाभन्सार व्यापार गर्ने सहूलियत पाएका थिए ।^३

कवीन्द्र प्रताप मल्लले राज्यको व्यवस्था राम्रो बनाइसकेपछि राज्यविस्तारको इच्छा गरी आफ्ना मंत्री काजी भीम मल्ललाई उत्तरतिर हमला गर्न पठाएका थिए । यसरी हमला गर्न गएका काजी भीम मल्ल तिब्बतको दक्षिणी भाग—कुती र केरुङ्माथि कब्जा गरेर अगाडि बढ्न खोजेका थिए । त्यसै युद्ध बन्द गर्ने सुलह हुँदा नेपाल र तिब्बतको बीच संधि भएको थियो । त्यस संधिका विभिन्न शर्तअनुसार नेपाली महाजनहरूले तिब्बतको भूमिमा कोठीहरू खोलेर व्यापार गर्ने अधिकार पाएका थिए । तिब्बतसरकारले पनि तिनीहरूसँग कुनै प्रकारको दस्तूर भन्सार लिन नपाउने भएको थियो । यसबाट नेपाली महाजनहरूले व्यापार गर्न प्रोत्साहन पाउने नै भए । साथै, उक्त संधिअनुसार—तिब्बतले भारतसँग व्यापार गर्नुपर्दा—ल्याउने लैजाने सामानहरू नेपालकै बाटोबाट ल्याउन लैजानुपर्छ, पूर्व भारतको बाटोबाट व्यापार चलाउन पाइदैन भन्ने पनि निर्णय भएको थियो । यसबाट स्वभावतः काठमाडौँ खाल्डो वाणिज्य-केन्द्र हुने भयो तथा राष्ट्रिय आयमा वृद्धि हुने नै भयो ।^४

1. W. Hunter—Life of Brian B. Hodgson—P. 114.

2. F. Hamilton—Account of Nepal—P. 161.—163.

३. लेखकको—'नेपाल-तिब्बत' (अप्रकाशित) पुस्तकबाट ।

४. यही संधि गरी, तथा कुती र केरुङ्माथि आठआना अधिकार कायम गरी फर्केका काजी भीम मल्ललाई काठमाडौँ पुगेबित्तिकै दरबारी षडयन्त्रले गर्दा

प्रताप मल्लको समयदेखिन् 'नेपाल-गोर्खा युद्ध' हुनुभन्दा अगाडिसम्म यस सन्धिअनुसार नेपाल र तिब्बतको बीच कारोबार राम्ररी चलेको थियो। त्यसपछि केही वर्ष सम्बन्ध छुट्न गएको थियो—जुन कि सिंह-प्रतापको राज्यकालमा नयाँ संधि गरी पुनः चालू गरिएको थियो। अनि संवत् १८४६ सालको 'नेपाल तिब्बत युद्ध' एवं '४८ सालको नेपाल-चीन-युद्धबाट' पनि प्रचलित व्यापारिक तथा अन्य संबन्धमा केही परिवर्तन एवं सन्धता आयो।^१ भीमसेन थापाले तिब्बतसितको संबन्धमा रहेको यो सन्धता हटाए।^२ यसबाहेक उनको समयमा नेपालका अरू जिल्ला र स्थानमा पनि व्यापारिक प्रगति भएको थियो।

तत्कालीन ब्रिटिश रेजिडेन्ट ब्रायन हॉगसनले पनि आफ्ना गवर्नर जनरललाई भारतको चीन (र तिब्बतसित) व्यापार चलाउनका निम्ति नेपालको बाटोबाट बढिया हुन्छ, भनी सुझाव पेश गरेका थिए।^३

व्यापार मालपोत तथा अरू प्रकारका करबाहेक त्यस बखत राष्ट्रिय-श्रामदानीको अर्को स्रोत टक छपाई तिब्बती बजारमा प्रचलनार्थ पठाउनु, तथा त्यसबाट चाँदी किन्नु। उल्लिखित, संधि जुन प्रताप मल्लको समयमा भीम मल्लले गरेका थिए, त्यसको अर्को एउटा शर्त थियो—तिब्बतले नेपालको टकको प्रचलन आफ्नो देशमा गर्ने, अर्थात् नेपालले टक मारी पठाएको नेपाली मुद्रा तिब्बतको बजारमा चलाउने र त्यसको भुक्तानी तिब्बत-सरकारले दिने।^४ नेपाल र तिब्बतको यस टकविषयक सम्बन्ध पनि नेपाल-चीन युद्धबाद प्रायः बन्द थियो।

भीमसेन थापाले टकसम्बन्धी यस प्रचलनलाई त्यसै छोडिदिन चाहेनन्, तथा सम्बत् १८६४ सालतिर तिब्बतसरकार तथा तिब्बतस्थित चीनसरकारका प्रतिनिधि अम्बाहरूसित चिट्ठीपत्र गरी टक छपाई पठाउने

प्राणदण्ड मिल्यो। त्यसै बखत उनको लाशसित जल्दै मरेकी उनकी स्त्री भुवन-लक्ष्मीले श्राप दिएको थिइन्:—'नेपालदरबारमा विवेक नरहनुपऱ्यो'। जुन कि आजसम्म पनि 'सतीको श्राप' भन्ने आहान यहाँ प्रचलित छ।

१. लेखकको—'नेपाल—तिब्बत'—(अप्रकाशित) पुस्तकबाट।

२. यसैको परराष्ट्र स्तम्भमा पनि हेर्नुहोस्।

३. William Hunter—Life of Brian B. Hodgson—P. 114.

४. लेखकको—'नेपाल तिब्बत'—ब्राट निबन्ध—प्रगति द्वैमासिक संकलन—संपूर्ण—अंक १० मा।

बन्दोबस्त गरे। चीनिया अम्बाले अनेक अनेक प्रकारले विरोध गरेका थिए, तथा नेपाली टकको प्रचलन गर्नामा बाधा खडा गर्ने कोशिश गरे। तर अन्तमा एक प्रकारको सम्झौता भई नेपालबाट घर्षण गर्ने पठाइने टकलाई तिब्बतले स्वीकार गर्‍यो। तब भीमसेन थापाले पहिलोपल्ट १४४११ मोहर छापी पठाए। सम्बत् १८७१ मा केही टक छापी तिब्बत पठाएका थिए।^१

यसरी जनरल भीमसेन थापाले राष्ट्र एवं सरकारको आमदानीमा वृद्धि गर्न खेत. व्यापार, कर, मुद्रा आदि सबै प्रकारका साधनलाई अपनाएका थिए। अनि यसरी वृद्धि भएको सरकारी आयबाट प्रत्येक वर्ष केही रकम मूलदुकुटीमा बचत गर्ने प्रबन्ध गरेका थिए। त्यसरी बचत गरिएको रुपियाँ मुलुकको दुंगासम्बन्धी कार्य अर्थात् राष्ट्रको स्वतन्त्रतामाथि नै खतरा हुने किसिमको कार्य आइपरेमा सिवाय अरू बेला व्यय नहुने पनि बन्दोबस्त मिलाएका थिए। त्यसका निम्ति भएको लालमोहरको नक्कल यस प्रकार छ:—

“प्रसांगी श्रीगुरु रंगनाथ श्रीजनरल कम्यान्डर इनचीफ भीमसेन थापा-
मार्फत भित्रैबाट आयाको मसौदा — — —
(प्रशस्ति) — — —

आगे संवत् १८९३ सालका रैबंदी र जाँचले उकास निस्क्याको जग्गाका आमदानीमध्ये डेढ़ लाख पटना रुपैया र^२ पचास हजार मोहर रुपैया और षानी गैहृका आमदानीका सट्टा गैरह मोहर रुपैयासमेत सालवसाल बाषचोक दुकुटीमा दाषील गर्नु दुंगा सम्बन्धी काज पऱ्यामा मात्र ई रुपैया चलाउनु अघि पछी नचल्याउनु इतिसम्बत् १८९३ साल मिति मार्ग सुदी १५ रोज ५ शुभम् — — —

यस लालमोहरबाट—भीमसेन थापाले नेपालको भूमिमा रहेको प्राकृतिक सम्पत्ति खानिलाई पनि प्रयोगमा ल्याएका थिए भन्ने प्रमाणित हुन्छ। निःसन्देह त्यस बेलादेखि आजसम्म पनि विभिन्न खानिको खोजी गर्दै प्रयोगमा ल्याउने कार्य चालू नै रहेको भए निश्चय पनि नेपालको कापी औद्योगिक विकास भैसकेको होला।

१. हेरियोस् '—परराष्ट्र-नीति' को अध्यायमा पनि।

२. पटना मोहर=भारतीय मुद्रा।

यसै लालमोहरबाट भीमसेन थापाले देशका समस्त जग्गाको नापी गराई, त्यसको वैज्ञानिक ढंगमा रेकर्ड राख्ने कार्य पनि गरेका थिए भन्ने प्रमाणित हुन्छ ।

अनि राष्ट्रिय आम्दानीमध्ये केही रकम प्रत्येक साल ढुकीमा जम्मा गर्ने तथा त्यसलाई देशको ढुंगासम्बन्धी कार्य नपरी खर्च नगर्ने, भन्ने बन्दोबस्त भीमसेन थापाले गरेका थिए, त्यसबाट देश तथा देशको आजादी एवं स्वतन्त्रता प्रतिको उनको ईमान्दारी स्पष्ट हुन्छ ।

VII

जनरल भीमसेन थापाले न्यायसम्बन्धी विषयतिर पनि ध्यान दिएका थिए । त्यस बखत न्यायपालिका र कार्यपालिका दुई विभिन्न एवं स्वतंत्र पालिका हुन्, तथा परस्परको कार्यमा हस्तक्षेप रहनु हुँदैन, भन्ने विचारधाराले प्रादुर्भाव भैसकेको थिएन । यसर्थ मुक्तियारले सबै विषयतिर ध्यान दिनु जरूरी थियो ।

त्यस बेलाको नेपाली न्यायपद्धतिको विषयमा राम्ररी रिपोर्ट लेखी आफ्ना गवर्नर-जनरललाई लेख्दा हाँगसनले राम्रो विश्लेषण गरी पठाएका थिए^१ । हन्टरको भनाइअनुसार त्यस बखत नेपाल नै एउटा देश थियो—जहाँ हिन्दू लाँअन्तर्गतका कानून एवं न्यायपद्धति बाँकी थियो^२ ।

नेपालमा शुरुदेखि नै हिन्दू लाँको मिताक्षर-स्कूलले विशेष प्रभाव पारेको थियो^३ । भीमसेन थापाको समयमा पनि कानूनको मूलभूत आधार यही थियो । भीमसेन थापाका दाज्यू-भाइका बीचमा अंशबण्डा हुँदा भएको बंदापत्रमा^४ पनि काहिला भाइका विधवाहरूलाई अरू अंशियारहरूको हक र अंश दिइएको थिएन ।

ऐन कानून वा न्यायपद्धतिको जुनुमुकै आधार वा सैद्धान्तिक पृष्ठ-भूमि होस्, तर पनि अधिकारप्राप्त व्यक्तिले लोभ मोहमा फँसी पक्षपात-पूर्ण व्यवहार गर्न थाले, वा बेइन्साफ गर्न थाले भने जनताले न्याय पाउन सक्तैन र भ्रष्टाचार बढ्न गई शासन दूषित हुन जान्छ । त्यसो हुँदा भीमसेन थापाको यस दिशातिर पनि ध्यान आकर्षित हुनु स्वाभाविक मात्र थिएन कि आवश्यक पनि थियो ।

1. & 2. Hunter—Life of Hodgson—P. 118.

3. Jayaswal—Chronology of Nepal—P. 107.

४. हेरियोस्-परिशिष्ट नं १२ मा.

न्यायविभागमा भ्रष्टाचार नहोस् तथा कसैमाथि अन्याय हुन नपाओस् भनी भीमसेन थापाले प्रयास गरे । स्वाभाविक थियो कि—नेपाल जस्तो देश-जहाँको जनता न्यायपालिका र कार्यपालिकाको अधिकार र सीमा (Status) को पृथक्तामा अलि पनि सचेत छैन, त्यस्तो ठाउँमा न्यायालयका अड्डाहरूबाट न्यायपूर्ण इन्साफ भएन वा भ्रष्टाचार हुन थाल्यो भने, यसको नराम्रो असर राज्यको संपूर्ण शासनयन्त्रमाथि नै पर्न जान्छ । उसमाथि यी दुई पालिकाहरू बिल्कुल अलग हुन्, एको अर्कोमाथि कुनै किसिमको दबाव रहनु हुँदैन भन्ने आधुनिक सिद्धान्त लागू भैसकेको त्यस जमानामा त देशका कर्णधार भई बसेका मुक्तियारले यस कुरामा विशेष दिलचस्पी लिनु तथा आवश्यक कदम उठाउनु साह्रै आवश्यक थियो ।

यसै विचारले गर्दा—भीमसेन थापाले एउटा लालमोहर गराई न्यायविभाग (अर्थात् अदालत)-तर्फ मुख्य भई काम गर्ने व्यक्तिलाई सवाल सनद र नियमद्वारा बाँध्ने प्रयास गरे । संवत् १८८३ सालमा अदालत-तर्फका हाकिम भै दरबारमा बसी^१ काम गर्ने दलभञ्जन पाँडेका नाममा भैराखेको लालमोहरको नक्कल यस प्रकार छ: “स्वस्तिश्री गिरिराज चक्र चूडामणि नरनारायणेत्यादि विविध विरुदावलि विराजमानमानोन्नत श्रीमन्महाराजाधिराज श्रीश्रीश्री महाराज राजेन्द्र विक्रम शाहवहादुर सम्सेरजङ्ग देवानाम् सदासमर विजयिनाम् — — — आगे दलभञ्जन पाँडे के तैले दरबारमा बसी अदालती काज चलाउँदा गन्या कामको सवाल गरीवकस्योँ षातिज्मासित यस काजमा तनमन लगाई सोलाहिजा कसैको नराषि लोभमोहमानपसी जस्ताको तस्तो निसाप पारी छिनु — — —

तपसील

प्रथम सवाल ॥ हात्त्रा भर मुलुकका श्रीगुरु प्रोहित चौतारा काजी सर्दार सुब्बा अदालत दफतरषानाका श्रीकुमारीचोक सुवेदार जमादार अमाली इजारादार रकमी सिपाही गैरहले थिचो मिचो गरि अन्या गन्या निसाफ पायुँन भनी कराउन आउ-न्या चारवर्ण छतिसंजात छोडा बडा गरीवगुहवा जो

१. त्यस बखतको प्रधान न्यायालय नै त्यही थियो, र त्यसलाई अरू अड्डाले छिनेको मुद्दाको अपील सुन्ने अख्तियार थियो ।

फिन्याद गर्न आउँछन् जसको नाउँमा फिराद गर्न आउँछन् तसलाई झिकि तनको कुरो जस्तोको तस्तो निसाफ पारि छिनु आफुले आट्नु नसक्याको कुरा हाम्रा हजूरमा विन्ति गरि हुकुमबक्स्या बमोजिमगर्नु

दोस्रा सवाल ॥ फिन्यादीका दोहोरोकुरा सुनी आफ्ना चित्तले ठहराउनु नसक्याका कुरामा श्री जनरलसित^१ बसी ठहराइ सोकुरा हाम्राहजूरमा विन्ति पारी हुकुम बक्स्याबमोजिम गर्नु —

तेस्रो सवाल ॥ फिन्यादीका कुरा सुनी निसाफ गर्दा छोडा बडा जसको बेजाजिले फेराद आयाको छ तसलाई झिकि पुर्पछे सुनी ज्याकुरो वेजाजि गन्याको ठहर्छ सोकुरा दिलाइदिनु तेरा भन्दा नमानो धेगाइ गन्यालाई हाम्रा हजूरमा विन्ति-पारी हुकुम बक्स्याबमोजिम गर्नु — —

चौथा सवाल ॥ अंत आधार केहि नहुन्या दर्वारबाट बक्स्याको जगा दव्यले वाचन्याबक्स्याको जगा दव्य व्यहोरन नपाइ षाना लाउ-न्याविनु मर्न लागन्याको कुरा हाम्रा हजूरमा विन्ति पारि मुनासिवमाफिक हामीले बक्स्याको वेहोरोई गर्नु — —

पाँचौ सवाल ॥ चारै षुटका गरीवगुरूवा फकीडफकडा राहदारी नपाई अट्केर कराउन्याहरूको कुरा सुनी उसबाट कौनै कुराको विगार नठहर्न्या दण्ड्या जौनादिसा जान्या भन्छ तसतसै दिसाको राहदारी गन्या भारादार छेउपठाई राहदारी गरी पठाई दिनु — —

छैटौ सवाल ॥ फिन्या आउन्यार छिचरो भाग जो छयलिरहेछ ग्रधि निका मानिसको नालीस गरी पुर्पछे गर्दा पोह्ला ठहर्न्यो भन्या सो कुरा हाम्रा हजूरमा जाहेर गरी मोनासिव माफिकको सासना हाम्रा हुकुम बमोजिम गर्नु — —

सातौ सवाल ॥ फिन्यादुका कुरा सुन्दा विडि हाल्या भन्या विडि कर्पन समाती पानी कराही नपुगी छिन्यारहेछ भन्या झगरियाको कायलनामा ली चारदाम रण्डाइ डंड जितावरी गरी छिनु झगरियाले भाकनु भकाभकाउनामा राजी छौ भन्या भकाइ दिनु पानी कराही नदीइ झगरा छिन्यारहेनछ भन्या आफ्ना मानिस साथ अदालत पुन्याइदीनु — —

आठौ सवाल ॥ सर्वस्व हुन्या नाता सानिमा पन्याका पताहार स्वास्नी पाचुकी गन्या झगरा आयो भन्या आफ्ना मानिस साथ-लाई इटाचपली डिट्ठा अर्जवेगी छेउ पुन्याइदिनु —

नौमा सवाल ॥ अरु कचहरोमा हाम्रो झगरा सुनी छिनि दियेन धेरै भयो पुर्पछे पायूँन हामी गल्यौ भनी कराउनु आया भन्या उसको झगरिया ल्याई पुर्पछे गरी जस्ताको तस्तो निसाफ पारी चाँडै छिनी दिनु — — —

दसमा सवाल ॥ सवाल बमोजिमको काज् काम गर्दा १ पट्टी चप्रासीलाई रूजु राषी अह्लाउनु षटाउनु तेरामाफत् भयाको मोहरका दस्तूर वा जे आम्दानी षसोसाष दर्वार दापील गरी रसीद लीनु — — —

यगारौ सवाल ॥ येस काजमा चाहिन्या मानिस विचारी २ वहिदार २ तहविल्दार २ टहलुवा जना १ जमा जवान ७ के षांगी वर्ष १ को रुपैया १३२४ ताहीका आमदानीमा ली तप्सील बमोजिम षानु — — —
विचारी जना २ के ७०० वहिदार जना २ के रुपैया २८८ तहविल्दार जना २ के ३०० टहलुवा जना १ के रुपैया ३६ — — —
खान्नि वाहेक आफुले गन्याको कामको आम्दानीका दसौंघ र मामूली जडावर दस्तूर श्री कुमारीचोकको सर्दार विचारी नौसिंदा तहविल्दार टहलुवाकासरह बमोजिम तिमिहरूले पनि ताहिका आम्दानीमा लिनु मोजरा पर्ला — — —

इति संवत् १८८३ साल मिति फागुन सुदी ७ रोज ५ शुभम् — —

दरबारको अदालतमा बसी (अर्थात् न्यायाधीश भैं) काम गर्ने बलभञ्जन पाँडेको नाममा भएको यस कामको सवाल पट्टा र गरिदिइएको लालमोहरबाट स्पष्ट थाहा हुन्छ कि त्यस बखत पनि ऐनको काफी सर्यादा थियो । कानूनको अगाडि सबै बराबर छन् भन्ने कुरा यसबाट बताइको छ चौतारा, काजी, गुरुज्यू, छोटा-बडा—कसै कसैलाई कानून-देखि अलग वा माथि मानिएको छैन, भन्ने कुरामा विशेष जोड दिइएको छ ।

साथै राहदानी (Passport) को प्रचलन रहेको ठाउँमा, अझ सुनतोडा लगाउने (राणाको समयसम्म र अचेलसमेत) व्यक्तिको जमानत जरूरत भएको यस प्रचलनमा गरीब, एवं परदेशी यात्रुहरूका निम्ति मुश्किल पर्नु स्वाभाविक थियो। साधारण व्यक्तिका निम्ति जमाना (त्यो पनि सुनको तोडावाला उच्च अफिसर) खोज्न गाह्रो हुन्थ्यो। अनि अपरिचित परदेशी एवं यात्रुहरूका निम्ति त झन् प्रायः असंभव नै थियो। यही असुविधालाई हटाउनका निम्ति नै उक्त लालमोहरमा तत्-सम्बन्धी ढका (पाँचौं ढका) जोडिएको हुनुपर्छ। अनि उक्त ढकाबाट यो पनि स्पष्ट हुन्छ कि—दिशा वा इलाकामा जाने राहदानीका निम्ति विभिन्न अफिसर नियुक्त थिए।

VIII

नेपालखाल्डोमा पस्नका निम्ति जुनसुकै व्यक्तिलाई पनि राहदानीको आवश्यकता थियो भन्ने कुरा राहदानी बनाउने विभाग खडा गरिएकोबाट स्पष्ट हुन्छ। वर्तमान नेपालमा त राहदानीको प्रथा बाँकी छ भने, त्यस बखतको नेपालमा राहदानीको कतिसम्म जरूरत थियो होला? भारतमा ब्रिटिश राज्यको दबदबा बढ्दो समयमा नेपालले राहदानीको प्रचलन चलाई मानिसहरूको आवतजावतमा कडा नियन्त्रण गर्नु आवश्यकता पनि थियो। यसबाट विदेशी अराष्ट्रवादीतत्वलाई नेपालमा आएर षड्यन्त्र गर्नमा रोक लगाउँदछ।

राहदानी जाँचनका निम्ति ठाउँ-ठाउँमा गढीहरू हुन्थे। गढीले देशभित्र आउने व्यक्तिको जाँच गर्नुको साथै मालमत्ताको पनि जाँच गर्दथ्यो, तथा राष्ट्रका निम्ति हानि एवं खतरा उत्पन्न गराउने किसिमका व्यक्तिहरू तथा मालसामानहरूको आवतजावतमा रोक लगाउँदथ्यो। साथै देशको आर्थिक एवं औद्योगिक स्थितिलाई नै शोलमाल पार्ने किसिमका सामानहरूको आयात र निर्यातमा रोकका गर्ने काम पनि गढीले गर्न सक्थ्यो र गर्दथ्यो पनि।

१. नेपाली पुरुष नागरिकलाई समस्त नेपालमा आवत-जावत गर्न राहदानी नचाहिने निर्णय हालै २०१३-१४-१ मा सरकारबाट गरियो (छाप्ता छाप्ती)।

भीमसेन थापाको समयमा गढीका हाकिम कारिन्दाको नाउँमा एउटा लालमोहर भएको थियो, जुन यस प्रकारको छः—

“

श्री दुर्गा

छाप

गुरु

स्वस्तिश्री गिरिराज चक्रचूडामणि नरनारायणेत्यादि विविध विरुदावलिराजमान मानोन्नत श्री मन्महाराजाधिराज श्री श्री श्री महाराज राजेन्द्रविक्रम साह बहादुर सम्प्रेरजङ्गदेवानाम् सदासमर विजयीनाम् — आगे चीसापानी गढीमा वस्न्या सालबसालका सुवेदार चौकिहरूले गर्न्या कामकाजको सवालगरि वक्स्यौं — — — —

प्रथम सवाल ॥ श्री जनरलका राहदानीवाहेक कसैलाई जान नदिनु राहदानीलि आउन्यालाई जानदिनु — — १

दोश्रा सवाल ॥ हुलाकका चिठिपत्र वाहिकका मानिसका हात मधेसबाट आउन्या र एताबाट जान्या चिठि पत्रप्रोहित चौतरिया काजी सरदार सुबा सुवेदार मर्महाजन गँह कसँका भया पनि सबै षोली हेर्नु. गाउ घरका कुरा भया जान आउनदिनु, गाउ घरका कुरा वाहेक अरु दर्बारि काम षेषवरको चिठि भया मानिससमेत पक्की तोलंगा साथलगाई हाफ्रा हजुरमा दाषिल गर्नु — २

तेश्रा सवाल ॥ महभिरको वाटो फिरंगीको हुलाक राषन नदिनु उसका जाहा रह्याका सिपाहि विदामागि घरगयाकालाई जाँची आउन दिनु अरु नया सिपाहि आया भन्या नसाधि नछोडनु षान्या पिन्या सराजाम गँहका भारि षोलागरि जाँचि छाडिदिनु. तोप बन्दुक गोली वारुद गँह जंगी आयो भन्या आउन नदिनु तहां थुनी वीन्ती गरि पठाउनु जस्तो जवाब जाला. सोहि बमोजिम गर्नु कोही देशी मानिस आयो भन्या साधि पठाउनु — — — ३

चौथा सवाल ॥ कुलीषानी लगायेत हेटौंडासम्म नया वन कसँलाई फाडन नदिनु. कसँको वीर्ता वीतलव भया पनी फाडन नदिनु उर्दि दियापछि मौवासि भै कसँले वन काट्यो भन्या पक्का हाफ्रा हजुर दाषिल गर्नु — — — ४

पाचौ सवाल ॥ भैस्या षानी लगायत कांद्राड गढि सम्मका. चौकि जाचदै गर्नु. चौकिमा बस्या काहिं घटि बढी बढी भया अर्ध्यालो भयाकाको झिकी घटि भयाको ठाउमा पुऱ्याइ दिनु — — — — ५

छठौं सवाल ॥ चितलाङ् लगायत. हेटौडा सम्मका मानीसले षायाका भैसा रांगाका छाला चिसापानी गढिमा दाषिल गर्नु कसैले दवाइ षाया छाला १ को रुपैया २ तिर्नु पर्ला — ६

सातौं सवाल ॥ चौकि चौकिमा बस्या मानीसले. घुस षाइ कसै मानीसलाई छाद्यौ भन्या आफ्ना जीउ धनमा पर्ला — ७

आठौं सवाल ॥ चौकिमा हुकुम नाघि बलगरि जान्यालाई पकृ ल्याउनु हतीयार चलायो पक्रन सकीयेन भन्या हतीयार चलाई मारीदीनु — — — — ८

नवम सवाल ॥ लुकुवा वाटो भागी नासि जान्यालाई पकृ गढिमा राषनु. जाहा साधि पठाउनु र जस्तो जबाब जाला सोहि माफिक गर्नु — — — — ९

दसौं सवाल ॥ जाहा बस्या जगातीहरूले आप्ना सवाल भंदा वेपारिसित बढता लिन नदिनु अघि देषि महसुल नलागन्या मालमा महसुल लीन लाग्यो भन्या हाभ्रा हजूर बिती गरी पठाउनु — — — — १०

येघाहौं सवाल ॥ कागत्या हुलाक जाँचतै गर्नु आफ्ना पालामा नबस्यालाई डंड गर्नु — — — — ११

बाह्रौं सवाल ॥ कंप्नीका जमादार. हुदा सिपाहि कसैले. आपसमा दंगा फसाद झगरा गयो भन्या. बीचमा पसी मन्चाउन्यालाई समेत पकृ हाभ्रा हजूर दाषिल गर्नु विरां माफिक सासना गरि वकसौला — — — — १२

तेह्रौं सवाल ॥ मधेस जान्याहरूले लै गयाका बनारस कलदार पटना रुपैया श्री जनरलका दसषत बमोजिम लैजानदिनु भारिमां कंवरमां दवाइ छपाइ लैजान्यालाई भारि कंवर षोला गरि नोसक्यो भन्या जवद गरि हाभ्रा हजूर दाषिल गर्नु — — — — १३

इति संवत् १८८१ साल मीति भाद्र शुदि ७ रोज ३ शुभम् — —

[यस लालमोहरको पछिल्लिर मार्फत भै पुच्छे सहि गर्नेहरू—१. भक्त-वीर थापा २. दलभंजन पाँडे ३. बालनरसिंह कुँवर ४. उदय गिरी ५. प्रसादसिंह बस्यात ६. भीमसेन थापा ७. बीरकेशर पाँडे ८. प्राण शाह ९. रणद्योत शाह]

यस लालमोहरबाट गढीको कडाइ गर्नमा भीमसेन थापा ज्यादै सचेत भएको देखिन्छ । विदेशीहरूलाई देशभित्र आउन दिन तथा हात-हतियार छिपाएर ल्याउन नदिनका निम्ति उनले यस प्रकारका नियमहरू बनाएका थिए । साथै देशको आर्थिक व्यवस्था एवं मुद्रास्फीतिलाई ध्यानमा राखेर कुनै व्यक्तिले सरकारले स्वीकार गरेको भन्दा बढ्ता विदेशी मुद्रा (याने पटना रुपियाँ) देशबाहिर लैजानमा रोकका लगाए ।

उनले सरकारी तथा बिर्ताको वन-जंगल फाँडनमा रोक लगाएर देशको सम्पत्तिमध्ये एउटा मुख्य संपत्तिको सुरक्षा गर्ने प्रयास गरेका थिए ।

यस प्रकार भीमसेन थापाले आफ्नो लम्बे शासन कालमा देशको शासन-व्यवस्था तथा सुधारकार्यमा निकै विकास गरेका थिए । करियाप्रथा-बिरोधी कदमवेखि लिएर देशको प्रत्येक सामाजिक असुविधामाथि सुधार गर्ने प्रयास उनले गरेका थिए ।

IX

संवत् १८९३ सालमा भौषण अनावृष्टि भै राज्यमा अनिकाल जस्तै पर्न गएको थियो । विशेषतः काठमाडौं उपत्यकामा अन्नको कमीले गर्दा भाउ महंगो भई हाः हाः पर्न गयो । यस्तो महंगीको वेलामा अनाज थुपारी झन् अन्न महंगो पार्ने उद्देश्यमा कालाबजारिया एवं नाफाखोर-हरूले नाजायज फायदा गरी जनतालाई भोकै मार्न नपाउन्, भन्ने विचारले काम गर्नु हर सरकारको कर्तव्य हुन्छ । यस कर्तव्यलाई जनरल भीमसेन थापाको सरकार पनि पूरा गर्नतिर लागेको थियो । सरकारतर्फबाट यो महंगी हटाउने व्यवस्थाका निम्ति सुब्बा कुलानंद झालाई अख्तियारनामा प्रदान गरी यो विशेष विज्ञप्ति जाहेर गरियो कि— प्रत्येक बिर्तावार एवं जग्गाधनीहरूले आफ्नू धर्मकर्म एवं श्राद्ध आदि कार्यलाई चाहिने जति, तथा चार महीनालाई घर खर्चका निम्ति आवश्यकभन्दा बढी धान-चामल, सरकारी अधिकारीमार्फत सरकारद्वारा निर्धारित भाउमा बेच्नु-

पदछ । सरकारी अधिकारीमार्फत बेचन नचाहनेले आफ्नै सीधा बजारमा बेचन पाउँछन्, -तर सरकारद्वारा निर्धारित भाउमा भन्दा बढीमा बेचन पाउँदैन । आफ्नो धानको लगत भने सरकारलाई सबैले दिनैपर्छ । यस सम्बन्धीमा भएको लालमोहर यस प्रकार छः—

“स्वस्तिश्री मन्महाराजाधिराजकस्य हक्का — —

आगे भारादार कंफु पल्टन कंफनि पगरी विर्तावार गुठीयार मोही नाइक्या गैह्र प्रती पानी नवर्षदा दुनियालाई वेसाहाको बहुत दुःष भयाको हाम्रा हजुरमा जाहेर हुँदा दुनियाँको रक्षा नीमित्त वेसाहाको थोती बाधी सुब्बा कुलानन्दझालाई अष्टयार गरी ववस्थौ तप्सील वमोजीका भावसंग लेख्याका थोतीवमोजी जस जसले वेचैन लुकाउला तस्का चावल धान जफत् हुनन् तक्सिर वुझाउन पर्ला—

तप्सील

भारादार पगरी गुठीयार गैह्रले देवपितृकार्य र आफ्नो घरलाई चतुर्मासा खानमाफीक राषी वाकी धान चावल भाववमोजीम् रुपियाँ ली सुब्बा-मार्फत वेचनु — — — — —
मोही न्याइक्या गैह्रले जसजसका जती जती धान चावल छन् षसोषास गरी बताई दीनु — — — — —

काठमाडौं आइ वेचन्याले एस थिती वमोजी वेचनु—

मार्सी सरुवा चावल पाथी	1312
तौली सरुवा चावल पाथी	1315
हकुवा सरुवा चावल पाथी	1316
धान — — — — —	—
मार्सी धान पाथी	1616
तौली धान पाथी	17121
हकुवा धानपाथी	17121
सुब्बा कुलानन्द झाछेउ वेचन्याले एस थोतीसंग वेचनु — —	—
मार्सी चावल पाथी	1319
मार्सी सरुवा चावल पाथी	1313
हकुवा चावल पाथी	1315
हकुवा सरुवा चावल पाथी	1317
तौली चावल पाथी	1318

तौली सरुवा चावल पाथी

1316

धान — — — — —

मार्सी धान पाथी

171

हकुवा धान पाथी

1718

तौली धान पाथी

1718

इतिसंवत् १८९४ साल आषाढ वदी ४ रोज ५ शुभम् — — ”

यसरी कडा नियम र नियन्त्रण राखी जनरल भीमसेन थापाले अनावृष्टिको बेलामा दुनियालाई महँगीको मारबाट बचाई देशमा अना-जको भाउलाई बढ्न नदिने व्यवस्था गरेका थिए । उनको शासनकालको बजारिया भाउ अध्ययन गर्नका निम्ति परिशिष्टमा फिर्स्त पेश गरिएको छ १ । परिशिष्टमा दिइएको यस दरभाउबाट यो थाहा हुन्छ कि उनको शासनकालमा बाढी, भूकम्प, अनावृष्टि, महामारी आदि अनेक प्राकृतिक गडबडी एवं षडयन्त्र, हत्या, युद्ध आदि अप्राकृतिक हमलाहरू भए तापनि भीमसेन थापाले ती सबसित मुकाबिला गरी देशको शान्ति, उन्नति एवं व्यवस्थामा प्रगति ल्याउन सकेका थिए ।

X

(प्रशासन-व्यवस्था)

जनरल भीमसेन थापाको प्रादुर्भावबाट नेपालको राजनीति एवं प्रशासन-प्रणालीमा एक नयाँ अध्याय शुरू हुन गएको छ । नेपालको (वर्तमानकालीन) इतिहासमा यिनको समयदेखि सर्वसाधारण जनताले पनि राष्ट्रको दोस्रो मुख्य पद, ‘मुख्तियार (अर्थात् प्रधानमन्त्री)’ बनी राज्यको शासनभारको बागडोर संपूर्ण रूपमा आफ्नो हातमा लिन पाउने अख्तियार पाउन थाल्यो । रणबहादुर शाहको मुख्तियारी (अर्थात् प्रधानमंत्रित्व)—बाट नेपालको शासनप्रणालीमा आधुनिक परिवर्तन भै नेपालमा प्रधानमंत्रित्वको जुन परंपरा शुरू भएको थियो, त्यसमा जनरल भीमसेन थापाको मुख्तियारी (अर्थात् प्रधानमंत्रित्व)—बाट त्यो पद सर्वसाधारण जनताका निम्ति पनि खुला रहन गयो । नेपाली जनताले पनि वास्तविक रूपमा राज्यको शासक बन्ने मौका पाउन थाल्यो ।

१. परिशिष्ट नं ४३ मा.

यसभन्दा अगाडि यस शक्तिको प्रयोग, अर्थात् मुक्तियारले गर्ने कार्य—मुख्य चौतरियाले गर्दथे, जो कि राजपरिवारका एक निकटतम सदस्य हुन्छन्। चौतरियापछि मात्र श्रु काजी सरदारहरूका दर्जाको श्रेणी रहन्थ्यो र सर्वसाधारण जनताबाट योग्यताअनुसार नियुक्ति गरिन्थ्यो। यसरी, जनरल भीमसेन थापाको प्रादुर्भाव हुनुभन्दा अगाडि नेपालको राजनीति एवं शासनको संपूर्ण बागडोर राजा एवं राजपरिवारका मुक्तियारहरूमा निहित थियो।

भीमसेन थापाभन्दा अगाडिका प्रशासकीय-पदहरूको श्रेणीविभाजनको रूपरेखा यस प्रकार थियो :—

सर्वप्रथम राष्ट्र-नायकको रूपमा श्री ५ महाराजको स्थान रहन्थ्यो, र राज्यको संपूर्ण कार्य राजाको नाममा चल्दथ्यो। त्यसपछि क्रमशः मुख्य चौतरिया, चौतरिया, चार काजीमध्येका काजी एवं अन्य काजी, धर्माधिकारी, पुरोहित, खजाञ्ची, कपर्दार, सरदार, सुब्बा, सुबेदार-आदि दर्जाहरू रहन्थे। यी उपरोक्त चार काजीदेखिन्का दर्जाहरू (गुरु प्रोहितबाहेक) मा साधारण जनता नियुक्त गरिन्थ्यो।

ह्यामिल्टनले “काजी पद केवल उच्च एवं घरानिया-परिवारका व्यक्तिलाई मात्र दिइन्छ तापनि धेरै अपवाद पनि पाइएको छ” भनी भीमसेन थापाको परिवार उक्त पदका निम्ति योग्य थिएन, भनेर लेखे तापनि त्यस बखत उपरोक्त पद पाएका व्यक्तिको जातितर्फ विचार गर्दा त्यस्तो प्रतिबन्ध थियो भन्न सकिन्छ।

भीमसेन थापाको मुक्तियारीबाट नेपालको प्रशासकीय प्रणालीमा एक विशेष परिवर्तन हुन आयो।

सर्वप्रथम राष्ट्रनायकको रूपमा श्री ५ महाराजाधिराजको स्थान रह्यो, तथा राष्ट्रको संपूर्ण कार्य राजाको नाममा राजकाज गर्ने ‘मुक्तियार’ ले गरे, यसरी प्रशासकीय-प्रणालीमा दोस्रो स्थान ‘मुक्तियार’को हुन गयो, जुन कि पहिले मुख्य चौतरियाको थियो। भीमसेन थापाको नाममा भैराखेको मुक्तियारी-सवालको लालमोहरमा—“....गुरु. पुरोहित. चौतारा. काजी. कर्नेल. कप्तान. सदाँर. सुब्बा. सुबेदार गैरह पगरि छोटा बडा सबैले तन्ना चाँजा सूरमा चलनू” भनी लेखिएबाट प्रशासनसम्बन्धी कार्यमा ‘चौतरिया’ लगायत समस्त दर्जा ‘मुक्तियार’ भन्दा निम्न कक्षामा

राखिएको स्पष्ट हुन्छ। यसै समयदेखि ‘चौतरिया’ भनेको राजपरिवारका व्यक्तिहरूलाई प्रदान गरिने साधारण उपाधि मात्र हुन गयो, र त्यसले ‘भारादारी सभा’ मा हाजिर भै सल्लाह दिनसम्मको अख्तियारी पाउन थाल्यो।

भीमसेन थापाले संवत् १८६८ सालमा जर्नेली, र १८९२ सालमा कम्याण्डर-इन-चीफको पदवी पाएबाट त्यस बखत फौजतर्फका उच्च अधिकारी पनि मुक्तियार नै थिए।

शासन प्रबन्धमा मुक्तियारलाई सहायता दिनका निम्ति विभिन्न पदहरू रहन्थे। परराष्ट्र एवं अदालतीतर्फका अधिकारीको रूपमा ‘काजी’ हरू रहन्थे।

राष्ट्रिय-अर्थसम्बन्धी कार्य खजाञ्चीको मातहतमा थियो। जित्सी मालको अख्तियारवाला ‘कपर्दार’ थियो। फौजतर्फ मुख्य अफिसर कर्नेल हुन्थ्यो, र निजको मातहतमा सरदार, सुबेदार, डिठ्ठा (बारूदखानातर्फ) हरू रहन्थे। यसमा पनि सरदारको मातहतमा साविक झैं अलग्गै केही फौज रहन्थ्यो। यसका निम्ति खर्च सरकारी ढुकुटीबाट नदिईकन सरदारको ठेकिएको ‘जागीरको जग्गा’ बाट दिइन्थ्यो। अनि सुबेदारचाहिँ विभिन्न फौज-कंपनीका हाकिमस्वरूप सरकारी ढुकुटीबाट तलब खाने अफिसर हुन्थे, र निजका मातहतका कंपनीका जवानहरूको खर्च पनि सरकारी कोषबाटै हुन्थ्यो।

फौजी व्यवस्थातर्फ भीमसेन थापाले कर्नेली, कप्तानी, आदि नयाँ युरोपीय पदवीहरूको चलन प्रस्तुत गरेबाट त्यस बखतसम्मको प्रचलित जंगी-व्यवस्थामा पनि केही परिवर्तन आउनु स्वाभाविक नै थियो।

जिल्लाको शासन-संचालनका निम्ति विभिन्न जिल्लाको क्षेत्रफल-अनुसार विभिन्न जिल्लामा मुक्तियार (जिल्लाको), सुब्बा, अमाली, आदि नियुक्त गरिन्थे। उनीहरूको सम्पर्क सीधा मुक्तियारसित हुन्थ्यो।

त्यस बखतको ‘प्रशासकीय पद’ उपरोक्त दर्जाहरूमा विभक्त थियो, तथा राज्यको शासन संचालन गर्दा मुक्तियारले यिनीहरूकै सहयोगबाट गर्दथे। उपरोक्त पदबाहेक ‘धर्माधिकारी, र पुरोहितको पद पनि ‘प्रशासकीय पद’-भित्र नै पर्दथ्यो, जसको कार्य शासनसंचालनभन्दा बढी धार्मिक व्यवस्था गर्नु थियो।

उपरोक्त प्रशासकीय पदाधिकारीहरूको कार्यका निम्ति उनीहरूको मातहतमा विभिन्न अड्डा-अदालतहरू पनि थिए, जसमा निजामती-सेवा-अन्तर्गतका कर्मचारीहरू हुन्थे ।

अनि कंपनीसरकार तथा तिब्बतसरकारको दरबार (कलकत्ता र ल्हासा) मा राजदूतको रूपमा क्रमशः वकील तथा नाइके रहन्थे ।

यसबाहेक, त्यस बखत—‘भारादारी सभा’ पनि हुन्थ्यो । तर यस सभाको कुनै कानूनन् अधिकार थिएन, तापनि यस सभाका सदस्यहरूले राजा एवं मुख्तियारलाई शासन-संचालनमा सल्लाह दिन्थे । साथै राजा-बाट भएको लालमोहरमा ‘मार्फत वा रुजु’ भै पुछ्ने सही गरी समर्थन प्रकट गर्दथे । यस सभामा चौतरिया लगायत समस्त प्रशासकीय पदाधिकारीहरू रहन्थे, र यिनीहरूलाई भारादार पनि भनिन्थ्यो ।

जनरल भीमसेन थापा

र

तत्कालीन नेपाल

चतुर्थ खण्ड

(परिशिष्ट एवं सहायक-ग्रन्थादि)
Appendix and Bibliography

वसिष्ठीजीगिरिजचक्रचडा	२५१४	२५१४
राजमन्त्रमन्त्र	२५१४	२५१४
विष्णुमन्त्र	२५१४	२५१४
शिवमन्त्र	२५१४	२५१४
ब्रह्ममन्त्र	२५१४	२५१४
गणेशमन्त्र	२५१४	२५१४
नारायणमन्त्र	२५१४	२५१४
कृष्णमन्त्र	२५१४	२५१४
राममन्त्र	२५१४	२५१४
सुखमन्त्र	२५१४	२५१४
समस्तमन्त्र	२५१४	२५१४
विष्णुमन्त्र	२५१४	२५१४
शिवमन्त्र	२५१४	२५१४
ब्रह्ममन्त्र	२५१४	२५१४
गणेशमन्त्र	२५१४	२५१४
नारायणमन्त्र	२५१४	२५१४
कृष्णमन्त्र	२५१४	२५१४
राममन्त्र	२५१४	२५१४
सुखमन्त्र	२५१४	२५१४
समस्तमन्त्र	२५१४	२५१४

२. श्री भीमसेन थापाको कजाईको लालमोहर

स्वस्ति श्रीगिरिजचक्रचडा	२५१४	२५१४
मन्त्रमन्त्र	२५१४	२५१४
विष्णुमन्त्र	२५१४	२५१४
शिवमन्त्र	२५१४	२५१४
ब्रह्ममन्त्र	२५१४	२५१४
गणेशमन्त्र	२५१४	२५१४
नारायणमन्त्र	२५१४	२५१४
कृष्णमन्त्र	२५१४	२५१४
राममन्त्र	२५१४	२५१४
सुखमन्त्र	२५१४	२५१४
समस्तमन्त्र	२५१४	२५१४
विष्णुमन्त्र	२५१४	२५१४
शिवमन्त्र	२५१४	२५१४
ब्रह्ममन्त्र	२५१४	२५१४
गणेशमन्त्र	२५१४	२५१४
नारायणमन्त्र	२५१४	२५१४
कृष्णमन्त्र	२५१४	२५१४
राममन्त्र	२५१४	२५१४
सुखमन्त्र	२५१४	२५१४
समस्तमन्त्र	२५१४	२५१४

३. (क) ज० भीमसेन थापाको मुल्लियारीको लालमोहर

जनरल भीमसेन थापा र तत्कालीन नेपाल

देवोत्सवः तस्य सुमेधा वीर्यं राज्ञि ज्ञेयं कथास्तु मूर्ध्नि सदा त्वेवराज्यं हमाभि
 शोषकस्तु वैमानिकं तत्राज्ञां त्वं मया वीर्यं कथास्तु मूर्ध्नि

नतो सवाल तां कच पतंग दण्डलोह ना म तैना धारु न्यानि तं पाठो देवाज्ञा मत्ता हमाच
तरु जी इत्येकं तकोपातिहारि पूजयन्त्या कोषा हाणिग पीकामानु मुकुमवत्सा

नौवें प्रश्नांत :- या गुरुकुलमार्ग जेव्हाही कामकाजमादुर्गाकारोभात ही तत्परपै काजकामा
या नात्यां वितरणीला मध्यानमश्री घालावेना दिवा ज्या काममात्र्याकाम
॥

मोक्षमार्गविधिपञ्चमस्कन्धनामसप्तमोऽध्यायः समाप्तः ॥ नवमस्कन्धनामसप्तमोऽध्यायः समाप्तः ॥
 अथ श्रीमद्भगवत्पुनर्विनिर्वाणसंवादे श्रीकृष्णस्य श्रीमद्भगवत्पुनर्विनिर्वाणसंवादे श्रीकृष्णस्य
 श्रीमद्भगवत्पुनर्विनिर्वाणसंवादे श्रीकृष्णस्य श्रीमद्भगवत्पुनर्विनिर्वाणसंवादे श्रीकृष्णस्य श्रीमद्भगवत्पुनर्विनिर्वाणसंवादे श्रीकृष्णस्य
 श्रीमद्भगवत्पुनर्विनिर्वाणसंवादे श्रीकृष्णस्य श्रीमद्भगवत्पुनर्विनिर्वाणसंवादे श्रीकृष्णस्य श्रीमद्भगवत्पुनर्विनिर्वाणसंवादे श्रीकृष्णस्य
 श्रीमद्भगवत्पुनर्विनिर्वाणसंवादे श्रीकृष्णस्य श्रीमद्भगवत्पुनर्विनिर्वाणसंवादे श्रीकृष्णस्य श्रीमद्भगवत्पुनर्विनिर्वाणसंवादे श्रीकृष्णस्य

२ (ख) जनरल भीमसेन थापाको सुस्तिथारीको अस्तिथारी लालमोहर *

明正德十一年

ॐ नमो भगवते वासुदेवाय
आगे विष्णु मति दधिन् सिवाना समका मुर्धदारमादरइ
दयो कि दारगे रुके य धो वित् आगत करवीर पां हे ह इ भा
इ मये सुवाट नाहा आया इनै र का पारे थार ल ता क परा सा
थ का मानि स समे त लाई आइ न दिनु भनि सक हि वाट हुकु
म्भसा कोष्ट ताहां के से ले के कु धुन न गनु सरालर ओउ
दिनु इति संबत १७२३ साल पौष शुक्ल चित्र रेज ई अभ

४. ज० भीमसेन थापाको आदेशपत्र

[illegible][illegible]

श्रेष्ठसाल ॥ दशरथी राजा दोल पराम तिष्ठिमा मलारराव नीरवा
 उमोर्षकादकील पदपायांतिष्ठित वस्पाकाश्चर दशरथी हत काविरीना
 गोर्षाकी मदनगनीरहिंडुव्याहउकास्माश्रामुआमुमनगवउमा
 त्यावषतपरहेछनिमिले पानिते मायाकांडगमनीहमनिहामीले पनप
 लमासकी लोखलीतापत्रले श्री रकील पकायाकाश्चममाविलातलेवी
 ममानिअतारपकायाकाश्चममेधहाआश्चपाउउददशरथीकोफो
 नपनिसाहारराधुरवाउममसामीले होला अस्त्रजगामासामीलजन
 आश्चमेताममापनिगगानीकाकिनारामभन्यासामीले होला बालसास
 रकासमहद्यकास्त्रारगोर्षाकीरुकीरुमेदलासिपाहि तोहलंडकृत्तामया
 पशिलेवल्गकालेडानीमापनेघालेपनिपत्तरहिंडुकेगराउनर

५. (ग) नेपाल-अंग्रेज युद्धविषयमा पंजाब-केशरी रणजितसिंह छेउ पृथ्वी विलासले गै गर्ने कुराको आदेशपत्र

[illegible]

स्थावरास्वत्वात् ॥ ननु तत्रावाप्येव ॥ अथावाप्येव ॥ अथावाप्येव ॥ अथावाप्येव ॥
 कोऽयं श्रीकोमुद्विजिगीतवागु ॥ अथावाप्येव ॥ अथावाप्येव ॥ अथावाप्येव ॥
 सतीरवाद्येव ॥ अथावाप्येव ॥ अथावाप्येव ॥ अथावाप्येव ॥

नवबालवत् ॥ येन को नमयापि धित आगा कसील गमत्तं गा नमु ना
को नर वंदे वा अघोप हउ कारना ले वास्व दि आमा की नग बाही क पर त
देरा न्य धाल साक को ले पाउ का नि पूर त प्पु स्स प्रा हा वेला हरी ना न क
मता अघी की कु मा प को म म लु की व र ली प छि मु ने नि मा वा प र्व र सली या
भी पूर् व गं गा जी उत्तर हा नि पूर के ते वा ते रु ड र न हा न दल गाय त्पु री ते ना ते
ने न नो धा ले ष ल वं को न वा प को स री धां की रा न्य म प्पे स ल नु सु द्वा वा द प
ना ना री धं ग मा स्व वे दि हा र र सी ना त म्भं ग रं व जो म लु क्क को अघी मि
रा न्य छ र प ड्क म र को र न्य म र रु द्वा ले अ म ल ग री धा न

[illegible]

५. (घ) नेपाल-अंग्रेज युद्धविषयमा पंजाब-केशरी रणजितसिंहछेउ पृथ्वी विलासले गै गर्ने कुराको आदेशपत्र

नं १-भीमसेन थापाको नाउँको कम्पाण्डर-इन-चोफी लालमोहर:-


श्री :

श्री ६ बुवाज्यू	श्री ६ वाज्याज्यू	श्री ब्रह्म	श्री ६ जेठावज्यंज्यू
१	२	३	४
श्री ६ माहिला वज्यंज्यू	श्री भित्त्यानी वज्या	श्री ५ स्वामीज्यू	
५	६	७	
श्री ६ वज्याज्यू	श्री ६ जेठा मुमाज्यू	श्री ६ मुमाज्यू	गुरु
८	९	१०	११

स्वस्तिश्री गिरिराज चक्र चूणामणि नरनारायणेत्यादि विविध विरु-
दावलि विराजमान मानोज्ञत श्री मन्महाराजाधिराज श्री श्री श्री महाराज
राजेन्द्र विक्रम साह बहादुर सम्मर्जङ्ग देवानाम् सदा समर
विजयिनाम्

आगे जनरल भीमसेन थापाके अधि....१...को अढाई वर्षको उमेर हुँदा
....२....बाट गादि तिलक वक्सनु भै राज्याभिषेक गराई आफू....३....
रूपको चिन्तना गर्न लागु भयाको रहेछ. तस्तै विचमा राजतन्त्रको तर्कना
चित्तमा पारीदिँदा गादिको पनि दृढ हवोस् राज्यमा वेविस्ता पनि
वांघिवस् भन्या उद्योगमा लागु भयाको रहेछ. तस्तै विचमा दुष्ट
मन्त्रीले घर चालो उठाइ दिँदा ५८ साल जेष्ठमा...२ लाई देसान्तर भै
वनारस पुगु भयेछ ४....२...६....दुइ जनाले हामी पनी ७....का साथ
पावरषवारि जाँझौ भनी हुकुम हुँदा तिमिहरूले पनी पावरषवारिसंग भई
....२...का हजूरमा वनारस पुग्दा२....बहुत पुस हुनुभयेछ. केहिदिन
वहि मुकाम भै राज गर्नुहुँदा छुच्चा मानिस अधि सर्दा भलाआदमी दुइ
चारजनाले वाहानागरी जत्रतत्र लाग्दा मेरा घर जवाई भयेन भनी२....
का दिलमा सा=है उदास हुनु हुँदा तेस वषतमा तिमिले...२....का साथमा
रह्याका मिर उमरावहरूका चित्त स्वभना गराई घर घर गराउनाको
उद्योग गर्दा...२...बहुत पुस हुनु भै तिमिलाई वामांगी भइस् भनी हुकुम्
भयाको रहेछ. फेरि वनारसबाट डुव्याका जाहाज उठाई आउँदा सो समा-
चार नेपालवाला कारिदा भारादारले थाहा पाउँदा जुन कुराले....२....का
चित्तमा चमक पर्छ. सोही तरहले पारि रातमा पजनी छुट्टि गरी रोक्न
मानोस आया भन्दा ...२....सा=है उदास हुनुभयेछ तेसमा....२...का हजूर-
मा बुझाई सम्झाई वषत अनुसारको काम कुरो गरि २...को संभार
गरि दर्वार प्रवेश गराउँदा तेस् वषतमा बहुत दाना काम गन्याछौ. २...२

जनरल भीमसेन थापा र तत्कालीन नेपाल



५. (ड) नेपाल-अंग्रेज युद्धविषयमा पंजाव-केशरी रणजितसिंहले पृथ्वी
विलासले गै गर्ने कुराको आदेशपत्र

रिझनी हुँदा म मरि मुलुक डुब्न्या छैन भीमसेन मन्थो भन्थ्यो मुलुक डुब्न्याछ. मुलुक्तियार तिमिले यो रहन्या छैन. एसलाई नछोडा भनी...२... बाट...१ लाई हुकूम भै काजीमाको मुल् काजीको पगरी बधाइ गरि-
बस्न्याको रहेछ. ताहापछि कर्मचण्डालले केही दुनिजा कोही भारादार सल्लाहमा ली. कुल गर्दा...२...का गातमा तरवार चलाउँदा ...१...को उमेर आठ वरषको हुनु भयाको रहेछ...२ लाई तरवार चलाउन्याले ...१...लाई क्या राषन्या थियो तेस् वेलामा तिमिले बहुत होस्पारिभई ...१...को संभारगरी...१ का हुकुम ली कुल्याहा सबलाई मारी कुल्याहा सबलाई ठोकी हाँफो गादीको मर्यादा थाम्याछौ तेस् वषत्मा तिमिले बहुत दाना गन्याको काम देषी...१...बहुतै पुस हुनु भै रिझनु भै राज-
काजको मुष्त्यारिकाम तिमिले गर. तिमि जो गरौला सो मंजूर गरौला भनी हुकुम बस्न्याको रहेछ. कजाइको पगरि सबै वरावर हुँदा इन्लाई येसै पगरिमा राष्या त इनले मेहिनत गन्याको केहि कदर रहेन इन्लाई उचागरि राषन्या हो भनी चित्तमा लिनु भै जनरलीको पगरी बधाइ...११.. प्रोहित चौतरियाकाजी भारादार कंप् पल्टन कम्पनी गैरहले जो काजकाम ज्या पर्दछ इनलाई साधिगर्नु जो इनलाई साधिगरैन उसलाई जात माफिक-
को सास्ति पाउला भनी हुकुम बस्न्याको रहेछ. ताहा उप्रान्त वरोवर सलतनत चलेको रहेछ. तेस्तै समयमा राजा हुँदा...१...हर्ष पुसप्रसन्न हुनु भै तिमिलाई विर्ता वक्सन्छु भनि हुकुम हुँदा चित्त लायेनछौ वाहापछि ...५...का हजुरमा पावलागनु भै जनरललाई विर्ता वक्सन्छु भनी हुकुम हुँदा बढीया हो कस्तो कदर चाहिन्छ भन्थ्यो जवाफ भै तिमिले अधि...८...
बाट रिजमा वक्सन्याको विर्ता पनी लियेनौ पछी मैले नानीसंग विर्ता गरी विर्ता दिलाउँदा कबूल गरेनौ...८...का साथ छोडो वस्योको सार्थ भई मैले नातिको मुहार देषता येतिको हर्ष उत्सव मलाई कैलै लागन्या छैन नानी एकलै हुनुहुन्थ्यो र चित्तसंधं पातमा रहन्थ्यो नाती पंदा हुदा अब चित्तमा पातिज्मा भयो हाँफा दर्बारमा ठूलो हर्षभयाको बेला नानीबाट विर्ता वक्सन हुँछ कबूल नगन्या बढिया परैन नानीबाट हुकुम भयाको कबूल गर भनी...५...बाट पनी हुकूम हुँदा...१...बाट विर्ता लिने पछ भनी हुकुम हुँदा तिमिले कबूल गन्याका रह्याछौ तेस्मा पनी तिम्रो दाना देषता बहुत पुस लाग्यो तस्तै पल्लै फिरंगीसित सिमानामा तक्रार हुनजाँदा सानु कुराको मोकदमा छ २१३ वादसाह दवाई अंगरेज ठूलो भयाकोछ, त्यो संग विगार गर्न्या होइन भनी तिमिले समझायाका रह्याछौ. उस वषतमा २१४ जना भारापांचले कबूल नगर्दा र गोलदार सर्दार मोहोडाका भारादारले

अहंकार गर्दा तुल हुनगं लडाजी जोडियेछ. तेस् वषतमा पनी तिमिले कनकातिष्ठा लगायेत सतरुद्रातक भारादार सिपाहि फौज षजाना अनाज वरोवर चाजामिलाई राष्याका रह्याछौ मोहोडाका भारादारले झकमारी वषतको चाजासूर विराइदिदा उठालागी सतरुद्राको लस्कर महाकाली आई पुगेछ. तस्तैमा अंगरेजले हरिहरपुरमा र मकवानपुरमा लस्कर चढा-
उँदा चुन्याको सरहदभया पनी ढेर हो भनी सब भारा पांचले सल्लाहा ठहराउँदा तरिछुटि चुन्याका सरतहको अहद भइ घा भयेछ. तरि छुट्न जाँदा ढेर नोकसान भयाको देषी त्यो तरिमा हाँफा ढेरइ भारादारका षानगी छ. त्यो छुट्यो भन्थ्यो ढेर नोकसान हुनगयो भनी अंगरेज संग उजूर गर्दा तरीको बदला २ लाख रुपैया लार्डसाहेबको दस्षतले कंपनीका घर-
बाट आउन्ला भन्थ्यो अहद भै आउँदा तेसमा दुइ लाख रुपैया लिन्न भनी तिमिले अडो पछि गाडन्साहेबसित जवाप सवाल जुक्ति सिपारस गरी तरी छुटाइ आफना इलाका गरी फेरि सिवाना बाधि निनारस्मेत षडाभयाको रहेछ. यस कुरामा पनी सबैले तिम्रो मंत्रना पुवदानाई ठहरायाछन्. तेसमा पनी हदगन्याका रह्याछौ. ताहापछि...१...लाई सितला भै स्वर्ग हुनुहुँदा ...९...सहगामिनी हुनुभयाको १४ दिनपछि...१०...पनी स्वर्ग हुनुहुँदा मेरा तीन वर्षको उमेर रहेछ...८...बाट मलाई काषमा राषी राजतंत्रको कामगरि वक्संदा तिमिलाई अधिसारि काजकाम गरि वक्सन्याको रहेछ तिमिले विन्ति गर्न्या कुरा...५...का हजुरमा विन्ति गरी काजगर्दा एकैसुर भै घरको पनि केहि विघ्न पायाको रहेनछ. अनेत्र हिंदुस्तानमा अंगरेजको रसिडंट बस्योको जवन् जौन जगामा छ. २१४ वर्ष भंदा अध्यालोराज्य स्वतंत्रमा कसैले राषन सक्थ्योको छैन. जाहार तिमिलाई अष्त्यारी गरी वक्सदा १०१२० वर्ष भयो तपनि आजसम स्वतंत्रराज रह्याको छ. हाँफा निमकको सोझो गरी...२...का पालादेषी आजसम्म वेलाअनुसारको काम बुझी औसर मौसर माफीक वषत वषतमा तिमिले सब कामकुराको होस्पारी राषी दानाइ तरतसल्ली मिहिनत गरि. फौज मुलुकको बन्दोवस्त गरी हाँफो हाँफा भरमुलुकको संभार गन्याको देषी म बहुत पुस प्रसन्न भजा. अधी...२...बाट...१...बाट लालमोहर सवाल गरी वक्सनुभयावमो-
जिम मैले पनि लालमोहर गरी वक्सन्याको हो. सोवमोजिम थामी श्री कम्प्यांडर इन चीफ जनरल मानमराताव बक्सि घा. घर सारन्या कटक जंगी मुलुकी हाँफा भरमुलुकको मुष्त्यारी काम तिमोलाई वक्स्यौ. अब उप्रान्त ...११...प्रोहित चौतरिया जर्नेल काजी कर्नेल कप्तान सर्दार लेफटेन सुवा सुवेदार भरभारादार कंप् पल्टन कंप्न गैह्र फौज जंगी मुलुकीले तिम्रो

सल्लाह देषी बाहिक कसैले काम नगर्नु तिम्ना सुर चाजामा नचली जसले तिमीलाई नाधी काम गर्नामा जो पसला. तसलाई तागीर गर्नामाफीक-लाई तागीर गरी सजाय गर्नालाई सजायगरि बक्सौला. कसैले तिम्ना छिचरो पातलो कुरा-कहानी हामीहरूका हजुरमा सुनाया भन्या उसैघरी रोवकार गरी नाहकमा तिमीलाई तोकान लायाको रहेछ भन्या उस्ता नादानलाई तक्सौरमाफीक सजाय होला. आफ्ना षातिरजामा संग हात्रो वन्या सप्रन्या हेरी काज विशेष हात्रा हजुरमा विति गर्न्या कुरा विति गरी आटन्या कुरा आफुले आटी काजकाम गर. तिमीले कामगन्याको संजूर छ. अघी पनी तिमिले आफनु विरानु नहेरी हात्रा निमकको सोझो गरी कामगर्दा तिम्ना दानाइ ठहन्याको हो. अवउप्रांत पनी आफनुविरानु नगरी हात्रा निमकको सोझो चिताई कामगर आफ्ना तैनाथका कंषु पल्टन कंषनीका सिपाही छन् भनी आफ्ना घरको गाउषुवाको कामलाउनु पर्दा आसामीसंग प्यादा पठाउँदा धडपकड गर्दा तिमीसंग साधी सोधी गर्नु. तिमीसंग नसाधी नसोधी जसले काम लाउला तस्ता छोटो बडालाई तक्सौरमाफीक सजाय गरी बक्सौला इति सम्बत् १८९२ साल मिति कार्तिक वदी ६ रोज २ शुभम् — — — — —

[मार्फत भै सही गर्नेहरू :—

रणउद्योत साह. फत्यजंग साह. श्री कृष्णराम मिश्र. श्री रंगनाथ पण्डित-राज; रघुनाथ अज्याल. पुष्कर साह. दलभंजन पाँडे. रणजोर थापा, कुल-मान सि वस्न्यात. करवीर पाँडे. कालुसि. गरुडध्वज पाँडे. उमा-कान्त पाध्या]

नं २ निर्वाणानन्दको पत्र (क)

श्रीगणेशाय नमः

धर्म ५

(.....) श्वर श्री कालभैरव ४ श्री पसुपतिनाथ श्रीगुह्येश्वरी ४.

[हातको छाप र नाउँको छाप,

पहेँलो रंगमा]

स्वस्ति श्री समस्त योग कला कोविद योगीन्द्र गणचितनीय सच्चिदानन्द-स्वरूप परिपूर्ण पर ब्रह्माण्ड चितन तदेकताधिगमकलालस सान्सारिक सकल विषयामिलाषविनिर्मुक्त मानसेत्यादि विविध लोकोत्तरगुणग्रामा-

भिराम श्री श्री श्री महानिर्वाणानन्द स्वामीनांसदा सत्कर्म शालिनाम्. स्वस्ति श्री चौतरिया बिदुरसाहि के तिमिले मेरो घर गर्नामा पस्या (....?) मानीसले तिम्ना मेरो चित फान्याको चित घोली आजसम्म तिमिले जान्या न जान्याका सभ कामको अप्सर माफ गरि बक्स्यौ. तिमिले (कमर) बाँधि मेरो घर गन्या पछि. मेरो संतानको रजाजी छम्जि तम्ना संतानकन चौतारो मान (.....) वर्कसाँ, मेरो घर भया पछि यो लेष्याको ..५.... फालि तम्ना धन जन आवरोहमा म लाग्यौ भन्या...४... को कुदृष्टि यो लेष्याको...५ थामि तिम्ना गवरवरदास्ति गन्या भन्याँ ..४... को सुदृष्टि भनि....५... पत्र लेषिबक्स्यौ. षातिज्मासंग घरगन्या काम गर इति संबत् १८६० मिति पौष वदि ५ रोज ७ शुभम् — — —

नं. ३ निर्वाणानन्दको पत्र (ख)

श्री

श्री पंडितज्यू २

केशर छाप

श्री ५ महाराज ३

[प्रशस्ति—निर्वाणानन्दको]

स्वस्ति श्री गिरिराजेत्यादि श्री भाइ चौतारा सेरबहादुर शाहके आशिष-पूर्वक पत्रमिदं उभयोः कुशलंचः उप्रांत. पत्र आयो अर्थ मालूम भयो. माघका विस २० दिन जाँदा...२... का मार्फत ढुंगाको नविरिन्या गरि फिरंगीवाट विदा भै रंगीलदासका तलावमा प्रस्थान गन्याको हकीगत सुनिहोस्. साहुको र षचको तद्वीर गर्दा केहिदिन जहा देरी लाग्यो अव जाहावाट कूच गरी २० दिन जादा फागुन ओढो तराइमा आइपुगदछौं. जहाको गन्या कृत्य जहासंभ भयो. अव उप्रांत पनि जहा गन्या कृत्यमा कसुर रहन्या छैन. तहां गन्या कृत्यको भरोसा तेरै राष्याको छ ..३....को ताँहा संभार हुन्यागरी ताँहा राषना मानिस ताँहाराषी आफुले भलाभनि जाच्याका मानिस पावरोषालि गर्न पठाइ दे. दुष्टजनहरू...३...लाई गोर्षातिर चलाउन षोजनन् त्यो नपुग्या भागन षोजनान् गोर्षा चलाउन पनि दिनु छैन, भागन पनि दिनु छैन. उपर विस्तार....२.... का पत्रले वुझलास् किमधिक मिति फागुन सुदि ९ रोज १ मुकाम रंगीलदासका तलाव शुभम् — — — १"

नं० ४ निर्वाणानन्दको पत्र (ग)

श्री महाराजा

[केशर छाप]

[प्रशस्ति-निर्वाणानन्दको]

स्वस्तिश्री गिरिराज्येत्यादि श्री भाइ सेरबहादुर साहके. आशीष ईतनीक ताहा कुशल छेम चाहिये जाहाको समाचार भलोछ. उप्रान्त दुइ चार वात हुंगाको वढिया हुन्या मेरो घर हुन्या काज गर्दमानपुग्दा मकर संक्रान्तिलाई नवाकोट आयाको विस्तार सुन्या बहुत घुसीभया अवर काठमाडौं गई पसी निसकी बलवाधी गर्न्या काज गर काजको वीस्तार, जगन्नाथ पाध्याका पत्रमा छ. सो काज अवस्य गर भाइ छोराको गर्न्या कृती तेही हो. मवाट दीन्या कुरो अधी पनी दीयाकै ज. अझ पनि केही लेषी मागनु भया मसोदा लेषी पठाउ पंञ्जामोहर गरि पठाउँला. षसराजा भयाको तमासा नहेर रजपुतको गर्न्या कृत्यगर. तेरो मर्दमी देषी घुसी भयाको छु, फागुन भरीमा म पनी आइपुगूँला [यहाँदेखि एक लाइन अक्षर उडेको छ]

(अक्षर उडेको).....रंगीलदासका तलाउ आइपुग्दै दुइ तीन दिन महाजनसँग (जाहा) वन्दवस्त गर्नु छ. ताहा पछी सरासरी आउँछौ ताहा... ..लाई नुवाकोट गोर्षा लैजान्या कुरा गर्न लैजान दिनुछैन छलबलजाल जसोगरि हुन्छ थाम विदुर साहलाई पनी हात गर्नु तेरा मतमा आउन्या भया अरु भारादार पनी तेरा मतमा जो आउँछन् ले. ताहाको गर्न्या काज म आयापछी तेरा वृक्षसँग गरौला सभ वातको संभार (अक्षर उडेको छ) इति श्री फागुन सुदी १० रोज २ मुकाम रंगीलदासका तलाउ शुभम् — ।”

नं० ५ भीमसेन थापाको कजात्री लालमोहर

[लालमोहर छाप]

स्वस्तिश्री गिरिराज चक्रचूडामणि नरनारायणे त्यादि विविध विरूदावली बीराजमान मानोन्नत श्रीमन्महाराजाधिराज श्रीश्रीश्री महाराजे-गिर्वाणयुद्ध विक्रम साहबहादुर सम्सेर जड्देवानाम् सदा समर विजयीनाम् — आगे. विरभद्र थापाको नाति अम्बरसिं थापाको छोरा वतन गोर्षा भीमसेन थापा औ बाबुभाईसमेतके जस्पाउ थापाको षाएल कजात्री मानको पगरी वक्स्यौ तस्को षान्गी षेत एक सय सोह्र ११६। नकदि रुपैया तिन हजार पाँचसय ३५०० लि लडाजि भिडाई हाल हुकूममा रुजूरही तप्सिल्

माफिकका तोप वंदुक जवान आफनु लाजिमा तयार राखि जागिरजानि भोग्य गर

तपसिल्

असामि	थुम्पुत्रा	षेत	नगदरुपैया
भंथलि	१	२७।५	३३५
तिमाल	१	१७।८८	८६
सतार	१	४८।४६	४०।।
नुवाकोट मध्ये	०	४।४०	०
तिलपुङ्	१	०	१४७२।। =
निसिभुजिमध्ये	१	२०।२२	४६५
श्रीकृष्ण साहिले षायाको			
जिल्ला महोत्तरि मध्ये मौजे			
पिपरा कुथगिंह	१	०	११००।।। —
	६	११६	३५००

येस् सान्गीमध्ये. पैतालीस् ४५ जवान्लाई वन्दुक वधावनु. तोप २ तयार राखनु काममा जाँदा. आफ्ना षान्गीथुमका प्रजालाई तोप षजाना ठोकाइ लैजानु इतिसम्बत् १८६१ साल-वैशाख शुदि ७ रोज ५ शुभम् — नं. ६. अमरसिंह थापाको सर्दारी लालमोहर

श्री दुर्गासहाय :-

[लालमोहर छाप]

स्वस्तिश्री गिरिराज चक्रचूडामणि नरनारायणे त्यादि विविध विरूदावलि विराजमान मानोन्नत श्री मन्महाराजाधिराज श्रीश्रीश्री महाराजे-गिर्वाणयुद्ध विक्रम साहबहादुर सम्सेर जड्देवानाम् सदासमर विजयी नाम् —

आगे विक्रम थापाको नाति विरभद्र थापाको छोरा थरवगाल्या वतन गोर्षा अम्बरसिंह थापा औ भाइछोरासमेतके सर्दारिमानको पगरि तस्को षान्गि षेत एकहत्तर ७१।-नगद रुपैया सोह्रसय १६००। वक्स्यौ लडाई भिडाई हाल हुकुम्मा रुजूरही तप्सील माफिकका तोप वंदुक जवान आफनु लाजिमा तयारराखि तपसिलमाफिकका षेत थुम षुवा नगद दस्तुरलि जागिर जानि भोग्यगर

तपसिल

असामि	थुम थुवा	षेत	नगद रुपैया
चितलाङ्को सायर भरिया			
नायवको दस्तुर बाहिक	१	४०।२१	४७४=
पकवास	१	२८।२७	६७=
नामर्जु	१	०	६०
गोर्षामध्येको झिग्ट्या	०	२।५२	०

सोहसय नगदि षानगिमा नपुगेको रुपैया
९९८॥ चितलांकासायर भरियानायेकका
दस्तुरका आमदानि मध्ये लिनु रुपैया ० — ० — ९९८॥

सायेर भरिआ नायेकका कचा सालवसाल
वुझाउनु षानगिमा नपुग्याका ठहऱ्या वित्ति
गरि अरु ठाउमा तनुषाह लिनु. फाजिल
भया तोसाषाना दाषिल गर्नु.

येस षानगिमध्ये वाइस जवान २२ लाई वँडुक बधाउनु. तोप एक १ तयार
राषनु काजमा जाँदा आफना षानगि थुंषुवाका प्रजालाई तोप षजाना
वोकाइ लैजानु इति सम्बत् १८५५ साल मिति चैत्र सुदी १५ रोज
शुभम् — — — — —

नं. ७. भीमसेन थापाको जागीरसम्बन्धी लालमोहर

स्वस्तिश्री मन्महाराजाधिराज कस्य रुक्का — — — —
आगे वागमति पूर्वका पचपन्न सालमा जागीर दर्सन गर्नुया थुम् थुम्का
सवउपरावप्रति तिम्हेरुछेउ महसुल उठाउन तिलंगा पठायाको छ. तपसिल
वमोजिमका रुपैया चुक्तिगरि चह्राइ पठाव — — —

तपसिल

सिधुलि डम्बर थापा चतुर्भुज महाषेत ६० को तहाडका हिसाबले महसुल रुपैया	१००
भीमसेन थापाके जफे आधा षेत १५ को महसुल रुपैया	७५
कृष्ण कार्किके जफे आधा षेत १५ को महसुल रुपैया	५५
डम्बर थापाके नामाडि षेत ४ को महसुल रुपैया	२०
अनुप षड्काके रामकोट षेत ५ को महसुल रुपैया	२५

किर्तिराम षड्काके ठुलो पलासि षेत १३ को महसुल रुपैया	६५
अर्जुन थापाके गुवु षेत ८ को महसुल रुपैया	४०
गर्जास थापाके फलगुधुनिमालु षेत १३ को महसुल रुपैया	६५
कालु थापाके फस्कुभिकौट तालु षेत ८ को महसुल रुपैया	४०
जयरुद्र वानिजाके चैनपुर षेत ८ नपुग्या सनेत षेत १२ को महसुल रुपैया	६०
धूवर लामा के महाकाल षेत ११ को महसुल रुपैया	५५
गजिन्द्र कार्किके चुपुल षेत ८ नपुग्यास्मेत षेत जमा १० को रुपैया	५०
इति संवत् १८५५ साल मिति भाद्र सुदी १ रोज ३ शुभम् ।	

नं. ८. भीमसेन थापा सदाँर लेखिएको पत्र

श्री ५ महाराज रणबहादुर साह
७ - ११

लि. पंडित पंडित रंगनाथ चौतरा प्रानशाह त. हस्तदल साह त. काजी
दलभंजन पांडे त. सदाँर भीमसेन त. काजी वीरभद्र त. सदाँर पूर्ण साह त.
भैरवसि त. गोसाई उदै गिरि आगे वनारसेम वावु द्वारिकादासजी के कोठी
से रुपैया ६०००१) अंकेपी साठ हजार एक् सीका हाली सन् १७ वना-
रसका व्याज २ सयकरा वसाष सुदी १५ पूर्णमासी संवत् १८६१ ताइरोक
चुकाय देनेका वायदे....७....को कज देलवाय दिया हैं वायदेपर रोक नदे सकैं
तो विजैपुर लालमोर तावापत्र सो जायेदाद इनके जिम्मे करदे तिस्का
करानामा लिषवा दिया हैं सो....११....करानामा लिषे वमजीव दुरुस्त
करदेगे हमसब दुरुस्त करवाये देगे (इत्यादि)

नं. ९. भीमसेन थापाको जनैली लालमोहर

श्रीदुर्गा

[छाप]

स्वस्तिश्री गिरिराज चक्रवृद्धामणि नरनारायणे त्यादि विविध विरुदाबलि
विराजमानमानोन्नत श्रीमन्महाराजाधिराज श्रीश्रीश्री महाराज राजेन्द्र
विक्रमसाह बहादुरसम्सेरजङ् देवनाम् सदासमर विजयिनाम् — —
आगे विरभद्र थापाको नाति अम्बरसिंह थापाको छोरा बतन गोर्खा

॥ नोट = गुरुमा भीमसेन थापा पूर्वतिर जागीर खाएर गएकोले 'वागमतीपूर्वका
जागिर षान्या' भनी लेखिएको होता ।

(१९०)

भीमसेन थापाके आजसम्म तिमोलाई वकस्याको मुषत्यारि काम काज
थामि हाम्रा भरमुलुकका कंपुलटन कंपनी र गैह कामकाजसमेत जनरल
मानको पगरि वकस्यौं षानगि आफूले, अघि षाड्भायाको कजाई षानगिको
षेत षुवागरि रुपैया ६४०१ तेसमा जनरल षानगिपुन्याउँदा षेत षुवागरि
रुपैया ४००० दुवै जम्मा रुपैया १०४०१ ली लडाजी हाल हुकुममा रही
हाम्रा निमकको सोझो चिताइ तपसिलमफिकका षेत षुतालि जागिरजानी
भोग्यगर — — — — —

तपसिल

ज्मा षेत	१२८।४३
भादगाउ कंपुको	११।७१
भैरवसि वहाल्याको घति	तलेजु प्रजाको समेत गुह्याना १३२
अैं को नधिचा ११९	अैं को काथोचो १३२
अैं को भुटी १६	अैं को देविध्यको १२४
अैं को चष १८	अैं को चितिडोल ११२
अैं को मेण्डोल ११२	अैं को कालषा १२०
अैं को थोचा १७	अैं को तधेको ११६
अैं को कोह्ला १८	अैं वानारसि लुकोषा— १२४
अैं को कुंडोल ११६	अ तलेजु गुठि लुकोषा १४
अैं को जह्मागाल ११६	अैं सेरामध्येतिसिडोल १३६
अैं कोचषु ११२	हयावु १२१
अैं कोतपा १२०	षोनाल १२४
अैं को लिवालिबि ११६	वसिडो १५
अैं को कापाको ११२	चषुदामघर जैसिको १६६
अैं कोदेको १८	ललित सिंहको गांषु १४२
अैं को गाषु ११२	वानारसि मिल्लि ११६
जानकी रामको वाचामटी १२०	सेन्याको ननावु १२०
मिलडारिको चषु १८	वानारसि गुठ षुक ११२
अैं को वयावि ११२	वाहाल्याको षाचामढि १४०
उग्रसिंहको कैंटामड् मार्फत् चषु ३० म. लाजीना ११०	
षोली १० वाकि १२०	पलेवु १८
ललितसिंहको विजैसि मार्फत लीवालीबि १८ कटौज्या ११२	
चंदुराना मार्फत् अल्लाचि ११६ वाथौ ११४	

(१९१)

दामदर जैसिको नालुमो १७६ पाथुचो ११२
उद्वसिंहको धनभाजु मार्फत् षोमोग ६ वा उग्रसिको कैंटामड् मार्फत
योगा १२८

इति ११२ सावु १४ जम्मा ३१ अैं सुक्मार मार्फत फाट फुट कांल्ल १२४
जानकि रामको कैंटामड् मार्फत तुमडो ११२ भैरवसिंहको ईवटापाको १२०

गोनाल १२०	जानकिरामको इडोला १२	इडोल पटडमा १२४
कोलपा ११२	उग्रसिको कैंटामड् मार्फत भुलांचा १२०	
तडेको १२४	विजैसिंहको ह्यौरि १२८	
यातो १२६	ललितसिंह तामुचा १८	
लुकोषा ११२	दांगांचा ११६	
गांबु ११२	षालातिला ११२	
वाचामढी १६		
किर्ति पुर —		१६।४६
सिंधु कंपुको १६३	श्री मेहेरको	
षासावु अैं १११०	माईके वुमागित १८०	
फूल अैं ११	वुसिडोल कालुविष्ट १२०	
सौडोल ११. मध्ये अैं १६५	भुलांषेल विस्नुसिंह ११६	
श्री मेहेरको	अैं भाजुनारान ११६	
वुसिडोल नैनसिबस्न्यात् ११	कुठुषुयल संग्रामसि जुगिलांका २८१	
चोला षेल हरिगिरि ११०	कालु पांडे १२५	
अफल लैनसि पांचमोहि १११०	वागमति रामुषत्रि ११६	
मुगलवु भान्नरसि १२२	सिंधुविसिराउत ११६	
जाषालनमनिवाज १३२	कुठलहाकु पंत. भान्नरसि धंसि १८४	
गामचा राजवल षत्रि १६०	नागडोल राजिन्द्र ११८	
काडोल विन्नरसि चारमोहि १२०	वौडोल लैन पांच मोहि १३६	
नगाम धन ११२ एैं १८ ज्मा १५०	वषुं वु जगदेउ भोट्या १२४	
ढलपारा जमानसि १२१	अैं चाम्या घति १५६	
वौडोल कृतसि	वहि वुचि कुडि ५१४	

फपिकंपुको	११७	लक्षिमनारान ढोकाछे १६
पानसि कुछे	१३९।१०	लक्षिमधर माटंछे १९
नैनरसिषिचा	१६	लसिकर
पाको तन्या ज्यापु		

(१९२)

नयारास	१४	जैनरसि षवाल	१८
छुको डाटि जैसि	१६	डाटिवो दुगुछे	१९
तडावुचु कुडिमागि छे	१८	धनेसोरकी कोढु	१७
लछिमिधचा	१६	दर्वेसि कुछेहलसिको	१६
भागिदेउछे	१८	छुकोडारिटोसि	१६
अँ टिचा	१६	अमृतरसि फिल	१७
इविबलघनसिञ्चवाल	१५	झवास्याकोटालरतन्याज्यापु	१२५
पलिदेउगालछे	१८१०	क्यौरू अँ अँ	१६
विश्रामजु	१९	दस अँ अँ	१९
षुलसिडोल्या	१६	वकि अँअँ	१६
पलिदेउहेल	१६	गोर्षु अँअँ	११०
इडुकोटाल रतन्याज्यापु	११०	तोवुहासिडोल चिरिको छु	११२
पाको अँ अँ	१५	छुको नारान षत्रि	१२४
जाँठाट हासिटोलचिक		श्रीकृष्णआगननि	११५
ढिकोछु	१५	धनसिटोपि	११४१०
दँज अँ अँ	१६	क्रिस्नसिन्हुछे	१८
बैडो अँअँ	१४	गोपालेस्वरगुठि ५१ म	पै ४११०
जसिगाल २ ठाउ गरिअँ अँ	११०	वा	१४६१०
जोर्षु अँ अँ	११२	गोरषको सुवेदारी	१७६
बुँगमति कपुको			२१७
नषुधन विग्यानन्द	१२९	पाहान वाहाषेल	१७२
गलसिह्लन सिद्धि	१२७	पंचमुनी भुजाडो	१२९
वाहाषेल टौढि	१२९	नषुकेस्या थापा	१२१
लुभु कपुको			३१५२
बलिपाध्याको इकुडोल	२१	मगौत षवासको भिलुदह	१२८
गलासि गोरषको	११	सौडोल	१२४
वनेपा कपुको			११४४
नाला षुसि	११-	चैपी फाँट	१४४
पाटन कपुको			२१६१
भगवान गुठि पो गुठि	१२८	वाला चतुरदसि चावानाडो	११५
बंधु	१६	धंजु षवासको के बंधु	१२४
विसेसोर गुठि पाकु	१४०	ईराटंगीन	११०

(१९३)

धनबिर त्रिभुवन ज्यातापुसी	१४०	सिपाको	
घोराजात्रा डोषुसी	११८	जगन्नाथ घिमि-याको ढंडो	१२४
जगन्नाथ घिमि-याको ढंडो	१२०	अँ को अँ	१२८
काठमाडौं भरको तर्सिडोल कपुको			१८
बोडे कानावसि ११० म. षोलो	१३०	वाकी ८० मध्ये कपुको	११६
हरसिधि डवुढलसि कपुको			१४०
षोकना नाढल अँ			१११०
किसिपिडिसला डोल अँ			१३२
चोभारका षेत			१५०
गोरषको मंगलवु	१५४	गोरषको जालंधर	४१५४
अँज जालंधर	१२१	अँ वागमती डोल	१३४
अँ मंगलवु ३१४ मध्येकुलो काट्याको			१६१
१२० वाको १२० वाकी २१६४ वडेवा कपुको			१२०
सतंगोल जगाटंगीन गोरषको			१२२
पागा पलेगाल १२२ नगाम् १२२ जमा जगन्नाथघिमि-याको			१४४
सतार			२३१४
पध्या-या	१४८	कमिटार गाउँको- १४०	कैदल्या १६०
चापावोथा ११	जामुन्या १४४	वरवोथा ११	
घट्या १४० म. षोलो ११०वा-१३०	वाषन्या १४०	सुवारा व्यासी १९०	
सागरूमटो १४० म. षो १२०वा-१२०	अँ मध्ये ११	सालवोट्या ११६०	
चौहोट्या १४०	कैदल्या १६०	पध्या-यागाउको १२०	
अँज १२०	काँल्हा १८०	सक्या ११८	
सिमल्या ११२०	असिमुन्या १८०	लिक्ष्म्या १४०	
षोल्या १६०	वाह्लमुन्या १४०	काँल्हा ११०	
देवीनाथ १४०	भोर्ल्या ११८०	डीहि १८०	
औसिमगाउको १२०	सैमुन्या १११२	वगुवा कामीटार ११	
दिपाल्या १२०	आम्बोट १८०	देउपुज्या १११२	
आहाल्या १२०	मरुवा	११३०	
ज्यूनपुर		१७११५	
उपल्लो लपस्या २१४०	महादेउ व्यासी टापु ११६०	सहेल्या ११२०	
साक्या टारी १६०	गगट्या १८०	सोतीपुछार १५	
वानीजाटार ११२०	साक्या ११	लपस्या १९०	
डाड्या १६०	ढाक्या १५५	छल्या १२०	

मसुवा	१६०	कोल्पुपटि थप्पाक १५	मुलसेरो	२१४०
पंडीतटारी	१२०	फरेड्या	१४० गगद्या	११
सप्पांड	१११०	ह-या रेमीको सप्पी कंपुको		१३०
नवलपुर				३१२५
भकुड्या	१६०	षगल्या	१२० अर्चल्या	१२०
षोल्या	११०	हाती षेत	१४० थारपुःया	१२०
सापच्या	१२०	ज्यामीःया पहःयारुमटो	१२० फुरक्या	११०
हुंग्या	२	ठाउ गरी	१३० भकुड्या	११५
विमीःया				१२०

तिमालका षेत ७७।८८ मध्ये ७६ सालमा रणवम्ब भोटलाई घरको सटा
वित्ता वक्याको षेत २। साल ७८ मा जनरली षानगीमा पःयाका षेतको
सटा मध्ये कंपुतिर गयाको षेत २।२० कोटमा मामुली रह्याका २।३६
देवीको गुठी १८० पाटीको गुठी १६० षोलो पैंरो वाझो मिन्हा १।४ जमा
मिन्हा षेत ९। वाकी काएम ८।८८

नुवाकोट				१।८५
वेलकोट निववा वोट	१४०	गंगरा		१२०
ठूली व्यासी वीमिःया	६०।	सिन्दुःया व्यासी गंगरा	१। म. खो.	
	३० वा			६५।

खोर्षा रणसिंह साहिंको षहःया सत्रविस्वा ३। म. षोलो आबादिस्मेत ३।
झीगाट्या २।४०
मक्यांसि ५।२८

धुस्यानि १।५०	ढाड्या	१३० भुम्याश्रान	१४५ आरुबोट्या	१८५
अं	१५० षवारीबोट	१२० ज्यामीःया	१२० अलैच्या	१३०
कुडुल्या	१९० ज्यूदिषोला वगर	१५ बिहौटा अरिपाटो	कहरथापा	
रघुनाथ	१३. नाम्लाड तिलहार	१२० हुंग्या	१२० जमा	१४०
कीरानचोक कजैषानगी	सिम्ल्या सरुप षत्रीकंपुको			१५०

मंथली				११।१०
राकस्या १।८०	बडगह्या	१२० वुढो सेरो		१८०
सोती	१५ चालीस्या	१४० लामीसोतीपुछार		१५
वरदेउ थान १।	वेलबोट्या	१२० म षो १२ वा	१८ चुकाहा	१।४०
वस्यारि	१४० कुनाउरी	१। करमयोड्या	बिहौटी सेरो	१२
मुहान चुकाहा	१४० मध्ये षोलो	११० बाकी		१३०

वीमती झोलंग्या २ ठाउ १५० वीमतिवालुवा १६० तिलपुं चहौट्या १२०
अंजं करमबोट्या १६० अंजं स्यालटुकुवा १५० अं सेरो १४०
तिलपुं फेदि तल्लोउपल्लो १४० तिलपुढाड्या वल्लो पल्लो १४०
सोरकंपुको मयाषुचामु रंगमीको १।८८ मध्ये १।

षुवाको नगदि जम्मारुपंया			७१८९।।
मंथली मामुलीका षेत तिनस्मेत थुम् १ के रु			३३५
तीमालमामुलीका षेत दुईमुर्ति छतिसस्मेत थुम् के रु			८६
सतार मामुलीका षेत एकमुर्ति विसस्मेत थुम् १ के			४०।।
तिलपुं साउन्या फागुस्मेत थुम् १ के			१४७२।।
निसिभुजि मामुलीका षेत ६१ स्मेत थुम् १ के रु			४६५
ल्यां ल्यां थुम् १ के रु			१३७७-
चौरासी मामुलीका षेत दुइ स्मेत थुम् १ के रु			१२९१
ज्यूनपुर मामुलीका षेत एकमुर्ति विस स्मेत थुम् १ के रु			२०
मक्यांसि मामुलीका षेत मुर्ति सतरि स्मेत थुम् १ के रु			१०१।३
जराङ् ५ के रु			३०
पन्द्र १ के रु			२०
देउराली १ के रु			११
वालुव १ के रु			१०

पन्हौती गाउँ भंसार स्मेतको रुपंया ५७०।। मध्ये प्रजालाई भंसारका
रकममा दरियाको रुपंया दोहरो भंसार पर्दा. प्रजालाई माफवक्याको
साटो पन्हौती भर अम्बलको मोहरिया छाप स्मेत. दरि पन्हौतीका देव-
देवताका जात्रा पुजा दसै षर्चके रुपंया ६० मिन्हा गरी रुपंया ५१०।।
अंजं षोपासि जमादार उम्बरसिले षायाको १ के रु ४
जिल्लै महतरि प्रगन्ना महतरितर्फ. सिरमध्ये मौजे धर्मपुर वषरि गैह्रको
रुपंया १३०० मध्ये कर्णेली षानगीमा भर्ना रु ६०७ वाकी रु ६९३ जिल्लै
वारा प्रगन्ना टोकनि मध्ये आफुले सतसाला गरि वसायाको कालावंजर
मौजे पसौंती प्रसुरामपुर १ मौजेखुर वारहरिया १ जमा मौजेका रु ४१९।।-
जिल्लै वारा प्रगन्ना टोकनीमध्ये केशरसि वस्यात जालिमसिले काला
वंजर वसायाको मौजे २ के रु २२७५।
मौजे मटेरिया ससिम मौजे १ के रु १२४।।=।
मौजे इन्दरवा ससिम मौजे १ के रु १०१ =
जिल्लै वारा पर्सा प्रगन्ना सिधमास मध्ये आफुले कालावंजार वसायाको

मौजे २ के रु ३७
७५ सालमा बसाल्याको मौजे पसौनीपुर मंसितुहाड ससिम
मौजे १ के रु २४

७७ सालमा बसाल्याको मौजे हथवलम मधुवन ससिम मौजे १ के रु १३
कटक बहादुर थापाले षायाको वगुवा १ के रु ५
सुवेदार हरि पाँडेले षायाको विगठि षुवा १ के रु ३५
येष षानगीका षेत १२८।४३ दर षेत १। के रुपैया २५ का हिसाबले रुपैया
३२१० ।।। षुवाको रुपैया ७१८९।।। ३। दुवै जमा रुपैया १०४००।।। ३।
भर्ना भयो — — —

इति सम्बत् १८७७ साल मिति श्रावण सुदी १२ रोज २ शुभम् ।

[यसमा पछिल्लि माफत मै पुछ्छु सही गर्नेहरुः—

माफत दलभञ्जन पाँडे माफत रणद्योत साह माफत प्राणसाह माफत
रणध्वज थापा]

नं १० फिकदार लालमोहर

श्रीदुर्गा सहायः—

बौद्ध भगवान नासल देउता

१ २

वैलोचन भगवान

२

[श्री दुर्गा भवानीको लालमोहर छाप]

स्वस्तिश्री गिरिराज चक्र चूडामणि नरनारायणेत्यादि विविध विरुदावलि
विराजमान मानोन्नत श्री मन्महाराजाधिराज श्री श्री श्री महाराज गीर्वाण-
युद्ध विक्रम साहबहादुर सम्सेर जंगदेवानां सदा समर विजयिनाम् —
आगे काजी भीमसेन थापाके सहर काठमाडौं इकुवहाल. लगनटोल. मध्ये
पूर्व लगनबाट जंगाल झर्न्या गल्ली दक्षिण धंका वांडाका घरको इनारको
परषाल, विन्नरसिका घरको गारो, विष्णुसिंहका ढालापाटको परषाल
भान्नरसिका वारीको परषाल, अर्का भान्नरसिंहको घर सिंहपति वांडाको

१. नोटः—भीमसेन थापाले जनरली मान संवत् १८६८ सालमा पाएका थिए। यो
उनको थमौती लालमोहर हो। यस्तै लालमोहर संवत् १८६९ मार्गशीर्ष शुदी १३
रोज ४ मा पनि भएको थियो।

घर, नाउको घर, चिकटि बाडाको घर, तसे मनीको गल्ली देवानन्द बाडाको
घर....१....दफे देवानन्द बांडाको घर मूल गल्लीको साध. पश्चिम धर्म
नारायण नारायणको घर....२....र इनको वारि....३....को वारि परषाल
पिठुवाहाल गल्लीको सांध. उत्तर मूलगल्ली जगलको साध. एति चार-
किलाभित्र हिटि हिटिको गुठि. पाटी गली बाहिक. तपसील बमोजिमका
असामीलाई आफना आफना घरवारीको साठो जग्गा र नगदी रुपैया
बक्स. राजी गराई. रैंकर तुल्याई. जमा घर २८ जवा ३ हात ६ अंगुल
पाताल जमा षा १० जवा २ हात २० अंगुल २ वारी पाताल जमा षा ८३
जवा १ हात ४ अंगुल १० घर वनाउनलाई थिप आफना पुरानुघर स्मेत
वित्ता वितलप् पिकढार गरिवकस्यौं आफना षातिज्मासंग वित्ता वितलप्
पिकढार जानि पुत्र पौत्रादिसम्म परमसुख भोग्यगर....संधियार चौतरिया
दक्ष साह काजी वीरकेशर पाँडे काजी बहादुर भंडारी काजी अंजवरसि
पंथ सर्दार. वषतसि वस्न्यात् टक्सारी चन्द्रशेषर उपाध्या सर्दार रणजंग
साहि लक्ष्मीपंथ जीवनाथ अर्ज्याल भान्पाध्या षनाल गुमानसि पंथ जाली-
मसि वस्न्यात् सुवेदार जयद्रथ अधिकारी सुवेदार दलवार अनूपसि
अधिकारी सुवेदार बाका षत्री डिठ्ठा लक्ष्मिनारायण कुम्भेद पृथ्वीहमाल
जमादार कनकसिंह षडका जमादार संतवीर वस्न्यात् सदासि वषनाल.
चन्द्रशेषर दहाल मेजर गौरीशंकर उपाध्या मेजर भक्तिविलास. नापन्या
कर्मो नायक चिकडी. लक्ष्मीगोपाल भान्नारायण जैसी गजिन्द्र जन.
भाजुमान — — —

नजा आसामीवार तपसील

वीर भद्रपंथ सर्दारको घर—

घरषा	९ जवा	३ हात	१५	अंगुल	११
पातालषा	२ जवा	२ हात	९	अंगुल	३
२ वारी पातालषा	९ जवा	१ हात	१३	अंगुल	०
डेकुसिको घर	—	—	—	—	—
घरषा	२ जवा	१ हात	८	अंगुल	४
पातालषा	२ जवा	० हात	११	अंगुल	१०
वारी	०	—	—	—	—
बियानन्द बाडाको घर—	—	—	—	—	—

(१९८)

घर षा	१ जवा	३ हात	३	अंगुल	४
पाताल षा	१ जवा	१ हात	१७॥	अंगुल	०
घारी पाताल षा	२ जवा	३ हात	१७	अंगुल	०
अमित मुनि वाँडाको घर					
घर षा	३ जवा	० हात	१०	अंगुल	०
पाताल षा	१ जवा	० हात	१५	अंगुल	०
वारी	०				
धंचामुनी. अमितमुनि. विद्यानन्द वाँडाको वारी—					
षा	५ जवा	३ हात	१२॥	अंगुल	०
दुर्गादास धंजुको घर—					
घर षा	२॥ जवा	० हात	१०	अंगुल	३
घारी पाताल षा	५ जवा	१ हात	१४॥	अंगुल	९
पटका नेवार मरि अजिन्तलाइ अणुताली जाँदा अजितले वैद्यसित बेच्याको घर—					
घर षा	७ जवा	० हात	६	अंगुल	२
पाताल षा	२ जवा	० हात	२०	अंगुल	१०
वारी षा	१० जवा	० हात	२१	अंगुल	०
धंचा वाँडाको छोरा. विन्नरसि. नाती धनवाँडाको वारी—					
पाताल षा	२६ जवा	१ हात	१५	अंगुल	०
धंचा वाँडाको छोरा. विन्नरसि नाती. धनवाँडाको र ग्यानवृद्धिसि वाँडाको घर—					
वारी पाताल षा	९ जवा	३ हात	१५	अंगुल	०
विरमान नेवारको वारि—					
पाताल षा	३ जवा	० हात	१४	अंगुल	३
देवानन्द वाँडाको वारि—					
पाताल षा	४ जवा	२ हात	१२॥	अंगुल	६
सुनार वस्याको रंकर घर—					
घर षा	१ जवा	३ हात	२०॥	अंगुल	०
पाताल षा	१ जवा	० हात	१४	अंगुल	३

(१९९)

१६ अनु नरसिको वारी—

पाताल षा	२ जवा	३ हात	२३॥	अंगुल	४
भान्नरसिको वारि—					
पाताल षा	२॥ जवा	० हात	२०॥	अंगुल	०

पुरानाघरको असामीवार तपसिल

हाम्रो प्रवेश हुदा नेवारलाई हरि अधी वक्ष्याको घर—

घर षा	१० जवा	१ हात	२१	अंगुल	१
चोकपताल षा	१ जवा	३ हात	०	अंगुल	११
धिर्जनारायण ग्यानेश्वर वाँडाको घर सुकीविकी गरि वक्ष्याको					
घर षा	३ जवा	० हात	११	अंगुल	२
पाताल षा	० जवा	३ हात	११	अंगुल	९
अर्को धर्म नारायणको घर सुकी विकी गरि वक्ष्याको					
घर षा	३ जवा	० हात	१७	अंगुल	८
पाताल षा	१ जवा	२ हात	१९	अंगुल	९
वैलोचन भगवान्को सुकी विकीगरिवक्ष्याको					
पाताल षा	३ जवा	१ हात	२१॥	अंगुल	४
जग्य नरायण झाको घर र किस्नसि विस्नुसि नाउको घर सुकी विकी गरि वक्ष्याको					

घर षा	५ जवा	३ हात	१	अंगुल	५
पाताल षा	१ जवा	० हात	७	अंगुल	१
राजिन्द्रको घर सुकी विकी गरिवक्ष्याको—					
घर षा	१ जवा	१ हात	१२	अंगुल	०
पाताल षा	० जवा	२ हात	११	अंगुल	०
सवपुराना जमा घर षा	२८ जवा	० हात	०	अंगुल	८
सवपुराना जमा पाताल षा	६ जवा	० हात	४	अंगुल	३
इति सम्मत १८६८ साल मिति चैत्र सुदि १५ रोज ६ मुकाम कान्तीपुर शुभम्"—X					

[यस लालमोहरको पछिल्लिर मार्फत भै पुछ्छे सहि गर्नेहरूः—मार्फत वषतावरसिह वस्य्यात्. मार्फत विरकेसर पाँडे. मार्फत वखत सि वस्य्यात्.

X यस लालमोहरमा श्री ५ महाराजाधिराज गीर्वाणशुद्धले पान खाएर थुकेको दाग कागसको पातामरी स्पष्ट छ । यसैलाई फिकदार लालमोहर भनिन्छ ।

मार्फत दलभंजन पाँडे. मार्फत वहादुर भंडारी. मार्फत उदयगिरि. मार्फत बालनसिंह कुंवर मार्फत अजमरसि पंथ. मार्फत भोटु पाँडे. मार्फत यदुनाथ पुरोहित मार्फत रणविर सिंह मार्फत प्राणसाह. मार्फत वीरभद्रकुवर. मार्फत फौदवीर राना. मार्फत श्रीनारायण पंडितराजः रुज रणद्योत् साह मार्फत जान साह. मार्फत रणध्वजथापा]

नं ११ रणजंगको मुक्तियारी सवालको लालमोहर.

श्री दुर्गाज्यूः

[लालमोहर छाप]

गुरु १

श्रीनाथ २ श्रीकुमारि ३

स्वस्तिश्री गिरिराज चक्रचूडामणि नरनारायणेत्यादि विविध विरुदावलि विराजमान मानोन्नत श्री मन्महाराजाधिराज श्री श्री श्री राजेन्द्रविक्रम साह वहादुर सम्सेर जङ्गदेवानां सदा समर विजयिनाम्—

आगे काजि रणजंग पाँडेको हाम्रा भरमुलुकको जंगिमुलुकि गैह्र सबै काज काम गर्नाको मुषतियारि तलाई गरि गर्ना कामको सवाल गरि वक्स्यौं हाम्रो वंग्या सप्रन्या काममा तत्पर भै निमक्को सोझोचिताई सवाल-वमोजिम. मुषतियारि जानि कामगर्—

तपसिल

प्रथम सवाल—देशदेसावरमा चिठिपत्रजादा र कसैलाई जागिर काम कुरा गैह्र षर्च इनाम पात वक्स दिनु पर्न्या कुरामा विति पारि हाम्रा सल्लाहाले हुकुम वक्स्यावमोजिम गर्नु १

दोश्रा सवाल—कोहि मानिसहरूले कफायत गर्छु भनि हाम्रा हजूरमा विति गर्दा निसाफका रूहसंग तैले जाँचि काममाफिकको सवाल हाम्रा हजूरमा विति पारि गराइदिनु सवाल भन्दा घटि वढि पारि अर्घ्यालि गन्याहरूलाई हाम्रा हजूरमा विति पारि हुकुम वक्स्यावमोजिम विराउ-माफिक सजाय गर्नु २

तेश्रो सवाल—मुलुक मुलुकबाट धेरै रैति कराउन आउछन्. तेस्तामा जाँच बुझ गर्नु पर्न्या भया एक्फेरा आफना प्रतितको मानिस पठाई जाचि अधि परापूर्व देषि चलिआयाका थिति वमोजिम घटन्या ठाउमा घटाइ बढन्या

ठाउमा बढाइ तेरा तजविजले हाम्रा वंग्या सम्प्रन्या जसोगरि हुन्य सोमाफिक हाम्रा हजूरमा विति पारि गर्नु ३

चौथो सवाल—हाम्रा मुलुकका छोटा बडा रैति गैह्र कराउन आउदा हाम्रा हजूरमा वितिपारि...१...प्रोहित चौतरिया काजी सरदार गैह्र भै भारादार कसैका मोलाहिजा नराषि हकनिसाफ गरिदिनु ४

पाँचौ सवाल—कर्मचन्डाल भिमसेन थापा मुषतियार भयामा उसले आँटि दियाको र दिलायाको विर्ता जस्ताको तस्तो हक वेहक ठहराई जवद गर्नु. अधिका पुराना मिहिनत् गरि पायाका र किनुवा पिकदार वेष जवद नगर्नु मरवट् अधिका तिथि वमोजिम गरि जवद गर्नु ५

छैटो सवाल—तेरा चुकलि कसैले हाम्रा हजूरमा गन्या भन्या हाम्रा मनमा. येकोहरा चुकिलका कुरा कति नराषि निसाफ गरि वक्सौंला तैले कसैको चुकलि विति गन्यामा पनि साँचो झठो ठहराई मुनि वक्सौंला ६

सातौ सवाल—षजाना कौसि तोसाषाना सदर दफतरच्योप्रा कौसि...२... चौक ३...कंपुका दफतरषाना अदालत कंपुपल्टन् दुई तेरा तैनाथ राषि-वक्स्यौं हाम्रा निमक्को सोझो चिताई काम गर्नु ७

आठौ सवाल—हाम्रा भरमुलुकका छापमा घर परियार भन्सार थामि अर्घ्यालो जगा कट्टि गरि झिकनु ८

[यसमा मिति छैन]

नं. १२. वंडापत्र

श्रीदुर्गासहाये

श्री ५ महतारि

१

धर्म

२

स्वस्तिश्री लिषितं भिमसेन थापा बषताबरसिंह थापा रणवीरसिंह थापा उजीरसिंह थापा. आके—हामि भाइहेरुलाई आफना आफना कोठाको लाषतिरन जो छु आफैले षानु. भाइले अंस नगर्नु भनि...१... वाट वन्देज वाँधि...२...गरिवक्सनु भयाको हो...१...स्वर्ग हुनु भया पछि अधि...१...वाट गरिवक्सनु भयाको वन्देज...२...थामनु कि कसो गर्नु भन्या सल्लाह हुँदा साँहिलासित नुवाकोट सवजीत थापा वामुदेउ षडका-लाई पठाइ यो कुरा कसो गर्नु भनि पठायामा साँहिलाले...१...वाट गरि-वक्सनु भयाको वन्देज...२...थामन्या हो भनी सल्लाह पठाउँदा सबै भाइले थामन्याको कबुल गन्यौं विर्ता षेत षुवा मध्ये काँहिलाका दुइस्वास्नीलाई

जिउनु दियाको लुहकोट सतंगोल लुभूषेत ४१० मध्ये काहिलाका छोरा दलवाहादुर माफिकको भाग रणवम् भोटुसंग किन्याको घर १ विर्तामध्ये लुहकोट सतार गोर्षा ताकलुंका षेत ६१२ मध्येस गाउँको आमदानि मध्ये रुपया ४०० दी—विर्ता लुभू किर्तिपुर मछिगाउँ सतंगोल लूहकोट काठमाडौ जेगल सतार माकलुं गोर्षाका षेत २ षिच्यात गाउँ बाहिवका षेत घरवारि नेपाल पहाडको समेत औ....१...ज्यूसंग रह्याको घर संपति ७७ सालको वालि हाप्पा षानगी जागिर मानाचावल मध्ये...१....ज्यूवाट घरषर्चलाई लिनु भयाको कर्जा रुपया तारि आजसम्म घर दाखिल भयाको. मिनाहा दी. वाँकि रह्याका वालि भाइहिस्सा छुट्याइ सबै भाइले आफनाआफना अंस-वडा गरिलिजौं सबै भाइले विर्ता षिच्यात्. षुवा मध्येस् अमाउ पिपरा कुर्था गयेरह गाउँ पालपाको विर्ता घर जमिन् जग्गा मध्येस साजा राष्यौ जो पैदा भयाको आमदानि मध्ये काहिलाका स्वास्निर छोरालाई दियाको रुपया परसारि सबै भाइले बाँडिखानु. जनरलबागको घर बारी षेत मले-अपना२....इक्षाले बनायाको छ. येस्को साटो तिमीभाई छोरालेऊभन्दा येस्मा हामी भाइ छोराको लाग्दैन. सट्टा पनिनीदैन कालकला हामिहरुको लाग्नास्ति भनी लेषिदिजौं. भाइहिस्सा हुँदा आफना आफना अंसमा पन्या-बाहेक् पछि जसले लोभानि राषि झगडा गर्ला सो भाइ झुट्टा भनि वन्देज गरि हामि सबैभाइले आफना मनोमानसित आफन आफन अंस छुट्याइ वडागरि लेषिबमोजिम तफसिलमाफिक विर्ता घर षेत बारिलिजौं काल-कला झैझगरानास्ति वेउजुर येस् बात्का साछि सर्वजीत्थापा इन्दिबर-जोसी बासदेउ षडका जसिवन्तषडका लिषक साछी गुणवन्त — —

तपसिल

भीमसेन थापाको अंस—

षेत जमा	१११९६१०
किर्तिपुर काँडोल	३१३० काठमाडौं नया घर
सतंगोल कोटाफल	११० अंजन बुर्जाबैठक् वारि स्मेत
लुभुसुका फल	११३४१०
षिच्यात कागुन्या सेरो	४१२० नुवाकोट घरवारि स्मेत्
गोर्षा ज्याडुल दुम्न्या	

वषतावरसिंह थापाको अंस—

षेत जमा	१११९८
मछिगाउँ ग्वालफल	११४ ताकलुं ज्याविर्दि

लुभु तिलवु	११७१० अं पाँदुवि सोतो	१४
अं दहसि	२१९ अं जोग्याटारि	१५
अं दीफुस्-६० म	१२० अं कदुवा	११०
अं पिगला	११११० अं आम्बोट	१२०
गोर्षा उपल्लो बाह्वीस्या	२१० अं बाझांगहा	११५
सतार फेदि	११२० अं ऐं २ ठाउगरि	१५
ताकलुंढोड्यानी द्वा-याले षायाको	११ अं आध्याटार	११०
अं प्रोहितले षायाको	१२० अं सिलिटार	११०
अं कटुवालले षायाको	११० अं आध्याटार ढाव	११
अं आम्बोट्या	१५० अं कैदल्या	१५
अं दोभान्	१२० अं सुनाढाव	१८
अं कुदुल्या	१३ अं आध्याटार पुछार	१२

काठमाडौं-जेगल १२१ म ४०

विर्ता ताकलुं षुवा १

ताकलुंको घर १

काठमाडौं पुराना घरमध्ये

आधि इनार भयाको चोक पट्टि १

रणवीरसिंह थापाको अंस—

षेत जमा—	१११९८
मछिगाउँ हरिडोल १०० मध्ये	१५० षिच्यात अलस्याहुं गो
काठमाडौं जेगल १२१ मध्ये	१४०११० अर्चल्या १७२ मध्ये
लुभु डुगुलतार	१४०११० ताकलुंढाँड्या
अं ज्यागटा	१६० अं सिसन्यारी २ ठाउगरी
अं आफल	३१२२११० अं पिपल्या दोभान्
गोर्षा बाह्वीस्या तहलो	११२१ अं अं
अं राना षोला	१७२ अं जिषादि २ ठाउ गरि
सतार मुलसेरो २४० म	११२० अं छतिवनबोट
लुभु दिफुस् ६० म	१२० अं बाझा गहा २ ठाउ गरि
	अं ज्यूदि षोला

गोर्षाको घरवारिस्मेत

१ काठमाडौं पुराना घरमध्ये

आधि मुलचोकपट्टि १

अं नया नसिद्धियाको बैठक १

अं नया छुट्टा घरको चोक. तेस्को साँध पश्चिम घरका पेटिमनिको गल्ली
दक्षिणधारा जान्याबाट पुर्व पछाल उत्तर मुलवाटो गल्लि भित्रको
जमिन चोक १

उजीरसिंह थापाको अंश

षेत जमा		१११९८११०
काठमाडौं जेगल १२१ म	१४०११०	गोर्षा अँवलावोट्या ११६५
सछिगाउ हरिडोल १०० म	१५०	अँषातदि १०० म १४०
सन्तगोल काम-या	२११४	ताकलुम जोदि जैरीब्यासी ११०
लुभु मित्राथलि	११२०	अँ आध्याटारि १२६
अँ उधको	११५३	अँ ग्याद्याडाडा ११४
सतार मुलसेरो २४० म	११२०	अँ भैस्यापोल १५
पिच्यात् अर्चल्या अल्स्यादु गो १७२ म	१८६	अँ सिमल्या ११५
लुभु दिफुस् ६० म	१२०	अँ स्याउत् पानि १५
काठमाडौं नया छुट्टा घर दफदर-		अँ आम्बौट २ ठाउगरि ११५
षानाको चोक स्मेत्	१	अँ ठोबदि १५
अँ नया तवेला.	१	अँ स्याउत् पानि १२

काहिलाका छोरा दलबाहादुरको

षेत जमा —	—	—	६१२
लुहकोट सिर्स डोल	११०	गोर्षा फेदि ढाँड्या	१६२
अँ अँ.	१८०	अँ षावदि १०० म	१६०
सतार दुंग्या	११८०	ताक्लुं चलिस्या	१६०
मध्येस् गाउँका आम्दानि		अँ अर्चल्या	११५
मध्ये रुपया	४००	अँ पांडुदि	१५
काठमाडौं रणवम् भोटुसंग		अँ अँ	१७
किन्याको घर	१	अँ ग्याम्ना डांडा	११५
		अँ संघ नारान्को बाबुले षायाको	११५

काहिलाका स्वास्ति दुइके जोउनि	—	—	—
षेत जमा			४१०१५
लुहकोट सिर्सडोल	१११२	सतंगोल गजबु	१६४
अँ अँ	१२०	अँ अँ	११६

मध्येस् गाउँका आम्दानि मध्ये रुपया ४०० लुभु झुट्टि ११८८१५
सबै भाइको सजिया रह्याको विर्ता पिच्यात् षेत बाहिक गाउँ घर युवा
मध्येस् अमाउ पिपरा कूर्या गैरह मौजे पालपाको विर्ता घरबारि षेत
जमिन् जगा मध्येस् येति जगाको आम्दानि सबै भाइले वाडि पान। इति
सम्बत् १८७७ साल मिति श्रावण शुदि ५ रोज २ शुभम् ।

(यसको शुरू बायाँ किनारमा लहरै चारवटा छाप छन्)

नं. १३. महारानी ललितत्रिपुरामुन्दरीको मृत्युको सूचना पत्र

स्वस्तिश्री मन्महाराजाधिराज कस्य रुक्का—

आगे चौतरिया पुष्करसाह प्रति श्री ५ वडा वज्याज्यूका गातमा पहिले
सर्दीका भावसंग ज्वरको प्रवेश भयाको थियो उस्तै विचमा संधिपातले
प्रवेशगर्दा श्रीदैवको इच्छा कसैले टारिसक्नुनरहेनछ चैत्रका दिन १६ जाँदा
सोमवारका दिन व्यहान श्री आर्यातीर्थमा जलयोग पाइ सचेत संग
उसवषतमा हुन्या दान पूण्य सबै भंकन मुक्त हुनभयो आशौचवार्नालाई
धर्म सास्त्रमा ठहऱ्याको पुर्जि वक्सी पठायाकोछ. सो वमोजीम जुंघावाही
समेत सबैले मुण्डन गरी आ सौच मान्या काम गर उपरलाई पनि तेहि
उर्दि सुनाइ दिनु. इति सम्बत् १८८८ साल मिति चैत्र वदि १० रोज
२ शुभम्— ” ।

आसौच बानेपुर्जि

ब्राह्मण बाहिक अरु जात सबैले जुंघा समेत मुंङन गरि तेह्रदिन सम्म
आसौच बानु. आसौच वारंजी षानज्यादा बाहिक अरुले टोपि लाउनु
आसौच वारंजी देव देवताका वाजा न बजाउनु. पूजा मात्र गर्नु. तेह्रदिन
उप्रांत वर्षिसंम ब्राम्हणसमेत सबैजातले वीवाहा दि काज्ये गर्दा वाजा
नवजाउनु. तेह्रदिन उप्रांत जंगीनानावाना लगाउनु जंगी वाजा बजाउनु
देवताका वाजा पनि बजाउनु वरषी सम्म ब्राम्हण बाहिक अरुजात सबैले
रंगीन छाता लाल पोसाक लाल टिको पान छालाका जूता बानु. हाथी-
बाहिक अरु सवारीगर्नु सेतो पगरि वाधनु विवाहा गर्दा चतुर्थि सम्म लाल
टिको लाल पोसाक लालभापन दुलहि मढेउलीले नवारुनु वीवाहादि
कार्यगर्दा वन्दुक नपट्काउनु तेह्रदिन उप्रांत पाटि पौवा देवालयगजूर साँघु
प्रभृती धर्मको काम सबैले गर्नु हुंछ, ब्राम्हणले ३ दिन आसौच बानु
जंघाबाहिक मुण्डन गर्नु सबैले घरबनाउनु हुंछ. धुरि मारु हुंदैन शुभम् ।”

नं. १४ रणजंगको चीनपत्र

वित्तिपत्रम्

उप्रांत. हिजो हाम्रा पुर्षा. गोर्षाका दर्व्यसाहका पालादेखि हाम्रा पुर्षा सेवक हुँ तपनि चिन वात्साहका बाहुलि सिरपर रहनाले काज काम गर्थ्या बाह्रहजारको बाउन्न लाष गराउदामा श्रीवडामहाराजा पृथ्वी नारायण साह. मन्त्रि कालुपाँडे भइ. बाह्रहजार गोर्षाले. बाउन्न लाष मुलुक आज्याको हो. भोट तरफको काज कामलाई. आज देखि पछि सम्म पाँडैले गन्या बढिया हुन्याछ. भनि भोटको. हुकुम आउँदा. हाम्रा श्री महाराजाबाट बढिया हुकुम आयो पाँडैले भोट तरफको कामकाज गर भनि मर्जि हुँदा हाम्रा पुर्षाले काजकाम गन्या को हो. पछि बाहादुरसाहाले श्रीरनवहादुरसाह महाराजलाई. गोधमा ली काजकाम गर्दामा. हाम्रा पुर्षालाई छोडि अरु भारादारलाई हात लि, सिकार्जुङ्घ हाम्रा मदत ठहर्दा. हाम्रा बावा दामोदर पाँडैलाई पनि सोधनि भयो. सोधनि हुँदा दक्षिणतरफमा तर्वार गन्या उद्योग चलाउन्या हाम्रो मित्र हो. उत्तरदिसाका भोटका राजासितको जो तर्वार गर्ला उ हाम्रो सन्नुहो भनि श्री वडामहाराजा पृथ्वीनारायण शाहबाट अतिसिक्षा हुकुम भयाको छ यो काम हाम्रा हातबाट हुन्या छैन. भनि वित्ती गर्दा हाम्रा बावाको वित्ति नसुनि—अरु भारादारका मदत पछिलागि अकतियार गराई. लडाजि गराया. उनै भारादारका छोरा. आज मुष्तियार छन्. छोटा मानिसका कुरा चुकलीसुनि साठी सालमा हाम्रा बावा दामोदर पाँडैलाई मान्या. हाम्रो घरमा लुट् पिट पन्यो हामि भागि फिरंगीका मुलुकमा पुग्दा. फिरंगिले पनि हामिलाई मँहाका दरमा ६ हजार रुपैया र बाह्र हजारको जमिन् विर्ता दिन्छु भन्थ्यो. हामिले हाम्रा राजाले छोटा मानिसको चुकली सुनि. हाम्रा बावालाई मान्या तपनि श्री गिर्वाणयुद्धविक्रम शाह महाराजा हुनुहुन्छ. वढर्चापछि पुर्षक्ष निसाफ पाउँला भनि रह्याका थिजु. दु (इ) वर्ष पछि सबै नेपालको भुभार वुझी नमान्या काजी दामोदर पाँडैलाई मान्याछु, मान्या मानिस रह्याका रह्याछन् भनि श्री रणवहादुर साह स्वामीज्यूका हुकूम हुँदा उनै भारादारका षेलले गद्दीमा तरवार चलाई. रणवहादुर साहलाई मान्या. पछि पनि चुकली षोरकुरासुनि—श्री महाराजा गिर्वाणयुद्धविक्रम साहबाट निसाप पुर्षक्ष नवकस्या पनि. श्री चीन वात्साहबाट सरण पीछा हिजदेखि लियेको छ. भनि वायुको आहार गरि वात्साहका चरणको ध्यान गरि रह्याका थिज्यु. उसै विचमा फिरंगी वढ्यो भनि—हामीलाई बोलाहट भयो र

हामि नेपालमा उठ्युं. उसै विचमा श्री गिर्वाणयुद्धविक्रम साह. परलोक हुनुभयो. आजकाल श्री महाराजा वढन लाग्नुभयो. हामिले गन्याको वात कर्तव्य सबै षुलन लाग्यो भनि आजकालका भारादारले सल्लाह मद्दत बाँधि जर्नेललाई कलकत्ता पठाया. फिरंगीसितको घादोस्त ठूलो मर्यादा देखतामा अधिको चीनबादसाहसितको दोस्त विग्रन लाग्यो भनि छोटा वडा प्रजाप्राणि बोलन लाग्यो. हाम्रा तजबोजमा पनि श्री चीनवात्साहलाई घटाइ फिरंगिलाई वडो गरि श्री हाम्रा महाराजका हजुरमा वित्ति गन्याको सुन्दामा देखतामा हाम्रा चित्तले पनि अधिको चिनवात्साहसंगको सलटनट् छुटन लाग्यो भनि वात्साहका हजुरमा वित्ति गरि पठायाको छ. हिजोदेखि गोर्षाको सरणपिछा श्री वात्साह हुँ...लियेको छ भनि हुकुमभया ओज श्री हाम्रा महाराजा बालक हुनु हुन्छ तपनि यो फिरंगीलाई हाम्रा बाबा दादाले पनि काटर्चाको हो आज पनि वात्साहको हुकुम मद्दत र हाम्रा बाबा दादाको हिजोको दर्जा पत्याया वकस्या यो फिरंगिलाई काट्न सक्थ्यै छौं. कलकत्ता इनले पठायाको कार्य सिद्धभयो भन्या. राजा प्रजाले पनि दुष पाया चिनवात्साह मान्या भनि हामिलाई पनि वडोदुष पनलाग्यो राजा प्रजा हामिले वडो दुष पाया पछि श्री चीनवात्साहको पनि. धर्मनै त रहेन वित्ति गरि पठायाको वात षुलन गयो भन्या फेरि हामी पक्रिन्या बाँधिन्या छौं जो हुकम छोटा मुलुकमा वस्याका छोटा बुद्धि भयाका सर-अवसर माफ भया जाला शुभम्

श्री रणजंग पाँडेको कोटि कोटि सेवा शुभम्

येसको शकल (संवत् १८९३) ९३ साल माग वदि ४ रोज १ का दिन ह्लासा गयो—यो नक्कल उताऱ्याको हो ।

नं० १५ फौजी तैनाथी झिकिएको विषयक पत्र

(प्रशस्ति....) लाहोर काजी कालुसि कप्तान करवीर षतृके

उप्रांत ताहाँ तिम्हेरबाट षै षवरको अर्जि पत्रहरू न आयाको ढेरै दिन भयो. देशको वास्ता छ षै षवर स्मेत् अर्जिपत्र चह्राइ पठाउँदै रहन्या कामगर्नु जाहाका अर्थ र सबै कुराले कुशल क्षेम आराम वढीयैछ. आषाढ सुदी ११ रोज ६ कादिन जाहा सबैका तैनाथी फौज झिकी हाम्रा हुकुमले जसजस्का तैनाथ जतिजति राषि वकसौला सो माफिक रहनु पर्ला भन्या उर्दिदी सबै फौजलाइ षास् राषनाको वन्दोगस्त बाँधन्या काम गरीयो इति सम्गत् १८९४ साल मिति श्रावण वदी २ रोज ४ शुभम्”।

न० १६—पुत्र वियोगमा महारानीको पत्र

श्री जेठामहारानीबाट

श्री ३ जेठ महारानीका श्री श्री श्री मन्मातृ चौरासी कुमारी देवीषु गोरख-
पुर चिलवा गयाको चिठी (नक्कल)

(प्रशस्ति)

“उप्रांत श्री कांछा नानीलाई अधिदेषि अलिक बेराम हुन गयाको थियो
वैद्यहरूले विष पन्थाको औषधि खुवाइ दिदा उसै औषधिले श्रावण महि-
नाका दिन ११ जांदा सोमवारका दिन श्री कांछानानी मुक्त भया. हामि-
लाई वडो अपसोच परिरहेछ. यो चिठी पुगनी मात्र येकफेरा (श्री काका-
ज्यू श्री मामाज्यू) लाई लि हाम्रा हजुर आउनुया कामगर्नु हवस उपर
विस्तार जाही आया पछि होला इति सम्बत् १८९४ साल श्रावण वदी
१४ रोज २ शुभम्”।

नं. १७. भीमसेन थापाको आत्महत्या संबन्धी पत्र

(प्रशस्ति)

उप्रांत राजद्वारमा विषाधी औषधी नगर्नु भन्थ्या सास्त्रमा पनि छ. अधिदेषि
हाम्रा दरबारमा विषाधी औषधि नगर्नु भन्थ्या उर्दिपनि भयाको थियो
मनाही भयाको छदाछदै हाम्रा कांछानानीलाई ९४ सालका आषाढ
महिनामा बेराम हुन गयाको श्रावण महिनाको ११ दिन जांदा मुक्त भया.
इनै मुक्त भयाकालाई इलाज दिदामा भाजुमन वैद्यले हाम्रा हजुरमा विंती
नगरि अफिम धतुरो विष पन्थाको औषधि खुवाइ यस्तो हुन जांदा त्यो
विष पन्थाको औषधि खुवाउदामा भीमसेन थापा एकदेव वैद्य सिवानन्द
भवानी इन्हैको समेत सल्लाहको भनी येही वैद्यले विंती गर्दा इन्हैको
धन माल जफत गरी कैद गरी राख्याका थिया. अधिदेषिका कुरा षोर्जिदै
थिया एकदेव वैद्यलाई त्याइ षारषेर गर्दा हजुरका कांछा नानीलाई विष
पन्थाको औषधि दिनुया कुरामा भीमसेन थापाका र मेरा सल्लाहाले
हो भनी वक्ता उसै कुरामा पनि कायेल हुँदै आयाको मुखले वकनु मात्र
वाकिरह्याको थियो पछि पनि विष पन्थाको औषधि नगर्नु भनी मनाही
गन्थाको थियो. विचमा एकसूर्य वैद्यले एकदेव वैद्यका सल्लाहसँग हाम्रा
हजुरमा विंति नगरी विष समेत मिलाइ हरिताल पन्थाको औषधि यो
औषधि वढिया छ भनी झुकाइ औषधिको पोका हाम्रा हजुरमा चढाउन
आयाको रहेछ. सो कुरा प्रकाश हुन जांदा मनाही भयाको कुरामा विष-

समेत मिलाइ हरिताल पन्थाको औषधिको पोका किन चढाउन आयियिस
भनी भन्दा जानिन विराजामनी कायल भयो र येस वैद्यलाई पनि कैद
गरी राख्याको थियो फेरि पछि कैद भयाको एकदेउलाई झिकी पारषेर
गर्दा हजुरका कांछा नानीलाई पनि विष पन्थाको औषधि खुवाउँदा
मेरो र भीमसेन थापाको सल्लाह हो अधि हजुरका श्री ५ मुमाज्यू र श्री
५ बुढाज्यूलाई पनि विराम हुँदा भिमसेन थापाको सल्लाहले विष पन्थाको
औषधि खुवाइ वैकुण्ठवास गरायाको हो भनी कायल भयो र भिमसेन
थापासँग जोरी पुर्णक्ष गर्नपर्ला भनि उसै कयदमा रहन गयाको थियो पुर्णक्ष
भयाको थियन तेस्तै विचमा एकदेउ वैद्यले यो अधि पछिको सबै कुरा
वक्याको थाहा पायेछ र आफुले गन्थाको अधिको र पछिको कुकर्म प्रकाश
हुन लाग्यो भन्थ्या डरले कसैले थाहा नपाई हतियार मगाई ९६ साल श्रावण
महिनाका दिन ८ जांदा हतियारले आफतु गला आफैले काटी अपहत्या-
गरी ९ दिन वाँची श्रावण महिनाका १५ दिन जांदा भीमसेन थापा मन्थो.
अधि पछिको यस्तो कुकर्म गर्नुया वैद्यहरू पनि जो जो थिया सबैलाई
विराउ माफिक जो जो सासना गर्नु पर्नुया हो सो सो सासना भयो त्यस्तै
येस्तो कुकर्म गरी अपहत्या गरी मन्थाको षवर आफुहरूछेउ पनि विन्ती
गरि उठाउनुया हो भन्ना निमित्त लेषियाको हो इति सम्बत् १८९६ साल
श्रावण शुदि ३ रोज २ शुभम् — — — — —

—०—

न० १८—चीन गएका चौ. पुष्कर साहको नाममा पत्र

(प्रशस्ति)

(आगे चौतरिया पुस्कर साहप्रति) मार्ग वदि ६ रोज ७ का मितिसा
ठिन्डुफु वाट चन्हाइपठायाको अर्जि माघ शुदि १३ रोज ४ का दिन आइ-
पुग्यो अर्थ जाहेर भयो. उप्रांत ठिन्डुफुमा चुन्दुर च्यान् चुन् सँग वढियै
तरह सँग भेट मुलाकात भयो तेसै दिन वक्सी पठायाको कृपा पत्र आइ-
पुग्याको थियो त्यो चिठिकस्को क्या विहोराको रहेछ भनि तालोयहरूलाई
सोधन पठाया छन् हाम्रा ष्वामिदवाट वक्स्याको लालमोहर हो फिरंगी-
लाई निकोमान्थ्या भारादारको सर्वश्व भयेछ. नेल पनि पन्था छन् हाम्रा-
सर्कारवाट (चिन) वादशाहलाई यस्ता डवल सँग एकचित्त गरी मानु हुन्छ
वादशाहको क्या मेहरवाङ्गी हुन्छ भन्थ्या र एस पाला वादसाहको ठुलो
मेहरवाङ्गी हुन्थ्या छ भनी चुन्दुले भन्छन् भन्थ्या कुरा गन्था १ दिन मुकाम

गरि सरासर जान्या कामगछु भन्त्या विस्तार वित्ति पठायाका अर्थ चुनुर च्यानचुन सँग भेट घाट भै भयाका वात् चीतको र त्यो चिठि कस्को क्या व्यहोराको रहेछ भनि सोधन पठाउँदा तालोयहरूसित भयाका कुराकहानीको समेत जो भयाको विस्तार वित्ति गरिपठाउन्या काम वढिया गन्याछौ अवत तहाँवाट हिडी चीन पुगन्या कामगन्याहौ जोचाहिन्या कामको हुकुम ववसी पठायँको छ. हाम्रा वन्या सप्रन्या काममा तत्पर भै भरिसक्य गन्यँछौ अड्डा अड्डावाट आफनु कुशल क्षेमसमेत हाल सुरत वित्ति गरिपठाउन्या कामगर्व रहनु इतिसम्बत् १८९४ साल मिति फागुन वदि ३ रोज २ शुभम्

नं. १६. 'सिंहनाथ कंपनी' संबन्धी लालमोहर

श्री दुर्गा

श्री गुरु पंडित राज

श्री रंगनाथ पंडितज्यू

१

श्री सिंहनाथ

१

स्वस्तिश्रीमन्महाराजाधिराजकस्य स्वका—

आगे कुम्भेदान रणवीर महत्प्रती वडा आदमी आउँदा कोही राहदारी लि आउँछन् कोही नली आउँछन् चाँद वाध्याका पगरिहरू तिलंगा हुन्छन् रोकौ भन्त्या क्या पछि भन्त्या संदेह हुन्छ कसोगन्या हो भन्त्या विस्तार तैले....१....लाई लेख्याका चिठिले हाम्रा हजुर जाहेर भयो. अधिदेखि आजसम्म वंदोवस्तभै विना राहदारि जान आउन नदियाका र....२.... पल्टन् वाहेक अरु जाहाबाट जान्या भर भारादार कंपुपल्टन् कंपनी गैह्र छोडा वडा कसैलाई पनि जानदे भन्त्या हाम्रा लालमोहर लि आउन्या र....१....को राहदारि दस्षतलि आउन्याहरूलाई जाँचि जानदे नरोक उसै राहदारी नलीजान्या. भर भारादार कंपुपल्टन् गैह्र छोटा वडा जो मुकै भयापनी जान नदी रोकौ हाम्रा हजूरमा विती गरी पठाउनु हुकुम भया वमोजीम गर्नु सं. १८९४ साल चैत्र वदी १० रोज ४ शुभम्

नं. २०. भीमसेनको सर्वस्व फिर्ताको लालमोहर

स्वस्तिश्री गिरिराज चक्र चूडामणि नरनारायणेत्यादि विविध विरुदावलि विराजमान मानोन्नत श्री मन्महाराजाधिराज श्री श्री श्री महाराज राजेन्द्र

विक्रम साह वहादुर सम्सेर जङ्गदेवानाम् सदा समर विजयीनाम्—

आगे भीमसेन थापाके तिम्रा ९४ सालमा जफद भयाका घर घेत जगा जमिनका किनुवा विर्ता मध्ये बोलाई थुमका पाषो घर्घडचारि घेत औ क्यामुन्याटारका वगैचा घरघेत लगा पात स्मेत र काठमाडौंका अम्बल मध्ये षोढल मेधावारी घेत लगापात र घोवि षोला घेत. डोल घेत औ विस्तुमतिको घट्ट समेतका १५ सालका बालि स्मेत् फोड वहाल गरि वक्स्यौ आफना षातिर जामां संग विर्ता जानि भोग्य गर. इती सम्बत् १८९५ साल मीती मार्ग सिल सुदी ५ रोज ४ शुभम्—

[यस लालमोहरको पछित्तिर मार्फत भै पुछ्ने सही गर्नहरूः—

(१) मार्फत् रणजंग पाँडे (२) मार्फत् पुष्कर साह (३) मार्फत् दक्ष साह (४) मार्फत् दलभञ्जन पाँडे (५) मार्फत् रणजोर थापा (६) मार्फत् फत्य जङ्ग साह (७) मार्फत् तारानाथ अर्ज्याल (८) मार्फत् बालनसि (९) मार्फत् श्री रंगनाथ पंडित राज (छाप) (१०) मार्फत् श्री कृष्ण पंडित राजः (११) मार्फत् चामू भंडारी (१२) मार्फत् रणद्योत् साह (१३) मार्फत् जितमानसि]

नं. २१ '६२ हरण सम्बन्धी लालमोहर

श्री दुर्गाज्यू

देव देवता

१

धर्म

२

स्वस्तिश्री गिरिराज चक्रचूडा मणिनरनारायणेत्यादि विविध विरुदावलि विराजमान मानोन्नत श्री मन्महाराजाधिराज श्रीश्रीश्री महाराज राजेन्द्र विक्रमसाह वहादुर सम्सेरजङ्ग देवानाम् सदा समर विजयीनाम्—आगे. काजि जयवहादुर कुंवर प्रति ६२ सालमा ब्राह्मणहरूका विर्ता...१....का गुठि हरण भयाको हुनाले दर्वारमा कहिले पनि सुविस्ता हुन्या भयेन. ति गुठि विर्ता फोड वक्स्यौ सर्कारको वढिया हुन्याछ भनि श्री प्रायममिनीष्टर कम्प्यांडर इन्चोफ जनरल जङ्ग वहादुर कुंवर गैह्रले हाम्रा हजूरमा विर्ति पार्दा ६२ सालमा जवद भयाका गुठि विर्ता नालमा दरियाका छन् त्यो झिकि वहाल् गराई दिया कंपु पल्टन् कंपनी षडा रहन्या छैन कंपु पल्टन् नरह्या दुश्मनको प्रवल भै हिंदुको....२....कर्म रहोइन. जवद भयाका गुठि विर्ताको पनि सट्टा हुन्या कंपु पल्टन कंपनी पनि रहि मुलुक थामि

हिंदुको...२....कर्म पनि रहन्या कुराको तद्विज् गरी षत्वापत् हरियाका र जांच भै कटियाका बाहिक ६२ सालमा हरण भयाका हात्रा भर मुलुकका ब्राह्मणहरूका विर्ता र...१....का गुठी घेत पाषाको मध्येस पहाडका वरान् पति वाझा जमिनमा हात्रा हुकुमले लालमोहर भै वन्द भयाका जगा र गौचर संधिसर्पन् पर्न्या बाहेकका जगामा सट्टामा दिनु. जगा आवाद गर्न-लाई षर्च निमित्त यथाशक्ति रुपैया वक्सौला भनि १९०४ सालका वाली देखि गुठि विर्ताको सट्टा दिनलाई संकल्प गरिवक्स्याको छ. तेस् काममा चाहिन्या मानिस राषि षत् वापत् हरियाका र जांचभै कटि भयाका बाहेक ६२ सालमा हरण भयाका ब्राह्मणहरूका विर्ता...१....का गुठि जिल्ला जिल्ला कस् कस्का कति कति रह्याछन् जस्ताको तस्तो जांचि हात्रा हजुरमा जाहेर गराउनु. तस्को सट्टा दिनालाई मध्येस पाहाडका वरान् पति वाझा जमिन हात्रा हुकुमले लालमोहरभै वन्द भयाका जगा र गौचर संधिसर्पन् बाहेकको जगा ठहराइ जवद् भयाका सालमा लेषिया वमोजिम घेतको लाउनि र पाषाको उठनिको जगा कति घटवढ नपारी नाम जोष विर्तावारहरूलाई गुठि विर्ताको साध सिमाना लगाई जगा आवाद गर्नालाई जगा अनुसारको षर्च दिनु १९०४ सालका वाली देखि सट्टा दियाको गुठि विर्ता बेहोराई तस्को लालमोहर तांवा पत्र गराइदिनु भन्या हुकुम वक्स्यौ आफ्ना षातिरज्मा संग ६२ सालमा लेषियाका कागज पत्र हेरी कसका माया मोलाहिजा पछि नलागि जस्ताको तस्तो जांच वुझ गरि घटवढ कति नपारि मध्येस पाहाडका वरान् पति वाझा जमिनमा हात्रा हुकुमले लाल-मोहर भै वन्द भयाका जगा र गौचर संधि सर्पनका बाहेकका जगामा सट्टा दि साध सिमाना लगाई विर्तावारहरूका नाउँमा लालमोहर तांवापत्र गरि हात्रा हजुरमा नजर गराइ सौपिदे इति सम्बत् १९०३ साल मिति मार्ग वदी १२ रोज १ शुभम् "

—०—

नं. २२. जर्नेली कर्नेली दर्जा खारेज सम्बन्धी पत्र

काजी कालुसि कप्तान् करवीर षतृको नाममा गएको चिठीको लालमोहर

(को नक्कल)

(प्रशस्ति)

उप्रांत भीमसेन थापाहरूलाई कैद गन्याको र धन दौलत सबै जपत गन्याको निस्तार अधि वक्सी पाठायाका लालमोहरले विस्तार वुझियो

हो. हाल जर्नेली कर्नेली लेफटनी पगरी माकूप गरी पुरानु सिरीस्ता भमोजिम चौतरिया काजी सर्दार कप्तान् कुंभेदान सुवेदारि पगरिहरू मात्र राषन्या काम गरियो.....(इत्यादि) इति सम्बत् १८९४ साल श्रावण सुदी १० रोज ६ शुभम्

—(०)—

नं० २३ पं. पद्मपाणिको पत्र

श्री गणेशायनमः स्वस्तिश्री ३ जर्नेल भीमसेन थापा श्री ३ काजि रणध्वज थापा महाशयेषु पद्मपाणि शर्मणः शुभाशीर्वादः उप्रांत दूरदेसको समाचार नषोली नवुझिन्या, घुल्या, वेगार होलाभन्या हेतुले एस्तरहले लेषियो माफ्गन्या जाला. वांकि वंसाषका दिन १५ जांदा ग्वालियर दौलतरावका लस्करमा पुग्यौ शास्त्रि फागुनमा विदा हुनु भयेछ हात्रो अवाइ सुंदा थामिनु भयाको रहेछ वाटामा भेटन आउनु भयो. हामि मुसाफिरिचालाले आयाका वस्त्र पात्रको मिथिनाको वन्दोवस्त गरि. साथ लैगि गोपाल राव भाउसाहेब संग. रामचंद्र आपा संग भेटगराया. विस्तार सोधनि गन्या यथोचित प्रत्युत्तर दिजौं. जाहा एस्तो बुझपन्याको रहेछ. ५४ साल देखिन् ओढो नेपालमा अनेक तरहको प्रकृति फिर्दा नष (Knox) प्रभृतिसंग सलूक हुंदा ६३ सालमा वडा वडा आदमी समेत प्रभूको (स्वामी महाराज रणवहादुर शाहको) वं कुण्ठवास हुंदा. तांहा फिरंगीका हात पसछ भनि बुझ्याको रहेछ. ६३ साल देखिन् ओढो. उत्तरोत्तर वृद्धि एक वाक्यता मुलुकमा वंदोवस्त सभ वातमा षवरदारी सहर, पुल, घाट र हरद्वारमा हवेली केदारको मन्दिर बनाउनु, धर्मतिर पनि चर्चा तोप वंदूक बारूब गोली रोजवरोज तयार हुन्छ. जंगीफौजले मजवुतिसंग भर मुलुक चयन रह्याको छ. भैन्या षवर अंतवाट पनि सुंदा विशेष शास्त्रिजीले भंदा प्रतिति परी वडो धाक् मान्याको रहेछ. कुमाउ, श्रीनगर, नहान कांगडा पहाडका नामूद जगा ठहरायाका रह्याछन्, इन जगामा ४६ साल देखि ओढो रात-दिन मिहनत गरि पराक्रम वजाइ मुलुक अंवल गन्याको जालंधर पीठ सव राजालाई कावु गरि कांगडामा घेरा दि किल्ला हातलागन्या वेलामा सिषले धर्म हार हुंदा व्यगौले जगा छुट्न गयो त पनि बल् षजाना उकासि उसको बदलवी सहर मारि कांगडाका इरादाले सतरुद्राका किनारामा थाना दि मजवुतिसंग श्री अमरसिंह थापा वसिरह्याका छन् श्रीनगर पनि एकवेर लि छुट्याको लियाथ्या, कांगडा पनि नलि छोडन्या छैनन्. भेक बदली मा (न) सरवर जान्या फिरंगीलाई पक्रि वेडिमा हाल्या. फिरंगी-

लाई पनि मान्याको रहेनछ. श्री अमरसिंह थापा श्री भीमसेन थापा भन्याका असाधारण पुरुष बडा पराक्रमि महामंत्री रह्याछन् यस्ता मंत्री बडै प्रतापी पुरुषले मात्र पाउँछन् यस्ता मंत्री पाउनु एस् उमेर पुत्रोत्सव हुनु' बडै तपस्याले हुँछ. श्री ५ महाराजा बडा प्रतापि हुनुहुँछ भन्या बडो धाक् पन्याको रहेछ. एस् बीचमा हाम्रा मुखले हामि तीन मिलि काम गरौं भन्दा त किन्तु न्यूनता पनं जान्या जस्तो लाग्दा कास्मीरका इरादाले ४२ साल देशीन् पश्चिमको लडाजी चलाइ राख्याको थियो. ६२ सालमा जालंधर पीठमा पुगी समराजा काबु गराइ कांगडामा घेरा दी किल्ला हात हुन्या वेलामा सिषले धर्म छोड्दा जगा छुट्न गयो तपनि वषतसिर काम गरियेला भन्ने इरादाले श्री काजि अमरसिंह थापा सतरुद्रका किनारमा आफना जमैयतसंग वस्यैका छन्. ताहा देखिन् ओढो हाम्रा मोहीम वंद भैरहेछ, जागीरदार सिपाही. जंगी फौज षर्षजाना तैयार छंदैछ. राज कुलमा जन्म भैकन बिना उद्योग रहनु हामिलाई पनि अनुचित छ. नामले. कामले. जमैयतले. संसार भरमा हिंदुनामा जो छन् तनले आसा राषियाका. महाराजले पनि अनुद्योगी भैरहनु अनुचित छ. तसर्थ. महाराजका र हाम्रा संमतले उभय पक्षको हित हुन्या उद्योग गर्न्या हो. यो संमत विंतिगर. हाम्रो करोडौं कोतलाई दबायाको फीरंगीले छ. करोडौं खर्च १० वर्ष संमको मिहनत घराप गन्याको सिषले छ, इनसंग नलडना मिलनाको अनुसन्धान. महाराजका संमतले हुन्याछ भनि हजूरबाट हुकुम भयो र हामी आयाका हौं भनि गोपाल राव भाउसंग भन्यौं. पछि हाम्रा पनि सनसाहि छ. आपसिमा एक वाक्यता भयाको छ, यस वषत्मा यो संमत हजूरबाट भयो त अब काम साध्य छ. द्रव्यले र जनले ता उसको र हाम्रो समता थियो. अब (श्री ५ महाराज) संग मजबुति एक वाक्यताले काम हुँदा स्थल विशेषले हामी बलवान भजौं फिर्गीसंग कदाहचित् मिलनु छैन सिषसंग मिलनु पर्न्या छ, हाम्रा उस्संग दोस्ति छ तिमे (रु) को उर्जराषि सवाल हालि उसले (श्री ५ महाराजसंग) मिलनाको पैगाम लगाउन्या पाठ पारौंला. मुख्य उहि अथवा उसको बदला झिकन्या पाठ गरौंला. काम ठूलो छ विस्तारसंग सभै होला. महाराजसंग मवाट विस्तार भयाको छ. तिमोलाई मुलाकात गराइ एकांतमा विस्तार सुनु सुनावनु गरि, पश्चिमतर्फ पनि पत्र लेखन्या पत्रोत्तर पनि लेखन्या काम गरौंला भनि भाउसाहेबले भन्या. केहि दिन मलाई विराम हुनाले, केहि

दिन ठूलो दर्बार हुनाले, असारका दिन २ जाँदा. श्री महाराजसंग मुलाकात भयो. षलिता पत्र सरसौगात दिजौं. कस्तुरीका माला देखिन् बहुत प्रसन्न भया असारका दिन ११ जाँदा रामचन्द्र आपले हामिलाई संगेली श्री महाराजसंग एकान्त गराया एक प्रहरसंम विधि विस्तार कुरा भया भाउसाहेबछेउ भन्या बमोजिम सभ विस्तार गन्यौं. भरमुलुकको कुइन्याका र हाम्रा मुलुकका सिमानाको कागजमा नक्सा बनायाको थियो. देशजौं सतरुद्रा देखिन् निजामत राजसंम तेसका मुलुकमा इनले दषल दिया ठूलो नोक्सान हुन्या रहेछ. दिल्ली कलकत्ता कंपन्या रहेछ भन्या बुझ महाराजका पेटमा बनाइकन पन्यो. उसविचमा भाउसाहेबलाई बोलाया उस्संग आपना दक्षिणी भाषाले संमत गरी एस् कुराको प्रत्युत्तर भाउबाट पाउला भनि महाराजले भन्नु भयो भोलि बेरमा भाउले भन्या. ठूलो मतलब लिक्न इनहरू आया रह्याछन्. यो हाम्रो उपयोगी कुरो छ हाम्रा सिषसंग पक्का अझ भयाको छैन. त्यो सिषका वकिल संग वन्दोवस्त बाँधि. हाम्रा वकिल साथ गरी पठाउछौं उसको हाम्रो पक्कि भयापछि तिमेहरूको पैगाम लगाउँला यो सूचना हुल्करलाई पनि गर्नु पर्छ एतीगरी इनहरूले ल्यायाको पत्रको उत्तर लेषौंला भनी महाराजको हुकुम भयाको छ वस भनी भाउ साहेबले भन्या. सिषसंग क्या मित्याको रहेन भन्या हामी संग पनि दोस्ति करार छ भन्या. फिर्गीसंग पनि मिली रहन्या तेस्तो योग्य छैन. हामीसंग दोस्ती छ भन्या. आगरा दिल्ली तिमो अंबल गर नाहिंभन्या. हामीले चढाइ गरी त्यो जगा लियापछि त्यो जगाहा हाम्रो भन्नु योग्य छैन. भनी एस पाला सिषले वकिल पठायाको रहेछ. हामीसंग वस्यापछि. एस्को पनि जवाप सत्राल चल्थो, बाँकि पुना कलकत्ता. नागपूर. लाहोर. प्रभृति सर्वत्रका वकिल एहाँ वस्याका. उदैपुर. जयनगर प्रभृति सभैराजा इनलाई चौथ दिन्या. गोहद. ग्वालियर एस्ता नामूद किल्ला. ६० लाखको मुलुक. फिर्गीले बिना लडाई छोडिदीयाको दिल्ली आगरा मथुराका १७ लाख रुपया लालीन्ना फीरंगी इनलाई भन्छ. दौलत राव भन्याको एहासंमको ठूलो मानिस तपनि पश्चिमबाट फुर्सद पाइ सिषले कंवरवंदि नगरिजिसंम इ कसैले मुटो उठावन्या छैनन् सिष तयार भयापछि इ सभै सामिल हुन्याछन् यो सब विस्तार ली चाँडो फिर्न्या गरी नयनसिंह थापा मुहुडामा गया अहित्यै देखि जहा गलिंरहि षर्षमात्र ढेरलागन्या उपर काम हाल केहि नहुन्या इनहरूका पैगामले उस्संग एक वाक्यता गरौं भन्या अलिक ढिलोगरी हुन्या जस्तो लाग्छ. गर्न्या कुरा गरी इनहरूका पत्रको उत्तर लि. ताहा आउँ कामले फेरी चाँडो आउन्या पन्यो भन्या. आइयेला भन्या

मेरो मनमा लागि रहेछ. जहा देखिन् दिन १५ को बाटो भएको मुलुक पानि गसि हुलकर कहाँ जान सकियेन श्री महाराजको भाउको रामचन्द्रको समेत पत्रलो श्रावणका दिन १०१८ जाँदा जाँला आधा जेठसम्म पर्च थियो. उहाँदेखि ऋण षान लाग्यो, शास्त्रजी संग अघि सय लियाथ्यो, फेरि तिस्रै लज्जो, नैनसिंहलाई उहा जान पर्च ताहाँ आउनुलाई पर्च दि असार भरिलाई हामिलाई गस्त्र होला. होल्कर कहाँ जानलाई वासुदेव जोसी छेउ सय रुपया माग्याका छन्. एक रुपयाको चावल भन्या छ माना. पिठो भन्या १० माना आउँछ जागिर विर्ता दई सभै छोडेर भोकले मन्यो भनि क्या झिझाओँ जो कृपा. जहा भन्या केहि मिलन्या रहेनछ. बिदा हुँदा डुलहीले ओढन्या जस्तो टाँल्हा मिलनन् भन्या जस्तो लाग्छ. बाकि गोपालराव भाउका भानिज रामचन्द्र आपा अघि काशिमा थिया. उन्संग बडा सिष्टाचारले भेट गरी उनका मार्फत श्री ५ स्वामिज्यूले दक्षिणहरूलाई पत्र पठाउनु भयोथ्यो. यो व्यवहार श्री जर्णल साहेबलाई यादहोला. उनै मार्फत ६२ सालमा हामि आयाथ्यौं. जाहिरह्या छन् उनलाई पत्र थियन पत्र तपाजिलाई लेख्याको थियो गयेर बिल्ला पन्यो र आयनन्. पत्र चिन्ह्यो. होभनि १ थान कोचीन दिजौ हाम्रा विति पुन्याउन्या. भेटगराउन्या. उपति दिन्या हाम्रा उतर साथ जस्ता भै काम गर्न्या रामचन्द्र आपा छन् हिजो पनि तेसद्वारमा मजबुति दोस्ती गरायाको तपाईले हो आज पनि उभयपक्षका हितोद्योगले हाम्रो मनोरथ पूर्ण हुन्याकाम तपाईले गर्नु होला भन्या भरोसा छ भन्या. पाठको रामचन्द्रआपालाई लेषनुभया बनला. आफुले चिट्ठी पठाउँदा बाबुको समेत नाम हालन्या जहाको रित रहेछ. गोपालराव रघुनाथ रामचन्द्र मोरेश्वर भनि लेष्याको छ. ताहाबाट लेषता बाबुको नाम लेषु पर्देन. गोपालराव भाउ रामचन्द्र आपा एत्ति लेषन्या रहेछ. भाउ भन्याको र आपा भन्याको मान रहेछ. अघि बापू भनि लेष्याको थियो. त्यो लेषन्या रहेनछ, गोपालराव भाउ भनि लेष्या बनला. चिठिमा आफनु नाम पछिबाट. लेषन्या जहाको रित रह्या छ. ताहाबाट नाम हालियाको छैन जाहाबाट लेषता दौलतरावको नाम मनिबाट लेषन्या आशय छ. भाउका पत्रमा पनि नाम थियेन आफनु नाम पछिबाट लेष्या. जाहाबाट लेष्यापछि ताहाबाट पनि लेषन पर्ला. तसर्थ नामहालन्या रीत चलाउँ की. नाम नहालन्या रित थामौं. एस्को सल्लाह लेष्यावन्ला. एस घरमा एस परिवन्धले यो सगल हालदा गोरखा प्रतापी छ. कोहि दिनमा यो काम पुग्छ भनि इनहरूका चितले देखि एस उद्योगमा हाम्रा काममा श्रद्धा मान्या जस्तो लाग्छ. इनहरू ठुला छन्

तपनि तेस् द्वारको ठुलो लालसा राख्तारह्याछन्. हाथिको बिनाको रुद्राक्षको बडो श्रद्धा रहेछ. बाँकि मैले ताहा आउन पाउन्या पक्षमा इनहरूका रुपया तर्न्या र बट् खर्चको निर्वाह चलन्या गरि पठाया बढिया होला. वस्न पर्न्या पाठमा ता. सुवेदार महाराजाधिराज भनि हुल्करलाई खलिता. उनका मुष्ट्यार गणपति राव ब्राह्मण गोपाल भाउका दर्जाका उनलाई पत्र मीर्षालाई फारसिको पत्र. तपाजीहरूका १०१९२ लिफापा. १५१२० विना कस्तुरी १०१९२ दाना एघार मुषि रुद्राक्ष. कृपागरी पठायाजाला देसांतरमा थाहा भयेन (?) सस्तिमा न्यूना पर्न गयो हो. पछि बढिया आउनुया छ भन्या. गोपाल राउ भाउबाट सिपा (रस ले) षाई होल्कर काँहा जाला. पर्वत्या एकजनु नयनसिका साथमा पठाजा २ जना जहा छन्. (एक) जनु दुषेर काशीबाट घर गयेछ. रामानंदलाई ताहाँ पठाजा यो मेरी जिउ चिडिछ एस्का घा कविलाकन ३०३२ रुपया कृपा भै साथ सोधन लगाइ एसलाई चाँडो पठावन्या पाठ भया वंदो हो. बाँकी ऋणका तापले शास्त्रजी जहा आयाका रह्याछन्. आसा भरोसा ताँहिको राष्याको रहेछ. १२ हजार महाराजबाट ८ हजार भाउबाट बिदहि पाया. आधा पर्चमा गयो. (आधा) ले केहि ऋण तिन्या हिजो श्री ५ स्वामिज्यूले एसै काममा अनुसंधानले मलाई बोलनु भ (यो) थ्यो. आज यो उद्योग एस् तरफबाट भया. बाकि रह्याको पाउँला भन्या एक आसा यो छ. भला आदमिले षायाको ऋण नतिर्दा काशीवास छुट्यो. यो ऋण पनि तपाजीहरूले तिराइदिया मात्र तिरियेलान्, काशीवास होला भन्या. दोश्रो आसा यो छ. भाउसाहेवले तपाजीहरूलाई. शास्त्रको काशिवास गराइदिनु योग्य छ भनि सिपारश लेष्याको इनै दुइ कुराको आशय उपर हो. शास्त्रलाई. भाउलाई. रामचन्द्र आपालाई बढिया पाठले पत्र लेषनु भया बनला. ताहाको नाम ठुलो. जाहा ठुला मानिससंग भेटहुन्या. अरू ठुला मानिससंग भेट गर्न पर्न्या भयो. र २ थान कोचिन २ विना कस्तुरी शास्त्रजी छेउ सापट लिजा शास्त्रग्रहण स्नानलाई ब्रह्मावर्त गया. जहा गर्न्या कुरा सभै गरि गया काम पन्या आउनुया पनि छन्. काशी छुट्ना अधीक व्याकुल छन्. इनको चित्त स्वस्थ हुन्यागरि लेषनु भया बनला. प्रद्युम्न पंडितमाथि इनको प्रिति ठुलो. पंडितले पनि पाँच विना कस्तुरी पठायाको थियो. शास्त्रले उही कस्तुरी उनका नामका चिठी गरि जाहा दिया र पंडितका नाममा सिष्टाचारका चिठी आयाछन्. किमधिकै विज्ञेषु. संवत् १८७१ साल श्रावण वदि १ रोज २ मोकाम ग्वालियर शुभम्. सर्वे भवन्तु सुखिनः सर्वे सन्तु निरामयाः सर्वे भद्राणि पश्यंतु माः

कश्चित् दुःख भागजनः ॥१॥ श्री रस्तु ॥ ×

“आद्यो पान्त समै नजर गर्नु भया समै आशय मालूम होला”

नं. २४. तिब्बतमा नेपाली टक चलाउने विषय अंवाको पत्र

श्री दुर्गा सहाय

श्री ५ वादसाह

स्वस्तिश्री चिन वादसाहका हुकुमले भोट लाहासाको कामकाज गर्नु श्री टुचन् ताठिन् लिफैयान् चोसिलान् ठेन् ण्वां छि मं कु फु दु थुन् श्री युतारिन् अम्वा तथा श्री टुचन् ताठिन् फु दु थुन् फुंको एच्यान् चुन् चुसि श्री उतारिन् अम्वा २ ले पठायाको पत्र...स्वस्ति श्री गोर्षा अतिनिवाङ्. गोर्षाणयुद्ध विक्रम साहदेवेषु. उप्रान्त आफू वाङ्ले पठाईदियाको चिठो जाहा आइपुग्यो चिठीमा लेष्याको हामी हुकुम ताठिन् दुइले पठायाको चिठी निपाल पुग्न वित्तिकै. आफुवाट पनि काजी सुरवीर थापाहरूलाइ कैरौं (केरुङ्) सम्म पठाई धुपदिप गरी डडवत् गरी सिर चह्नाइ दवार लैगी गादि सिंहासनमा राषि हे-यौं सुनको प्रमाना कोचिन देषि...को हामि माथि मेहेर मानगी रहेछ भनि बहुतै खुसि भजौ. सुनको प्रमानाको जवाप् चाडं पठावन्था हो तर पाँच सालको सरसौगातः अजि पनि चह्नाइपठावन्था ताक हुनाले सगै पठाउला भनी. रह्यो. एस् दिनमा हिडाउ भनि अम्वाको हुकुम् आयापछि सो बमोजिम सरसौगात तयार गरी वढिया भारादार साथलाई कुतिसम्म पठाउला भनि लेष्याको विस्तार कुरो उतारी हे-यौं. आफुवाङ्ले एक चित्त एक मन गरी...—का पिछा परी मानि वस्याका रह्याछौ भनी हामि हुकुम ताठिन् २ का मनमा बहुतै खुसिलाग्यो. सुनको प्रमानाको जवाप् अजि पाच सालको सौगात् पठावन्था ताक् भयो संगै पठाउला भनि लेष्याछौ वढिया हुन्छ. सरसौगात अजि जाहा लाहासामा आइपुग्या पछि हामि हुकुम ताठिन् २ ले वेससै संभार गरी...का हजुरमा चह्नाइपठाउला आफुवाङ् षातिर्जामा राष ...लाई चह्नाइ पठावन्था ससौगात तयार गरीराष. यो वर्षको सात् महिनाको दिन ८१९ जादा ताहावाट हिडावन्. यो वाटो एस्दिनमा हिडाउँछौ भनि ठिक गरि अगावै जाहा चिठि पठाउ जाहा चिठि आईपुग्नवित्तिकै हामि हुकुम ताठि-

× यस चिठीको मूलपत्रको पेज १ र दुइ ढाक्ने गरी बायाँपट्टि एक पंक्ति यस्तो लेखिएको छः—

न्वाट चिनिया भारादार पठाई लिन पठाउला. वाटोमा पर्वन तफावत नपरोस्. दिन पुग्था पछि ढिल नहवस्. वाकि आफु वाङ्को चिठिमा लेष्याको अघि देषि भोटमा चलिआयाको गोर्षाको मोहर पठाउँछौ भनि विति गरि पठायाछौ. विस्तार बुझ्यौ. जाहा हामिले बिचार गरिहेदाँ अघि छ्यालुं ५७ वर्ष देषि गन्थाको रीत जाहा लाहासामा. चिनिया टक्सार तुल्याई मोहर छाप मारि चलायाको रह्याछ. आफनु गोर्षाको पुरानुमोहर अलि अलि जाहा लाहासामा भयाको कतैवाट आयाको थोरै थोरै भयाको एक एक वरोवर चलावन्नुहुन्छ. यो चलिआयाको २० वर्ष भयो. जाहां लाहासा. भोट गोर्षाको महाजन् सबैले भन्याको यो चलन् वढिया छ. अब आफुले नजा तुल्यावन्था मनसुवा नगर. आफुवाङ् भन्या वालष छौ. आफनु बुद्धिले होइन. आफनु भारादारहरूले सिकायाको कुरा हो. तिमिले...को वस्तुर जान्याको छैन...भन्याका संसारमा रक्षा गरी सबै कामकाज अधिको रीतवमोजिम गरी रह्याकाछन्. पुरानु रित छोडी नजां रीत तुल्यावन्था मानिस देषि...को साह्रो रिसानि हुन्छ. तसर्थ आफुवाङ्ले विति गन्थाको मोहरको कुरो हुँदैन. यो कुरा...का हजुरमा हामि-हरूले विति गरि पठावन डर लाग्छ. विति गरि पठावण सत्तैनी. आफुवाङ् भन्या वालष छौ हामिले षंगर्नु हुँदैन यो चिठि हेरि विस्तार बुझ. आफु वाङ्ले ममाथि...को ठूलो. नेहेरवान्गि छ भनि मनमा समझि अधिको रीतवमोजिम आफना मुलुकको कामकाज वढिया गरी गर. एसो गन्था...को जुगजुगसम्म करुना रहन्था छ. वाकि आफुवाङ्ले आफना वावाको नाउमा जाहा लाहासामा धर्म गर्न पठाउँछौ भन्याका कुरा देवता लामा तिमिले मात्र जान्याको रहेछ. वढिया हो. वेस भलो. आदमि आफुले पत्त्यायाको जाहा धर्म गर्न पठाउ जाहा आवन्था मानिस लासा आइ पुग्या पछि अह नया कुरो केहि हामिछेउ विति नगर. केहि नजा कुरो गन्था हामीहरूले...का हजुरमा विति गरी पठाया पछि साह्रो रीसानि होला...ले माफ गर्नु छैनन्. आफुवाङ्ले पठायाको पत्र चीन्ह कासि-वाल अतलस् थान् १ आइपुग्यो पुसि भै लिजौं आफुवाङ्को. कुशलछेउ चर्चाहिछ इति च्याछिन् वर्ष १२ को महिना ४ को दिन २४ मिति जेष्ठ वदि ९ रोज मोकाम लाहासा यामुन् शुभम्

[च्याछिन वर्ष १२=संवत् १८६४ साल]

नं० २५ वंशीधर बलभद्रहरूको पत्र

श्री दुर्गा सहाय :

श्री परमेश्वर

२

श्री ५ बादसाह

१

स्वस्तिश्री सर्वोपमा जोग्येत्यादि सकल गुण गरीष्ट राजभारोद्धरण समर्थ श्री ३ काजी रणजित पाँडे श्री ३ कपर्दार भोटु पाँडे केषु इत श्री बलभद्र वंशिधर भाजुमनकस्य सेवा सलाम् पूर्वक पत्रमिदं इतनिक ताहाँ चरण कुशल मंगल चाहिये कृपापत्र आयो अर्थ बुझ्यौं आगे जहाँको समाचार भलो छ. उप्रान्त डट्कोदुईसि हस्ते पठाइ दियाको चिठि जहा आइपुग्यो पत्र हेरी अर्थ बुझ्यौं अघि हतासमा पठावन पर्दा हामिले पनि संछेप मात्र लेख्नुको हो. तपनि संछेप मात्र लेखि पठाउँछु उमरा उबरथापा मच्चिन्द्रले ताहाको विस्तार कुरा गन्या र सर्षारमा विति गरी भारादार सबैको मतो गर्दा जाहा भन्या सबै काम ठिक भै रहेछ ताहा कस्तो छ भनि लेखनु भयाका अर्थकण मुख्ये भोट नेपाल भान्याको अधिदेखि दाज्यू भाइ जस्तो गरी मिलिजुलि बस्दा एस् देसमा नेवारको र भोटचाको झगरा केहि भया हामिले छिन्न सकजि अरुको केहि लाग्दैन. कदाचित् हामिले छिन्न नसक्या नेवारको विराउ भया पनि डंडसास्ति जो चाहिँछ सो गर भनि हामिछेउ पठाउदछन्. हाम्रा नेवारलाई भोटचा भारादारले डंड सास्ति गर्नु सवतैन. अरु देसावरमा हाम्रा नेवारहरू अरु देसावरमा गोर्षाका मानिस हुन् भनि (नि) को मांदछ. षामिदको प्रताप लामाजीको दया हिजोको थिति यो देसमा रह्योको छ १।२ घटिया मानिस हुँदा छेस्को परन आउदा दिगर्चा लुटियो लुट्दा देउता पनि सबै फोरि नासीदिया पुस्तक पनि नासिदिया गुंवा लुट्दा देउता पुस्तक नास्ता दिगर्चा आउनु भला मानिसको वाकि रह्याछन् दिगर्चा लुटियादेखि नेपालमा कस्तो भै रहेछ. देउता पनि नास्न्या गोर्षालिको सहि क्या छ भन्ना निमित्ये डराउछन् तपनि म लाहासामा आयादेखि वेपार गरी षाँछु तपनि षामिदको सोझो गर्नु हो भनि कुरा बुझ्दा जाच्दा अघि ठिक भयाको १।२ छेस्का हुँदा काम नासिदिया यो कुरा विस्तुधर धन कृष्णका मुषजमानि सुन्नु भयो हो. यो कुरा काहा-तक लेखु हामिले निमकको सोझो गन्या नगन्याको देखन्या दैव छ हेरि-रहन्या वत्तिसकोठी छन्. यो कुरा बुझ्नुहोला. कामकाजका अर्थकण भन्या

सर्षारबाट अम्बा लामाजी जाहाका चार काजीलाई चिठी आउँदा अघि चलन मात्र फोइदेउ भन्नु भएन र सर्षारबाट सबैलाई आयाको चिठिको अर्थ बुझि अम्बाछेउ जाइ विति गर्दा अम्बाहरूले भन्या अघि तुम्बाइ आउँदा यो कुरो मेदि गयाको हो. आज धर्म गछौं भन्दा हामिले क्या भर्नु. नत्रा भन्या हुन्याछैन. पुरानु भया धर्म गर्न माफिक ल्यावनु होला भन्या काजी-हरूका घर घर जाई सेपि विति गर्दा लामाज्यू अम्बाछेउ जाई भरीसध्ये विति गरी निकास गरी चिठिको जवाप दिउला भन्या. चिनीजा अम्बा समेत भला मानिस भोटका उभो लामाजी चारकाजी जो भयाका भला मानिस महाजनसंग सबैको धेरै दिन मतो भयो भोटका चार काजी लामाले अम्बाछेउ पेलि विति गर्दा अम्बाहरूले एक वेर मलाई पै गन्या क्या भन्या लामाछेउ जाइ एकोहरो विति गन्यो भनि मैले भन्या लामाजीको दरबार-मा ६ महिना भयो म नगयाको म गयाको कसैले देख्याको भया पुस गर भनि विति गर्दा भोलिपल्ट अम्बाहरूले चिनीजा अछेरको मसौदा मछेउ पठाइ-दिया नागरि अछेरमा उतारी दिजाँ चिठि सर्षारमा पुग्यो हो. चिनीजाका मनमा भन्या धर्म गर्न हुँदैन भन्नु भन्या....१ मानि वस्याकालाई धर्म गर्न हुँदैन. भनि कसोरी भन्नु. साधि पठाउँ भन्या जाहा रूप्या ल्याउनाको मजि आउनु छैन. भोटमा भन्या अधिदेखि चलिरह्याको ल्यावनु हुँदैन भन्नु भएन र गोर्षाको मोर अधिदेखि पनि थोर बहुत रहेछ. चिनीजा मोहोरसंग बरोबर चल्दोरहेछ. भोट नेपालका महाजन पनि पुसि रह्याछन्. नत्रा रीत गन्या देखि भन्या १...को वहुतै रिसानि हुन्छ, तसर्थ धर्म गर्न जाहा पठावन्ना मानिस भलो मानिस पत्यायाको पठाउ, जाहा आइ अरु कुरो हामिछेउ केहि विति नगर. भन्याको अर्थ यो पुरानु मोहोर देखि दुनिया भन्या पुसि रह्याछन् चिन साधि पठाया हुँछ भनि हुकुम आया ता बढिया बढिया होला हुदैन भन्या चमक पर्ला भनि मनमा विचार गरी पुरानु रूप्या ल्याया धर्म गर्नुहुँछ. थोर थोरै ल्याया चलन पनि हुँछ जाहा आउनु मानिसले धेरै कुरा गन्या कसैले चिन समाचार पुन्याया. हाम्रा कपालमा पर्ला भनि हो चिनीजाको भन्या एस्तो बुझ्छ. भोटचालामाजी चार काजी उपर भलामानिसको बुझ भन्या पुरानु मोहोर जस्तो भया ता सबै प्रजा महाजन पुसि हुन्या पनि लछिनको मोहोर पनि हो. यो मोहोर पठाया ता बढिया हो एस्तो पुरानु राख्याको छ कि नत्रा छाप छाप माछन् भन्दा हामीले भन्यु धर्म गर्न माफिक ता पुरानु पनि होला अरु चाहिँछ भन्या उही चास्ति उही छापको मोहोर आउला. भनि जवाप दिदा २ मोहोरको चलन भन्दा एति तक्रार पन्याको हो. २ मोहोरको

चलन भन्या गर्न हुँदैन अधिको चासनि अधिको टक चलन भर भन्या हुँछ. हामि पनि लिउँला भन्या मानिस पनि छन्. यो काहातक लेखुं सबै नेपाललाई पिन्याको दिगर्चाका लुटले हो. धर्म गछौं भन्दा सबै भोटका भला मानिसले लागी कुरा थपी आएमा लामाछेउ विंति गरि एति कुरा छोडाइदिया धर्म गन्या पछि मुष्य....२....वाहाँ पछि भोटका टावा भला मानिस सबैले गोर्षाको जयमनाउन्या छन्. कुरा गन्याको अन्यथा गन्या पनि छैनन् टावाले क्या गर्न सक्लान् भन्नु होला. एस् देसमा टावाहरूको एकमुष् भया पछि अम्वा लामाजीहरूको पनि केहि लाग्दैन तसर्थ एक पटक एस् मुलुकमा धर्म नगरी केहि काम पुग्दैन. फागुमा छोकडा पति-या आउँदा कति कति रुपया खर्च हुँछ. एकवार जाहाँ २०१२५ हजार रुपया खर्च गरि १ रुपैयाको चार मोहर गरी धर्म गर्न पठाया दुनिजा महाजनको उद्धार हुन्या. षामिदको प्रताप बढन्या आफुहरूलाई जस हुन्या काम छ. भोट भन्याको धर्मको भूमि हो जाहा धर्म गन्याको अन्यथा जान्या छैन कति गर्नपछि भन्नुहोला-मुष्य हालसाल ६ महिना वर्षदिन पुरानु चासनिमा नघटाई पुरानै टक पुरानै चाक वरोवर गरी टक मान्नु. चासनीमा ता चार मासा छ. अब चार मासा गन्या ड्याक पछि भन्या १२ मासाको चार मोहर गरी भाग बेस् मिलाइ ५०१६० हजार तयार गरी आफुहरूका भाइ छोरा ९११० मानिस वेस् ठाटसंग साथ लाई पठा-बनुहोला. वाटोमा आउँदा पनि कसैले मेजमानि दिनन् मेजमानि दियाका ठाउँमा मानिस हेरी ११२१०११२ मोहर उहाँ दिनु. धर्म गन्या पछि साक्या. दिगर्चा लाहासा तिनै ठाउँमा नगरी हुँदैन. जनहि १११ मोहर नदिया सरम होला जाहा लाहासाका टावा भलामन्दा सबै क्या भन्छन् भन्या गोर्षाबाट दान धर्म गर्न पठाउँछन् भन्छन् जनहि कति कति दिनान् भनि वारंवार सबै सोदछन् तसर्थ षामिदको नाउँ चलन्या आफुहरूलाई जस हुन्या जाहा बस्न्या हामिहरू प्रजा महाजनलाई पनि सरम नहुन्या गरी पठावनु होला. ताहाबाट आउन्या मानिसहरूले वाटमा कसैले केहि दिया पनि हामि ता धर्म गर्न पो आयाका हौं यस्तो हामिले लिदैनौं भन्या कुरो गर्नु. केवल धर्मको मात्र मन्सुवा गरी सरासर लाहासा आई अघि लाहा-सामा दान धर्म गरि वहाँपछि दिगर्चा साक्यामा धर्म गर्नु भनी आग्या गरी पठावनुहोला जाहा आई पुग्यापछि जान्या बुझ्याको हामी विंति गरौंला. धर्म गरी सक्या पछि आफुहरू पनि बुझ्नुहोला. ताहाबाट आफु-हरूका भाई छोरा पठाउदा भला मानिसका छोरा दस्तूर जान्या. कुरा नषोलन्या ९११० मानिस मात्र बढिया ठाठसंग पठावनुहोला. मुष्य भ

आवन्या मानिसछेउ बाटमा केहि कुरा गरी भोटचाहृ पेट लिन खोजनन् हामि ता केहि कुरा गर्न आयाका होइनौं धर्म गर्न आयाका हुँ भन्न भोट खलास भया बहुते देस मारी क्या हुँछ. ताहा दवारमा भन्या जो जो बढ्दो छ. अह कसैलाई चिठि लेख्याको छैन आफु २ लाई विस्तार सर्घारमा संछेप अर्जि लेख्याको छ. मतो गर्न पर्न्यासंग मतो गरी काम नपुगंजि सम्म पुरानु भंडार राख्याको रहेछ कि नत्रा छाप मारी पठाया भन्या कसैलाई थाहा नदि पठाया जाला. आफुहरूबाट मानिस पठाउँदा छेस्को नपठाउनु-होला. जाहा आवन्या आया पछि विस्तार विंति गरि पठाउँला एस् कुरामा टुंछेको विष्नुधर धनकृष्ण संग पनि मतो गर्नु होला, केहि पाठले हुन्या भया विष्नुधरलाई पठावन्या काम गर्नुहोला. हुलाकमा भारादारसंग भन्या आउन्या छैन. खर्च दि महाजन चालासंग पठावनु पर्ला. उपर जो परी आउला पछि विंति गरी पठाउला. घर परियार महातारी भाई वहिनी पिछामा छन् संभार राषि दिनुहोला. मिति जेष्ठ वदि १० रोज १ मुकाम लाहासा शुभम् — (संवत् १८६४) —

—०—

नं २६ पं० रंगनाथको पत्र

श्री

स्वस्तिश्री गिरिराज चक्रचडामणि नरनारायणेत्यादि विविध विरुदावलि विराजमान मानोज्ञत श्री मन्महाराजाधिराज श्रीश्रीश्रीश्रीश्री महाराज श्रीर्वाण युद्ध विक्रम शाहवहादुर समशेर जङ्ग देवानाम् सदा समर विज-यिषु. रङ्गनाथ शर्मणः शुभाशीर्वाद शत पुर्वकं पत्रम्. इहाँ कुशल छौं तहाँ हजूरको कुशल मंगल भया हाम्रो प्रतिपालना होला. आगे जाहाँको समाचार भलो छ. उप्रांत अमीन पकरिया दाषिल भयासंमको विस्तार अघि विन्ति गरि पठाजाथ्याँ जाहिर भयो हो. अमीनले पकरि दाषिल भयापछि अब उस सर्कारका अभिनसित भेट भया वढिया होला भनि पठाउँदा अमीनलाई झन भित्र झिकन्या पाठ पनि वढिया नदेषता साँधमा उसतरफका गाउँमा गइ वस्याथ्या अमीन उसतरफका आयेनन् भन्या कुरा लेषि उठिगयापछि उन्को रेषर हलापकरियामा हाम्रो थाना छंदैछ. रौतहटका तक्रारको सीर पनि तेहि जग्गा हो तेसै जगादेषि साँध हेर्नु पर्न्या पनि छ भनि ठहराइ काजी सर्दारको र अमीनको पकरियामा भेट गरा-उन्या काम गन्याँ. भेट मुलाकातमा उठि आइ हात समायेर लैगीकन वढियै तरहले अमीनले शिष्टाचार गन्यो. २२ मौजेको तक्रार मलाइ मालूम थियेन म छपरा लेषु वाँहाँवाट जवाव आयापछि मुकदमा रोव-

कार गरौला भनि कुरा अमीनले गर्‍यो. तांहाँ पछि अमीनले मलाइ र काजी सर्दारलाई लेष्याको खत आइपुग्यो. तेस तक्रारी जगामा तेसतरफका अमला तहसील नगरुन् भनि लेष्याको रहेछ. तेसको जवाब हिजो गौर्नल हिष्टिन साहेवले तप्पा रौतहट हाम्रा सरकारको नुनवर तिम्रा सरकारको भनि फंसलागन्याको दुवै सरकारमा जाहिर छ. तेसदिनदेखि वीरकिशोरले तप्पा रौतहटका इलाकाका गाँवमा जति पैसा तहसिल गर्‍योको छ. त्यो सब फंसला भयाको बेलामा फिर्ता गर्नु भनि करारनामा वीर किशोरका तरफबाट दाखिल होस् हाम्रा सुवावाट पनि नुनवरका इलाकाका मौजेको जो पैसा एततरफ दाखिल भयाको होला. सो फंसलाका बेलामा दाखिल गरौला भनि लेषाइलिउँला ताहाँपछि दुवैतरफका सल्लाहले वाजवि गरि फंसला गरौला. तिम्रो डेरा मुकरर ताँहि रहन्छ कि रौतहटको र नुनवरको साँध हेरि अन्तपछि सो निश्चय लेष र कागज पत्र सिरस्ताले र ग्वाही चौधरी कानुगोप्का जवानीले रौतहट जो ठहर्ला सो हाम्रो सरकारका कज्जामा रहला. नुनवर जो ठहर्ला सो तिम्रा सरकारका कज्जामा रहला भनि उत्तरा लेषि पठाउँछौं. जहाँ उप्रान्त जो जो पर्ला सो गरौला. १०१२ दिनमा कंफियत तयार गरि. लि. यो अमीन छपरा जाला. वाँहाँ. जजसित सल्लाह गरि कलकत्ता रवाना होला एसले छिन्न सकन्या छैन. सो बूझ अघि पनि वित्तिगरि पठाउँको हो. सोहि डवल देषिछ. वाँकि हाम्रा तरफका आमिल पुन भयाको ढाक छोप गरि सिरिफ साँधको कुरा गरि मुख्य ललोपताले नभया धमकी देषाइकन पनि भरिसक्य अघि वीर किशोरले आइ धानवालि लुटि लै गयाका मौजे ७ र लक्षनगिरि मारियाका ठाउँ मात्रै हामिति र थामि हामिलाइ बुझाउन्‍या. अघि देषि हामिवाट छुट्याका मौजे २२ आफैतिर राखन्या डवल अमीनको देषिन्छ हामीले त्यो वात मन्जूर गर्न आँट्ट्याको छैन. छपरा पनि षतलि मानिस पठायाका छन्. मुनासिवमाफिक गौर्नल साहेवलाई पनि लेषि पठाउँला. आज विग्रन गया धेरै विग्रइन्‍या छ, राहका पाठमा भरिसक्य षातिसल्लाह मिठ्यास गरिन्‍य छ. राहका पाठमा छोडिगयाका कुरालाई माकूल जवाप दिउँला. ताहा पनी वित्ति गरि पठाउँला. यहाँ उप्रान्तको विस्तार वित्ति गरि पठाउँदैरहुँला. विज्ञ प्रभुषु किमधिक मिति फागुन वदि १२ रोज २ मोकाम कचोरवा शुभम् —

(सं० १८६८ साल—खाममा छाप)

नं० २७: युद्धविषयक अंवाको पत्र (क)

श्री दुर्गा. सहाय:

श्री ५ चीन वादसाह
स्वस्ति श्री चीन वादसाहका हुकुमले पिपुस्यांसु श्री अम्वा टुचां ताठी श्री सि अम्वा टुचाङ ताठी श्री षो अम्वाले पठायाको पत्रम् स्वस्ति श्री ३ गोर्षा अतिनिवड् गिर्वानयुद्धविक्रम साह देवेषु...एस सालका सात मेन्हामा आफुवाङ्ले चह्नाइ पठायाको चिठि आइपुग्यो. चिठिमा लेष्याको कुरा फिरंगिले पहाडको रस्ता गरी भोट हानलाई वाटो विचार गर्न भनि मानिस पठायाको रहेछ. एस कुराका अर्थकन आफुवाङ्ले भोट पहाड आउन नदिनु भनि चौकि राषि भर भारादारलाई उर्दि दियाको र फकिर भं आयाको मानिस पत्रि सास्ति गरि आफना देस देषि निकालि पठाइ आफुवाङ्ले पाहाडको रस्ता नवेषाउँदा. आजकाल फिरंगिले आफुवाङ्लाई लडाइ भोट हान जाउला भनि मन्मुवा गर्दा आफुवाङ्ले पनि कनका तिष्ठा पश्चोम. सतरुद्रा पूर्व जगा जगामा अनाज र षजाना जम्मा र फौजको तयारी गर्‍न्या काम र. भर भारादारलाई अह्वावन्‍या काम भयेछ एस् कुराका अर्थकन. आफुवाङ्ले.....का हजुरमा पिछा परी मुलुक संभार गरि रहँदा हामि हुकुम अम्वाका मनमा बहुते पुसि लाग्याको छ. वाकि उनिहरु हाल वर्षाको यामले नआया पनि चतुर्मासवाद लडाई गर्न नआई छोडन्या छैन. भोट हानलाई वाटो दिया गोर्षालाई केहि धामधुम पनि गर्‍न्या छैन. बाटो तिमिले दियौ भनि निगुत्ता मानि आफुवाङ्लाई साठि सतरी लाष पनि दिन्‍या छ. भनि विस्तार लेष्याका अर्थकन फिरंगि र भोट २ तरफका वरी फा (भा) व आजसम्म भयाको रहेनछ. फिरंगिका मानिस पनि लासामा कहिल्यै अघि देषि आयाको पनि रहेनछ. आज क्या कारनले रस्ता वाटो हेरी चिव गरि भोट हानलाई भन्‍याको कुरा काम ता होबैन. तैपनि उनीहरुले त्यो काम गर्‍या पनि आफुवाङ् भन्‍याका मेहरले दषिनको ढोकामा आफुवाङ् रहँदा सो काम विचार गर्नु चाहिँछ. एसो गर्‍याबाट दियाको मेहर रहन्‍यै छ. फेरि आफुवाङ्ले हामि हुकुम अम्वाहरुका हजुरमा वित्ति गरी नगद षजना मागि पठाउनु भयाको र.....का हजुरमा जाहेर गर्नु भन्‍याको कुराकन.....भन्‍याको यो संसारको भारालि बसनु भयाको छ. यो संसारका राजाहरुले चिन देसको खजाना नासिदिन्‍या काम अझ भयाको छैन. चिनका नगद षजाना अर्कालाई दिन्‍या दस्तुर पनि छैन. हामि हुकुम अम्वाहरुले एस्तो कुरा

विति गरी पठाउनु सकिंदैन. आफुवाङ्ले अब पछि मिलि जुलिकन मुलुकको संभार गरी वसनु पर्छ. एसो भया.... को मेहेर जुगजुगसम्म रहला. पछि यस्तो मागन्या कुरा चिठिमा नलेखनु. आफुवाङ्ले चह्राइ पठायाको हुनाले पुसिसंग लिजुं हामि हुकुम् अम्बाहरूले पनि आफुवाङ्लाई कोचिन् थान् १ तासाममादि पठायाको छ. आफुवाङ्ले लिनु होला. आ (फु) वाङ्को कुशल क्षेम चाहिन्छ. इति च्याछिं वर्ष १९ मैन्हा ८ का दिन २ मुकाम लाहासा शुभम्—

(संवत् १८७१ साल आश्विन वदि ११ रोज १ मा काठमाडौं पुगेको)

—०—

नं० २८. युद्धसंबन्धी अंवाको पत्र (ख)

श्री दुर्गा सहाय :

श्री वादसाह

स्वस्तिश्री ५ चिनवादसाहका हुकुमले भोट जासाको कामकाज गर्नु श्री टुचां ताठिन् सितारिन् तथा श्री टुचां ताठिन् षोतारिन् अम्बा २ ले पठायाको पत्रम्.....स्वस्तिश्री ३ गोर्षा अतिनिवाङ् गिर्वाण जुद्धविक्रमसाह देवेषु.....

उप्रांत आफुवाङ्बाट चह्राइ पठायाको चिठि र टक्सारि पानिजु एस् साल २ महिना २७ दिन जाहा लाहासामा आइपुग्यो आफुवाङ्का चिठिमा लेख्याको विस्तार पानिजुका मुषजमानिले विति गन्याको सबै बुझ्यो आफुवाङ् चिठिमा लेख्याको फिलंगिले ज्यान् ठुलो भै लस्कर लि नेपालमा २ दिनको बाटो आइपुग्यो. आज मद्दत नभया ता हामिहरूले केकन पनि सक्दैन तसर्थ आज पानिजुलाई लासा संम पठायाको छ जाहा पुग्या देषि उस्का मुखमा विति गन्याको विस्तार दयासंग सुन्या देषि अंवा २ बाट अजि लेषि.....का हजुरमा विति गरी प्रधान १ माङ्गि फिलंगिलाई दि गोर्षा भन्याको हाम्रो हजुरमा पिछा मानि वस्याको मानिस हो. तिमि फिलंगिले उस्सित झगरा नगर गोर्षाका मुलुक तिमि कति पायाको भया सबै गोर्षालाई थामि गरिदिउ जस्ताको तस्तो प्रमान १ फिलंगिका साह-वलाई दिनु हवस्. एसो त होइन तिमिले. फिलंगिलाई मान्.....लाई मान्नु पर्दै भन्या चाडो गरी चिठि १ पठाउनु होला अब यसो गरी पनि हुँदैन अम्बा २ का दयाले गोर्षा भन्याका हजुरमा जुग २ गरी

मानि वस्याका मानिस हुनाले उकिल वक्सिनु पठाउ हाम्रो २ साँधमा राषि संहार गरि दिनुहोला विस्तार लेषि रहेछ. हामिले बुझ्दा आफुवाङ्ले.....का हजुरमा मानि सँघ मेहेर हुनाले.....का मेहेर समझि आफुम २ का साँध वेस गरी संहार गर्नु अह साँध २ का राजासंग मिलिजुलि वस्तु एसो गन्या जुग जुनसंम.....का मेहेर हुन्यैछ. आफुवाङ् भन्या आफना वेस गरी नवस्या अरु राजालाई थिजमिज गरी दिवा देषि आज फिलंगिले लस्कर ल्याया देषि आफु भन्या वल नभै छेकन पनि सक्दैन. हामि २ अम्बाका हजुरमा विति गरी अजि लेषि.....बाट प्रमाना १ मांगि फिलंगिलाई दि गोर्षाका मुलुक तिमिले थामि गरी दिउंला भन्याका विस्तार हामि अम्बा २ ले फेरि बुझ्दा.....का हजुरमा मानि वस्याका मुलुक १० हजार पनि छ. सबैलाई वरोवर गरी देष्या वस्याका छन् केहि मुलुकमा लडाइका काम पन्या देषि न्या निसाफ गरी गर्छन्. पक्षा गन्याको केहि छैन. वाँकि आफुवाङ्ले भन्या हामिले फिलंगी-लाई मान्या.....लाई मांन्या पर्दैन चाँडो गरि चिठि १ पठाउनु होला. यो कुरा बहुते जोग्य छैन. आफुवाङ् भन्या.....का हजुरमा धेरै वर्ष मानि वस्याका मानिसले.....को गुलाम जस्तो हो. आज आफुवाङ्ले अर्घ्यालो कुरा गरी फिरंगिलाई मांन्या.....लाई मांन्या पर्दैन भन्या चाँडो गरि चिठि १ पठाउ एसो हेन्या देषि तिमिले ठिक.....को वैरि हो. तिमिले फिलंगिसित मिलि र नमिलि फिलंगिलाई मांन्या नमान्या.....ले केहि विचार गर्दैन. यो कुरा अजि लेषि विति गरी पठाया.....ले हेरे देषि अपसरिया होला. वित्तिकै ठुलो फौज ल्याइ तिमिसित .सोधी. उसवेलामा आफुवाङ्ले दोस लिनु सक्दैन. एसो भयादेषी आफुवाङ्ले पछुताइ पुग्दैन. तसर्थ हामि अम्बाहरूले अजि विति गरी पठाउनु सक्दैन. आफुवाङ्ले फेरि विति गन्याको उकिल दि २ साँधसंम राषि संहार गर्नको कुरा र फिलंगिले भन्याको सुषिमको बाटो आफुवाङ्ले छोडिदेउ विस्तार कुरा भन्या आफना मुलुक फिलंगिसित लडाइ गर्दा सबै हाम्रो साँधका वाहिरको काम हो.....को लस्कर राषनु दस्तुर छैन. लासाका साँधमा हाम्रो को ठुलो लस्कर राष्याकै रह्याका छ. फिलंगिले हेला गरी गर्नु सक्दैन. सुषिमको बाटो छोडिदेउ भन्याको कुरा भन्नु पनि सक्दैन. आफना भन्या सुषिमको बाटो छोडिदिया देषि फिलंगिले हाम्रोको साँध सम्म आइकन वित्तिकै भस्मा गरी मारुंला. फिलंगिले भन्या अलखिनी सानु मुलुक हो फिक्री केहि मांनु छैन हामि अम्बाहरूले आफु-

वाङ्लाई वालष हुनु हुनाले काम केहि नजान्याले एकोहोरै आघ्यालो विन्ति गन्याको चिठि सबै.....का हजुरमा विन्ति गन्याको छैन. तसर्थ आफुवाङ्लाई यो चिठि पठायाको हो. पछि यस्तो आघ्यालो कुरा नबनाउनु. विन्ति गरि नपठाउनु आफै २ दोस लाग्ला. आफुवाङ् कुशल क्षेम चाहिन्छ. इति संवत् च्याङ्छि २१ साल ३ महिनाका ५ दिन लासा यामन् शुभम्—

(संवत् १८७३ वैशाख सुदि ४ रोज ३ मा काठमाडौं पुगेका)

—॥०॥—

नं. २६.

रणवीरसिंहहरूको पत्र

श्री दुर्गासहाय

श्री ५ वादसाह

अर्जि

उप्रांत केहि विस्तार दिगर्चाबाट विन्ति गरि पठायाका अर्जिले जाहार भयो हो. संच्यान्जुनले कलकत्ता लाठलाई तिमिहरूले गोर्षासित.....मांनु पर्देन पूर्व पश्चिमको बाटो छोडि देउ भन्याको हो होइन भनि चिठि पठायाको रहेछ र उस् चिठिको जवाप्. लाठको चिठिमा मजमुन हामिले.....मांनु पर्देन भोटको बाटो छोडिदेउ भन्याको छैन गोर्षासित घा बन्दोवस्त भयाको छ. भनि लेषि पठायाको रहेछ र सोहि चिठि र अघि हामिले घा बन्दोवस्त भयो भनि लेषि पठायाका चिठिको नकल देखाई तिमिहरूको र फिरंगीको घा बन्दोवस्त भयेछ. दुवैको चिठि मित्याको छ. बन्दोवस्त भया पछि क्यान बहुतै कुरा गछौं मिलिजुलि रहनु भन्दा हामिहरू सित ढेरै बहपह भै कुरा थापाथप् भयो र हामिले पनि ढेरै पाठसित कुरागरि संज्ञाउँदा. निदान कलकत्ता लाठको चिठिको जवाप्मा नेपालमा रह्याको तिमिहरूको मानिस् उकिल उठाइदेउ भनि चिठि लेषि मसौदा हामीलाई सुनाई पठाया अरु विस्तार हजुरमा हाजिर भयापछि विन्ति गरौंला विज्ञेषु किमधिकम् इति संवत् १८७३ साल मिति कार्तिक सुदी ६ रोज ७ मुकाम कुति शुभम् —

इतः सेवक रणवीरसिंह थापा दलभंजन पाँडे भगतविर थापाको कोटि कोटि कुण्ठस बन्दगि सलाम् सलाम् सलाम् शुभम् — —

(नोट- चिठीको भित्र छाप छैन, केवल बाहिर खाममा उक्त तीनै जनाको नामपिच्छे छाप लागेको छ । चिठीको हस्ताक्षर ख. गुणवन्तको हो ।)-

नं. ३०. बलभद्रको पत्र

श्री दुर्गा सहायः

श्री ५ वादसाह

स्वस्तिश्री श्री श्री वडा जनैल भीमसेन थापा श्री ३ काजि रणध्वज थापाका चरण तल विन्ति पत्र उप्रांत वुढा काजि पश्चिम बाट आइ पुगु भया पछि सर्कारबाट जाहा अम्बाहरूलाई लेष्याका चिठिमा ताहाँ भन्या बैगरि पठाया. पेचिन....का हजुरमा भन्या विन्ति गरि गोहार नदी हवैन भनि पठाया फिरंगिबाट भन्या यस्तो डवलको चिठि आयो भनि अघि माघ वदि ११ का दिन चिठि लेषि विन्ति गरि पठायाथ्यां. सालुम भयो हो. वाहाँदेखि पछि भन्या पानिजुले ल्यायाको चिठिमात्र जाहा आइपुग्यो अरु चिठि पनि आयाको छैन. पानिजु पनि आइ पुग्याको छैन. जाहा पनि कुरा केहि थियेन चइत्र (चैत्र) वदि ५ विहाउँदो रात्रिमा...को पर्माना १ आइपुग्यो. पर्मानामा लेष्याको आफुले सुन्याको कुरा. गोर्षाले जाहा सम्म लेषदा पनि गोहार नदियाको अर्थ क्या हो नेपालबाट जाहालाई भनि पठायाको अर्जि नपठाई फर्काइ दियाको अर्थ क्या हो भनि जाहा रह्याका अम्बाहरू माथि थोरै रिसानी भै आया जस्तो छ. सर्कारबाट जाहा अम्बा-हरूलाई लेषि आयाको चिठि १ मा आज फिरंगिले हाम्रो मुलुक लिंदा ताहाँबाट गोहार नभया पछि फिरंगिले भन्याको पनि मांनु पर्ला भनि लेष्याका कुरामा मात्र....को थोरो रिसानि भया जस्तो डवलका कुरा गर्छन्. तैपनि वेस्गरि वृक्ष पछि विन्ति गरि पठाउँला. ताहाँ नेपालका गोहारलाई भनि.... का हजुरमा विदा भै संच्यान् चुन् भन्याका आया. आजकाल छिदुफु आइपुग्या हुन्. वंसाषमा जाहा लासामा आइ पुगान्. भन्या षवर छ एताबाट पनि च्यानचुनलाई लिन भनि भोटचा भला मानिस भरे भोलि हिडन्या छन्. जाहा आइपुग्या पछि कस्ता डवलका कुरा हुन्छन् वृक्ष विन्ति गरि पठाउँला. च्यानचुन् जाहा न आइपुगंज्या (ल) गोर्षाको र फिरंगिको तकरार पन्याको क्या कुरामा रहेछ, कामकुरो सबै वृक्ष विचारि हुन्याभया बन्दोवस्त गराई दिनु भनि दुवै अम्बाले अन्हाई सिकाइ जाहा लासामा बस्याका स्याउतालोयलाई अघि टिगरि सम्म जाइ वृक्ष पछि केरौं सम्म जाइ वृक्षनु भनि चइत्र (चैत्र) १० कादिन केहि सिपाही समेत गरि हिडाउँछन् टिगरिबाट ता चिठि लेषछन् लेषदैन् को जाने. केरौं पुग्या पछि त चिठि लेषनान् भन्या जस्तो

चित्तले देषछ तालोय केरौ पुगि ताहा चिठि पठाया भन्या चिठिको जवाप्
मात्र पठाउन्या काम नहि १।२ भला मानिस र केहि षान्या पिन्या
सराजाम् समेत गरि पठाया बढिया होला. सरसौगात पठावन्या काम
भन्या छैन. वाँकि चिनवाट गोहारलाई भारा फौज आयो भनि अधि भै
गया बाह्रिक् भव अधि सरि आफनु अध्याली ठहन्या काम गन्या च्यानुचुन्
र अंवाहरू निको मांन्या छैनन् संभारि बुझि आफनु चुक नठहन्या गरी
काम गन्या बढिया पर्न जाला उपर काम कुरा पछि जो जो भै गरि
आउला विति गरि पठाउँदै रहूला चाकर सिपाहि हुं लेषदा कहि तलमाथि
पन्याको भया माफ होला किमधिकं विज्ञेषु इति चइव वदि रोज छ मुकाम
लासा शुभम् — — — —

ईत सेवक बलभद्र कस्य सलाम् — — — —

(—०—)

(नोट :—यसमा साल छैन तापनि यो पत्र संवत् १८७२ साल तिरको हो)

नं ३१

नाइके रामसुन्दरको पत्र

श्री दुर्गा सहाय

श्री ५ वादसाह

स्वस्ति श्री श्री श्री बडा जनैल भिमसेन थापा श्री देवान रणध्वज थापाका
चरनतल वितिपत्र उप्रांत मद्तुका कुराका अर्थकन अधि भन्या टिगरिको
चिठि जाहा आउँदा पेचिन विति गरि पनि पठायाथ्याँ. वहाँवाट आयाको
जवापको संक्षेप पनि ताहाँ विति गरि पठायेकै हो. ताहाँ सरकारवाट
जति चिठि जाहा अम्बाहरूलाई लेषि आउँछ त्यसको विजिनिस अक्षरमा
उतारी आफुहरूको अजि समेत लेषि पैचिन पठाउँछन्, पछिल्ला पाला
आयाको चिठिको कुरामात्र गयाको छैन. उस् भन्दा अघि हामिले लेषि
पठायाको नपत्याया हेर्न आफुहरूको मानिस पठाउ भन्या कुरा लेषि
आयाको चिठिको कुरा पैचिन विति गरि पठायाको जवाप् भन्या आइ-
पुग्याको छैन. अभ्यंतर बुझि हेर्दा गोहार मात्र देउ भनि लेषि पठावन्या
हो. दौलतको मद्दत ता पुगिआयेन भन्या हाँचो देस नरह्या पछि भोटमा
पनि आउला भनि लेषि पठाउन्या जोग्य होइन.का पिछ्छा परि रह-
न्यालाई गाह्रो पन्याको घरि....ले गोहार नगन्याको कसैलाई छैन. एक
पर्सनि मात्र पठाई हुँछ कि दौलत दिनपछि कि सिपाहि पठाउन पर्न्या हो

कि यो कुरा सबै....का हजुरमा जाहेरै छ. भन्या अंवाहरूकोपेट मा बुझ्
पन्याको छ. यो कुराको संछेप जेष्ठ सुदि का दिन अम्बाहरूले सरकारमा
लेषि पठायाको चिठिमा हामिले भन्दापनि ताँहाको कुरा.....ले अधिक
बुझ्याको छ भनि लेषि आयाको हो. बुझनु भया हो. दोस्रो फिरंगिवाट पनि
पैचिन् विति गरि पठाया जस्तो डवल छ. तसर्थ अम्बाहरू गुंम भइ-
रह्याछन्. भोटका भला मानिसले पनि गोर्षालाई गाह्रो पर्दा गोहार दिन्यै
हो भनि भरिसक्य अंवाछेउ भन्दैछन् वाँकि मेरो चिठिमा तँ कुरा छिचोलि
विति पनि गर्न सक्दोरहिनछस् भनि आग्या आया अर्थकन मैले जाहा कुरा
छिचोलि विति गन्या नगन्याको आज मैले चिठिमा मात्र लेषि पठायाको
काम फत्य नभै को पत्याउला. देषन्या निमष छ, नागरि अक्षर जान्या
चिनिया २ जना चाँडो पठाई दिनु पछि भनि.....पर्सनि आउँदा मैले
अक्षर सिकायका चिनिया दुइलाई पैचिन जान पर्दा आफना चित्तले देष्या
संम सतरुद्धा देषि पूर्व कनका तिष्ठा देषि पश्चिम तरिआनि भन्याको यस्तो
छ. पाहार यस्तो छ. भोटको अम्बल हिमालय भन्याको एस्तो पन्याको
छ. एस २ जगामा फिरंगी आई वसिरह्याको छ. यो ठाउँमा नेपाल देषि
एति दुइ दिनको बाटोमा लडाइ भयाको हो भनि ठुलो ताउ कागजमा
नक्कल उतारि उनहरूका हात पैचिन विति गर्नु भनि दि पठाजा. एस्
पाला अक्षर पहि जान्या एक भन्या उहिँको ठकनिया (ठेगानिया)
मानिस हो पुगैन भन्या संदेह छैन. जेष्ठ सुदि १० का दिन लाहासा देषि
हिड्या. म लाहासा बसि सत्तु मात्र षान्या काम गरि रह्याको छैन.
भरिसक्य बुद्धिले भेटायासंम दुंगाको तहल गदैछु. दुंगाको बढिया भया
साहेवहरू घुसि हुनुहोला. म एकले मात्र जाहा छु सबै आसा भरोसा
ताहि छ. मेरो घरका केटा केटि लाला वाला साहेवहरूका चरनतल छन्.
केटाकेटिलाई माना चाँवलको संभार राषि दिया जाला.....(आदि)
किमाधिकं विज्ञेषु मिति आषाढ वदि ७ रोज ५ मुकाम लाहासा शुभम्
[खाममा रामसुन्दर लेखिएको] —०—

नं. ३२, युद्धसम्बन्धी अंवाको पत्र (ग)

श्री दुर्गा सहाय :

श्री वादसाह

स्वस्ति श्री ५ चिनवादसाहका हुकुमले भोट लाहासाको कामकाज गन्या
श्री टुचाङ् ताठिन्सि अम्बा तथा श्री टुचान् ताठिन् वो अम्बाले पठायाको

पत्रम्. स्वस्तिश्री ३ गोर्षा अतिनिवाड्. गिर्वान युद्ध विक्रम साह देवेषु
.....उप्रांत आफुवाङ्.ले लेषि चह्नाइ पठायाको चिठिपत्र यस साल मिति
वैसाख वदि १० का दिन जाहा आइ पुग्यो अर्थ विस्तार मालुम भयो.
बाँकि अधि ताहाँबाट लेषियाको चिठिमा आफुवाङ्.ले अर्जि लेषि मानिस
समेत लाहासामा पठाई. आपना अर्जि पेचिनमा पुऱ्याई.....बाट
फिरंगीको नाउमा अर्घ्यालि नगर्नु आपना आपना साँध सिमानामा कायम
रहनु भनि लेष्याका अर्थकन यो काम हामि अम्वाहरूका मनमा वृद्धि
हेर्दा.....बाट अम्मल गऱ्याको विरानु मुलुक धेरै छ विरानु मुलुकबाट केहि
सौगात अर्जि चह्नाइ पठाउन्त्या वर्ष आया पनि अगावै विन्ति गरी पठाई
पेचिनमा चह्नाइ पठाउँ भन्या.....बाट पर्माना आइ पुग्या पछि अर्जि सौगात
उकिल समेत पेचिनमा चह्नाइ पठाउँछौं. ताहाँबाट अर्जि सौगात चह्नाइ
पठाउन्त्या करार पुग्यापछि अगेरि हामि हुकुम अम्वालाई चिठि लेषि
कुरा साधी जाहाँबाट पनि विन्ति गरी पठाइ.....बाट पर्माना आयापछि
वृद्धि काम गछौं. आज ताहाँबाट अर्जि सौगात चह्नाइ पठावन्त्या करार
नआइ अर्जि चह्नाइ पठाउँदा अधि बन्दवस्त भयाको रिक्ताचार. मिलदैन.
हामि हुकुम अम्वाहरूले पनि अधिको रिक्ता मेदि विन्ति गरि पठाउन
सकिन्दैन. विन्ति गरी पठाउँदा.....बाट हामि माथि ठूलो रिसानि होला.
भनि अधि जाहाँबाट विस्तार लेषि पठायाको हो. आफुवाङ्.ले मिलि
जुलि मुलुक संभार गरी वसिरहु धेरै काम कुरा नलेष मानिस पनि
नपठाउ. मानिस आउँदा जाँदा बाटामा गाह्रो होला. जति अधि जाहाँबाट
लेषि गयाको हो आज आफुवाङ्.ले लेषि पठायाको चिठिमा.....का
हजुरमा चह्नाइ पठाउन्त्या अर्जि लि जान्या सदाँर डम्बर थापा समेतलाई
चाँडो लासा पुऱ्याउनु भन्या पर्मानिगी कुति देवालाई चाडो आया बाटमा
ढिल्नभै पुगन भनि लेष्याका अर्थकन जाहाँबाट अधि लेषि पठायाको
चिठि ताहाँ नपुग्दा आफुवाङ्.ले फेरि सोधनि लेष्याछौं. तसर्थ चिठिको
जवाप् फेरि लेषि पठायाको छ सो वमोजिम कामकाज गर्नु. हामि हुकुम
अम्वाले अधि लेषि पठायाको चिठिमा ताहाँबाट मानिस नपठाउनु.
मानिस आउदा जादा बाटामा गाह्रो होला. भन्या हुकुम वमोजिमका
काम गर्नु. तस निमित्त चिठि लेषि पठायाको हो. आफुवाङ्.को कुशल छेम
चाहिन्छ इति च्याछिन् वर्ष २० मिति वैसाख वदी १२ मुकाम लाहासा
शुभम्—

(नोट: संवत् १८७२ वैशाख)

नं ३३ युद्धसम्बन्धी तिब्बती पत्रको अनुवाद

शुभ कार्य र श्री ले युक्त हुनु भएको गोरख-महाराजका समीपमा । ताहाँ
धर्मले बढिया स्वभाव भएको गायमा साविक जस्तो निर्मलरही आफ्ना
अधीनको राज्यभार शुक्लपक्ष झै बढ्दै गएको शुभसमाचार पठाउनु भएको
पाउँदा खुशी लाग्यो यहाँ हामी पनि आनन्दै छौं । हाल महाराजको पत्रमा
लेखिएको पत्रको व्यहोरा बुझियो, कि त्यसतर्फ फिरंगीसंग लडाईं ठूलो
जोरसंग परि दुवैतर्फको धेरै मानिस मारिएको खबर र सिपाहीको तलव-
लाई रुपैयाको मद्दत चाहियो भन्ने समेत लेखिएको रहेछ । लडाईंबाट सबै
प्राणीको ठूलो नोकसानी हुनेहुँदा नराम्रो हुने र हाल दुवै तर्फको धेरै
मानिस मारिएकोबाट चिन्ता र अफसोस टाँसिरहेकोमा मलाई पनि असह्य
अफसोस परि राखेको छ । यहाँ पनि च्याफाक् सालको उपाधि अवस्थाले
गर्दा सुनावादी मालमत्ता हीना भै अहिले रुपैया जगेडा छैन । अलिअलि
भएको पनि वडा धोमा धाक पो (वडा चीन वादसाह) का पूजा-पाठ
इत्यादि धर्मको शुभकार्यमा लगाउने बाहेक जीवित र मृतकका निमित्त
(धर्म कार्यका निमित्त) श्रद्धा भावले चढाएको सम्पत्ति लडाईंका मानिसको
निमित्त दिँदा ठूलो पाप स्मेत भै धर्मको मार्ग नमिल्ने हुँदा रिसानी नहुनु
होला । महाराज र फिरंगी समेतले लडाईं नगरी आपन आपन जमीन
समाई बसेमा सबैलाई आनंद र राम्रो हुनेहुँदा लडाईं तुरुन्त शान्ति होस्
भनी ह्लाकु जोसोमा (ईश्वरमा) प्रार्थना र लडाईंमा मरेका दुवैतर्फका-
हरूले शान्तिको स्थान पाउनु भनि शुभआशीर्वाद सधैं गरिराखेका छौं यो
व्यहोरा स्मेत दिलमा रही अब उप्रांतलाई पनि धर्म विषयको योग्य पत्र
पाउँ खाना सुन ३ साङ् स्मेत शुभ तिथिमा (तिब्बतका राजा लामा
अर्थात् प्रधानमन्त्रीले पठाएको)

—०—

नं. ३४. चीनिया सेनापति संच्यानचुनको पत्र

श्री दुर्गा सहाय

श्री वादसाह

स्वस्ति श्री ५ चितवादसाहका हुकुम. ताठिन फैलि अपाधुनु शाहे
अङ्.दन्लान्श थवान. संच्याङ्.युन तथा श्री हुकुम टुचां ताठिन स्वितारिन्
२ ले पठायाको पत्रम्.....स्वस्ति श्री ३ गोर्षा अतिनिवाड्. गिर्वान
जुद्धविक्रम साह देवेषु.....उप्रांत आफुवाङ्.बाट विदागरि पठायाको

पानिजु लासासंम महाजनको काम काज गर्न्या नाएव्याका हातमा ल्यायाको आफुबाट हामि ताठिनलाई दियाको चिठि आइपुग्यो चिठिमा लेख्याको दयासंग हामिलाई अह्राई सिकाई पछिसम्म बारंवार अति सिकाउँदा वढिया होला, चिठि उत्तयो हेर्दा आफुवाडले एकचित्त एकमन मानि वस्याका रहेछ फेरि आफुवाडबाट चह्राइ पठायाको चिठि जाहां आइपुग्यो. चिठिमा लेख्याको हामि जुन ताठिन् सैले चारमहिनाका २ दिनमा पठायाको चिठि आइपुग्यो अर्थ मालुम भयो. उप्रांत आफुवाडले विति गन्याको फिरंगीले हामिलाई एस्तो दुष दिंदा कसो गर्न्या हो काजि भारादार भलो मानिससित मतो गर्दा.....का हजुरमा विति गरी दया मेहरसंग फिरंगीलाई प्रमाना १ दि हामी पुरानु भयाको देस थामि गरिदिनु. आफना २ सांध सम्म फर्किई वस्तु. विस्तार कुरा विति गरि रहेछ यो कुरा बहुतं जोग्य छैन. हाम्रो.....का हजुरमा पिछा गन्याको मुलुक हज्जार छ. सांध २ मा सौगात चढाउनको थाह छैन. तिमिमात्रै लाई पक्ष्या गन्याको दस्तुर छैन. अधि २ नेवार भन्या (अर्थात् मल्लहरु)का हजुरमा पिछा गरि वस्याका हुँ. तिमिले वलगरि लियो..... ले आफु छेउ थामिदिनु भन्याको कुरा केहि छैन. आज षिमिइयुंका (जुम्ला तर्फ) मुलुक भन्या तिमि गोर्णाले वल गरि आधा भन्दा पनि धेरै लियो. अब षिमिइयुं भन्या.....का हजुरमा विति गरि प्रमाना माङ्गि आफु कति देस पाया देषि षिमिइयुंलाई थामि गरि दिए सोभया आफु वाडले काहां सम्म वस्ला (?) आफुवाडबाट विति गन्याको सबै एकोट पनि हुन्या छैन. हामि जुन ताठिन (ले) अधि आफुवाडलाई दियाको चिठिमा लेषि भन्याको छ. तिम्रो मुलुकको फिरंगिसित लडाई गन्या देषि मिलि गन्यादेषि हामिले केहि सोध्याको छैन. मद्दत मांग्याको सिपाही केहि पनि हुँदैन. यो कुरा आफुवाडले आज पनि देखैन बुझैन. हामि जुन तठिन् च्याङ्चुन्.....का हुकुमले फौज ली लासासम्म आयाको आफुवाडले अधिको चिठिमा विति गन्याको भोटको वाटो छोडि देउ लाई सौगात चह्राउन पर्दैन योकुरा फालना २ मानिसले भन्याको हो वेसगरि विचार गरि कसैलाई भन्यौ उससित लडाइ ग(री) भस्म गरि माखँला भनि एस्तो निमित्त आयाको हो. तिम्रो मुलुकको देस माङ्ग्या गोहार गर्न्या आयाको होइन. यो चिठि पुग्ने वित्तिकै तिमि अधि चिठिमा विति गन्याको भोटको वाटो छोडि देउ...लाई सौगात चह्राउन पर्दैन यो कुरा फिरंगिले भन्याको हो कि तिम्रो मुलुकमा बनायाको हो साँचो गरि चिठिमा लेषि चाँडो पठाइदेउ हामीले विचार गरि ठूलो फौज लि उठ् भस्म

गरि मारि दिउँला. फेरि अधि जस्तो जान्या देखि न जान्या जस्तो एकोहोरै अघ्यालो कुरा विति गर्दा दया माया नगर्नु. आफना विगाऱ्याको अर्जि सौगात चाँडो गरि चह्राइ पठाउनु गर. दयासंग माफ गरि दिनु जबस्. एसो नभया अर्जि सौगात नपठाया हामि जुनताठिनसँले वित्तिकै ठूलो फौजलि बाटो बाँधि उ (ठि) तिमिलाई मारि दिउँला तिम्रो मुलुक भन्या फिरंगिसित लडाई गर्दा पनि सकिंदैन. काहाँ.....का ठूलो फौजसित सकौला. तिमिले चाढो गरि नबुझि पछि पछुताई पुग्दैन. हामि जुन ताठिन च्याङ्जुन्ले बुझदा..ले अकाश जस्तो संसारमा भयाको जिउ जस्तो माया गरि राध्याको छ. तिमि मुलुक भन्या अधि पनि पिछा सरण वस्याका मानिस हो. वेस गरि वस्या देषि तिमि राजा भारा प्रजा प्राणि-लाई जुग २ संम वढिया हुन (जा) ला तसर्थ हामिले चाडो गरि फौज नउठि अगावै चिठि लेषि सोधि दि तिम्रो जवाफ विति गन्याको अति सिकाइ दि. भन्या भन्याको रहेछ. अलहे यो चिठि ता हामि जुनताठिन् च्याङ्जुनले दियाका अति सिकायाको विगाऱ्याको आफाल दि नत्राँको वाटो हो. हामिले पानिजु छेउ. आह्राइ विस्तार इनले लेषि आफु राजा बुझनु होला. हामिले फेरि यो चिठि पठायाको हो. आफैले बुझाउ अरु कुरो केहि भन्या छैन. सुष र दुष दुइवाट छ आफनाका पुसि एक वाटो लिनु. वाँकि तिमिबाट पठायाको पत्र चिन्ह किम्षाप थान १ वंदुक १ सबै पानिजुको हातमा सौपि दि फार्कि पठायाको छ. इति संवत् च्याछिन् २१ साल ६ महिनाका ७ दिन मुकाम दिगर्चा शुभम्—

(संवत् १८७३ आषाढ)

—=०=—

नं. ३५. तराईको भूमि फिर्ता गर्ने विषयको घोषणा

(अनुवाद)

श्री ५ महाराजा साहेब

... .. संग मिलाप र खातिर गर्नुपर्न्या हुनाले सुगौलीका करारपत्रमा लेख्याका जुन जुन कवुल बापतलाई तकलीफ हुन्छ त्यो माकूफ हुन पनि सक्छ भनी सर्कार कम्पनी अंगरेज बहादुरका अहल्कारहरूलाई मन्जूर छ. क्या भन्या.....बाट करारपत्रबमोजीम सर्कारकम्पनी अङ्गरेज बहादुर-का अहल्कारालाई सौपनु भैकन त्यो जगा बढिया रहेछ भनि बुझनु भयाका तराईको मुलुक.....का मन राखनानिमित्त फिर्ता गरिदेला तर यो कुरा

सम्झनु होला. क्या भन्या तेह्रौतका र सारंगका जिल्लामा भयाका तकरारी जमीन बाहिक औ नया सिवाना तयार गर्नानिमित्त दुवैतिरका अमिनहरूका तजबीजले दुवै पट्टिबाट लाग्याका जमीनहरू बाहेक औ सरकारीकम्पनीका अहल्कारहरूलाई सुपुर्द भयापछि जसजसका हक ठहरो सरकारी कम्पनीबाट बक्सिस भयाको होला, सो जमीन-बाहिक कोसी नदी र गन्डकका बीचमा भयाका तराई जस्ता तरहसङ्ग लडाईं नहुदै अधि नेपालका अमलको कब्जा तालुक रह्याको हो. त्यस्तै तरहसङ्ग सबको सब फिर्ता गरिदीइयला औ सरकारीकम्पनीबाट मानिसहरूले पाएको जमीनलाई आफना सरकारीमा राखना निमित्त बाट मञ्जूर गर्नु भयो भन्या अर्का जमीनसित त्यसकोसट्टा गरिएला औ यो कुरा पनि सम्झनु होला. क्या भन्या तेह्रौत जिल्लामा धेरै दिनदेखि तकरार पन्याको र तकरारी जमीन धेरै छंदै पनि सरकारीकम्पनीका अहल्कारहरूले तेह्रौत जिल्लाका तक्रारी जमीनहरू वापत अंग्रेजी सन् १८१२ विक्रमाजित् १८६९ सालमा भयाका फैसला मंजूर राखी त्यस् वाहिकको छाडिदिया कस्तो भन्या जस्ता तरहसंग उस सालमा फैसला र सवाल जवाब ठहऱ्याको हो त्यही फैसला र सवाल जवाब आज पनि वहाल वरकरार रहन्या छ औ तक्रारी जगा र नयाँ सिवाना बनाउना निमित्त दुवैपट्टिका तजबीजले लाग्याका जमीन बाहिक गंडक नदीका र रापतीका बीचमा भयाका तराइको जमीन-कुन् भन्या गंडकदेखि गोरखपुरका जिल्लाको पश्चिम सरहदसम्म स्यूराज र वुटवलका तराईका जमीन समेत पनि जस्ता तरहसंग लडाईं नहुदै अधि नेपालको तालुकमा थियो त्यस्तै तरहसित दरोवस्त फिर्ता गरी दिइएला. औ ननापुन्ज्याल दुवै सरकारीका बीचको सरहद वढिया डवलसंग फैसला भै सकन्या छैन, तसर्थ दुवै पट्टिबाट अमीनहरू मुकरर भै तिनीहरू आपुस्तमा मिली माथि लेप्याका कबुलवमोजीमको काम गरी बेस वढिया डवलसंग सरहदको ठेगान लगाई दखिनपट्टिको जमीन सरकारीकम्पनीका तालुकको औ उत्तरपट्टिको जमीन..... का सरकारीका तालुकको छ भन्या थाह भै अलग देखा पर्न्या गरी सीवानाको पर्खाल सोझो गरी वनायादेखि वढिया हुन्या छ. औ कदाचित् कुनै जमीन वांगो हुनाले सिवानाको पर्खाल वनाउन भएन भन्या मुनासिववमोजिम कठिन नपर्न्या माफिकको कुनै खंड जमीनसंग अमीनहरूले सट्टा गर्नु औ यस सरकारीका तालुकको भया पनि.....का सरकारीका तालुकको भया पनी सिवानाका नजदीकमा भयाका कोहि जमीनदारका जमीनदारीको कोही जमीन सरहद वनाउन्या वेलामा दुवै सरकारीका अम्बलभित्र आयो भन्या सदासर्वदाको

झगडा र दुवै अमलाको टंटा मेटाउना निमित्त ती अमीनहरूले आपसका सल्लाहवमोजीम त्यो जमीन सट्टा गरी एक अमल र एक इलाकामा राखनु औ तराई फिर्ता भयापछि.....का सरकारीका कैयै भारादारलाई षर्च निमित्त तराईका सट्टामा सरकारीकम्पनीबाट वर्षको दुइलाय रुपया दिनु भन्याको पनि मौकूप होला भन्या कुरा.....बाट कबूल मंजूर गर्नुहोला. औ तराई फिर्ता भयापछि तहाँ बस्न्या मानिसहरू लडाईंका बखतमा सरकारीकम्पनीसंग सामेल थिया भन्या वापत् तिनीहरूलाई सास्ती हुन्याछैन. औ कदाचित् खेति गर्न्या रैयत्हरू बाहिक तहाँका कोई मानिसले आपना जमीनदारीका जमीन छाडी सरकारीकम्पनीका अमलदारीमा जान खोज्यो भन्या त्यसलाई मनाही हुन्याछैन. भन्या विहोरा पनि.....बाट कबूल गर्नुहोला. इ सब विहोरा.....बाट मंजूर भया यसै कागजले नाप र सिमाना वडा गर्न्या काम होला. औ सिवाना वन्दोवस्त दुरुस्त भयापछि यस कागजमा लेखियाको व्यहोरा वापत् दुवै सरकारीका दस्खत्ले सनद लेखि त्यसमा दुवै सरकारीको मोहर गरी लिनु दिनु गरिएला. अंगरेजी सन् १८१६ डिसम्बर महीनाका ८ तारीख संवत् १८७३ साल पूस महीनाका ४ तारीख श्राइतवारका दिन लेखियाको शुभम्

नं. ३६ (क) ठगी र हत्या-विषयक संज्ञौताको आदेश

“स्वस्तिश्री मन्महाराजाधिराज कस्य स्वका

आगे (जिल्लाको नाम) का आमिल सुवा फौजदार चौधरि कानु गोये राइस् गैह प्रति हाज्रा सरकारीका र सरकारी कम्पनीका चिन्ह्या जान्या मानिसले फलाना जगामा विष दि पासो लगाई फलाना फलानालाई मान्या फलाना फलानाका छोरा नाति फलाना ठाउँमा बस्न्या यस्ता यस्ता वेहोरा भयाका भनि ठहराया पछि सरकारी नेपालका अमलाहरूले तजबीज गर्दा पनि अधि देखी जाहाँ बसि आयाको ठहर्दैन, वावु वराज्यूको पनि ठेगाना लाग्दैन रोजगार पनि केही देखिदैन घाना पिनामा रात्रैगरी घानु पिउनु गछन् अथवा येस मुलुकमा बस्याका छन्. चारमहीना कहि चार महिना कहि वस्तछन् रोजगारको ठेगाना नभै जिउ पाल्न्या ठहऱ्या चिन्ह्या जान्या मानिसले भन्याको पनि मिल्यो भन्या तेस्ता मानीसहरूलाई सरकारी नेपालबाट सरकारी कम्पनीका मजिष्टरका मानीस हस्ते सुपुर्द गर्नु सजाय पनि मजिष्टरबाट गर्नु तेस्तै नेपाल सरकारीका चिन्ह्या जान्या मानीसले फलाना फलाना जगामा विषादि पासो

सगाई फलाना फलानालाई मान्य फलाना फलानाका छोरा नाती फलाना ठाउमा बस्न्या येस्ता येस्ता चेहरा भयाको भनि ठहराया पछि सर्कार कम्पनीमा अमलाहरूले तजवीज गर्दा पनि अधि देषी इहाँ वसि आयाको ठहर्ने बाबु बराज्यूको पनि ठेगाना लाग्दैन रोजगार पनि केहि देषिदैन घाना पिनामा पनि रात्रंगरी घानु पिउनु पनि गर्छन् अथवा येस मुलुकमा बस्याका छन्. चार महीना कहि वस्तछन्. रोजगारको ठेगाना नभै जिउ पाल्न्या ठहर्न्या चिन्हा जान्याको मानिसले भन्याको पनि मित्यो भन्या तेस्ता मानिसहरूलाई सर्कार कम्पनीबाट सर्कार नेपालका तराईका अमलाका मानीस हस्ते सपुर्द गरी सजाय पनि सर्कार नेपालबाट गर्नु. कौनै तरह संग तजवीज दुवै सर्कारका अमलाहरूले गर्दा पनि चिन्हा जान्या मानिसले भन्याका मानीसहरू माथि कौनै कुराको संदेह निस्कन सकियेन भन्या ति संदेह नभयाका मानीसहरूलाई दुवै सरकारबाट दुवै सपुर्द नगर्नु भन्या वंदोवस्त भयाको छ. अब उप्रांत लेषिया वमोजिमका संदेहि मानिस सर्कार कम्पनीका मजिष्टरहरूले मानीस पठाई. मागि पठाया तिमिहरूले तजवीज गर्दा पनि संदेहै ठहर्न्यो भन्या तेस्ता ठगहरूलाई तुरुन्त मजिष्टरका सपुर्द गरि दिनु. तिमिहरूले पनि लेषिया वमोजिमको काम गरि सर्कार कम्पनीका मजिष्टरहरूबाट मगाइ लिनु भन्या. हुकुम वक्ष्यौं जसले येस वंदोवस्तमा गाफिल भै काम गर्ला तसलाई जात अनुसारको सासना होला —

—(())—

(ख) डाका सुपुर्दीको संझौता-संबन्धी आदेशपत्र

स्वस्तिश्री मन्महाराजाधिराजकस्य स्वका—

आगे (जिल्लाको नाम) का सालवसालका अमालिप्रति नेपालसरकार र सरकार कम्पनीका जौन जगामा डाका पछि उस जगाका मालिकले डाका मान्यको सजाय गर्नु. नेपालसर्कारका मानिसहरूले सर्कार कम्पनीका मुलुकमा गै डाका मान्या भन्या सर्कार कम्पनीबाट सजाय गर्नु. सर्कार कम्पनीका मानिसहरूले नेपालसर्कारका मुलुकमा गै डाका मान्या भन्या नेपाल सर्कार वाट सजाय गर्नु. औ डाकुका कुरामा जाहा साधि पठाउँदा टाढाको पल्ला पर्न जाछ. डाकुका कुराको संदेह गरि रोवकारीलाई सर्कार कम्पनीका तरफबाट मानिस माग्या भन्या जाहा साधन्या नगर्नु तथा रोवकार गर्नालाई पठाइदि सर्कार कम्पनीका तरफका र नेपालसर्कारका तरफका दोहरा

अमलाहरू वसि रोवकार गर्नु. तहकिकात गर्दा डाकु ठहर्न्यो भन्या. छोडि आउनु. हाम्रा तरफ डाका पन्यो भन्या पनि संदेह लाग्याका मानिसहरूलाई कम्पनीका अमलाहरूबाट मगाइ सर्कारकम्पनीका तरफका र नेपालसर्कारका तरफका दोहरा अमलाहरू वसि रोवकार गर्नु. तहकिकात भयाको कुरा विन्ति गरि पठाउनु र हुकुम गया वमोजिम सजाय गर्नु भन्या हाम्रो र सर्कार कम्पनीको ९१ साल कार्तिक महिना देषि वन्दोवस्त भयाको छ तसर्थ अब उप्रांत यस वन्दोवस्तमा कति तफावत नपर्न्या गरी डाकाका कुरामा हुसियारी राषि काम गर्नु यो लेषिया वमोजिमका काम कुरामा जो गाफिल भै ताकित गर्नामा कसूर गर्ला तसलाई भारी सजाय होला —

—०—

[उपरोक्त आदेशहरू नेपालका बृटिश भारतको सिमानासित जोडिएका जिल्लाहरूमा पठाइएका थिए । आदेश पठाइएका जिल्लाहरू—डोटी, दाङ, सल्यान, पाल्पा, बुटवल, चितौन; बारा, पर्सा, रौतहट, सर्लाही, सप्तरी, महोत्तरी, मोरंग, विजैपुर आदि ।

—०—

नं ३७.

विनामितिको अपूर्ण पत्र

श्री

श्री विश्वेश्वर

गंगा

श्री ५ महाराजका

श्रावण वदि १३ रोज ६ का दिन. श्री मिश्रज्यूले मलाई अह्नाइ गयाका कुरा दसै सम्ममा म आइ पुग्याँ भन्या जो गन्या कुरा म गरुंला दसै वढ म आइ पुगिन चाँडो अवाइ भयेन भन्या. एकान्त मागी येति कुरा तिमिले बिन्ति गरि मलाई पनि वडासाहेवलाई पनि चिठि लेषाइ. केहि काम देषाइ. मलाई झिकावन्त्या पाठ् विन्ति गर्नु. हाम्रो विगन्याको कतिले छ भन्या हामि आपसमा राग द्वेष वढ्दा मिल कसैको कसैसित नहुंदा. सलुक चारै दिसामा नदेषदा अंगरेजले यो छिद्र देषि ४ पुस्ताको दोस्त छोडी हामि माथि चढाइ गन्यो.

आज गार्न्लाई (Gardner) जहाँ राष्याको. हामिसित गार्न्ले मिठो गरि मिलि रह्याको यो सबै चरित्र नेपालैको भोग गर्ना निमित्त हो. पृथ्वीले मिचदामा बलले उक्सँदैन. दैबले र बुद्धिले दानले पुण्यले उक्सिन् छ. एसको पग जाहाँबाट उठायामा मात्र दुंगाको श्रेय छ. दिग्वधन् नगरी

यो उठ्तेन दुंगाको श्रेय नभया वडाको वडाइ र छोटाको आशाको ठाउँ यो दुर्ग संम छ.

एस् पाला मलाई, वडा साहेवसित वसि डेरै तरहका कागत पत्र भयाका सबै रद्द गरि एस् पाला भयाका सिमानाको साफ अहद गरि.....जिमि जग्गामा लोभ तृस्ता नगर्नु भनि अहद लेषाई ल्याउँला. हाम्रो गयाको मुलुकलाई कौन मुलुक मारि नजर गन्या हाम्रो मुलुक देउला भनि माथिबाट हामि तलबाट तिमि भै आसाम मारी नजर गछौं भनि लोभ देषाई, उसको वचन लि. ४ वर्ष हामि सिपाही षजना जमाउँछौं भनि थानु वडाइ आउला २ वर्ष भित्रमा घर जमाइ दिवंधन गरि यस्लाई उठाउला—

गुरुले पनि भला मानीसले पनि राग द्वेष लिंदा जाहाँ सम्म भयो. भनी दुनीया भन्छन्. दैवले दियाका मनुष्यको द्वेष कसैले नगर्नु. दुंगाको श्रेय गर्न्याको काम कुरा कसैले नकाटनु गरि सबको करनीयकोत गरि बाँधी काम गन्या चितायाको पुग्न्यै छ. चितायाको क्याले पुगछ भन्या. यक वाक्यले विवेकले दृढ चित्तले दानले पुण्यले पार लाग्छ. हामी हिंदु हौं यवन. भाषा छोटाई राम राम चलाउँदा यस पुरश्चरणको पुण्य रोजिना हुन्याछ. रामनामले दुनीजा निःपापी हुन्या छ. यस् पुण्यले प्रताप पनि बढ्ला तवारि पनि चल्ला हिजो पनि. कामना पुगोस् भनि हामी पुरश्चरण गर्थिउँ कामना पनि पुग्न्यो. आज पनि कामना पूर्ण हवस् भनी भाईहरूलाई पुरश्चरण लाउँला — — —

यति बंदोवस्त जाँहा गरि यस् उमेरमा बनारस् छोड्न्या होइन भन्या बाहाना गरि चाहिन्या सराजाम लि मंसीरमा विदा भै बनारस् जाई. अंगरेजसित मिठो पारी सिंह महाराष्टका गुरु बनारस् झिकाई तिनलेविचमा राषी.....जल ली वोल्न्या बाँधन्या काम गरौंला—यो मनोरथ क्याले पुगन्या छ भन्या लोभ वस् गरि पुन्याउला कसोरि भन्या. याहाँ दुषायाका अंगरेजले कसैलाई राषन्या छैन भनि राजा रणजीत सिंह जाँदै थिया लोभवस अंगरेजले गराउँदा वस भैगया तमासै हेन्या. आज अंगरे ... (अपूर्ण)'

१. यस पत्रमा लेखक तथा मिति नभए तापनि, पत्रको व्यहोराबाट सं० १८७३-७६ बीचको भन्ने स्पष्ट हुन्छ। यसबाट तत्कालीन नेपालको अंग्रेजप्रति धारणा र स्प्रोट थाहा हुन्छ।

नं० ३८, मातवरसिंह थापाको नाममा जिल्लाको मुख्तियारी

लालमोहर

स्वस्तिश्री मन्महाराजाधिराज कस्य रुक्का — —

आगे कर्णेल माथवरसिंह थापाके सल्ल्यान् प्यूठाना अडामा गै गर्न्या काज काम गैरहको मुष्त्यारी गरिवकस्यो परिआयाको धात फेराद सुनु देसी परदेसी गैह आउदा जादा अरू काज काम परो पाउदा हाम्रा वन्या सप्रन्या काजमा जो षर्च लाग्छ मुनासिव माफिक षर्च गर्नु मोजरा वक्-सौला. आफ्ना षातिज्मसंग निमकको सोझो चिताई काज काम गर इति संवत् १८८८ साल मार्ग वदी २ रोज २ शुभम् — —

नं० ३९, नेवारजातिको रीतिमा सुधारवादी कदम

स्वस्तिश्री मन्महाराजाधिराजकस्य रुक्का —

आगे चार अदालतका सालवसालका डीठ्ठा प्रती नाउ कसाही कुसल्या गोंठ पुलपुल नाल काटन्या गैह रकमीले मनोयोग्य गरी दस्तुर वडाइ लिंदा हामि प्रजा गैहले जन्मदा मर्दा सुचित संग सुद्ध हुनु र सती आरा-मैसंग लैजान पायौन श्री ५ सर्कारबाट येक बन्दोवस्त गरी नवकस्या हाम्रा धर्मरिति रहेन भनी प्रजा गैह कराउ छ भन्या कुरा हाम्रा हजु-रमा विति पन्यो. अब उप्रांत ८८ साल पौष वदी १० रोज ५ काठमाडौं सहर गामल स्मेतको तपसील वमोजि सदा सर्वदालाई थिति बंधेज बाँधि वकस्यो जस् रकमीले अडकाउला तपसीलवमोजिमका रकं भंदा वडाइ लेला तस रकमीलाई भारी डंड गरी जुन रकमीलाई मनपछ तसलाई भर्नु भन्या उदी गैहलाई. मुनाइदिनु—

तपसील

छोरा छोरी जन्मदा—

नालकाटन्या के—

सुपारि गोटा	१	चामल कुरुवा	१
तेल तोला	४	कपडा खगाम्	१
चिरुवा कुरुवा	२	सिचुपालु जथासर्घा	१
दस्तुर	५।	जना २ लाई पुवाउनु—	
पीचा फाल्याका दस्तुर	५।	×	×
नाउके चोष्याउन्या दिन—		—	—

कौला वजी चीउरा कुरुवा	१	दावजी चीउरा कुरुवा	२
सीचुपालु जथा सर्धा	१	वेकादां	५१
जति जनालाई काम लायो उति जनालाई षुवाउनु ।			
छेवर व्रतवन्ध नाउके—	—	—	—
कौलावजी चीउरा कुरुवा	१	दावजी चीउरा कुरुवा	२
लुगाको साटो मोल् रु.	१	हात पूजा के	५१
दस्तुर	५११	धकी चामा धान् कुरुवा	१
तेल वुकुवा	...	मासु तोला	४
जती जनालाई कां लायो उती जनलाई षुवाउनु ।			
मुवर्नकुमारसंग वीवाह इही आफना घरमा गन्याले दीन्या—			
कसाही वाजा के—	—	—	—
चामल कुरुवा	२	गव्यदां	५११
जना २ लाई षुवाउनु ।			
नाउके—	—	—	—
थलिया १ के मोल्	५-	धकीचामा धां कुरुवा	२
तेल कुरुवा		रुवा	२
दस्तुर दाम	५-११	मासु तोला	४
अरु षलकीके जनही दाम्			२
जति जनालाई काम लायो उती जनालाई षुवाउनु ।			
वाह्रातय् गर्दा नाउके—	—	—	—
कौलावजी कुरुवा	१	दावजी चीउरा कुरुवा	२
लुगाको साटो मोल्	१	झ्याल षोल्याको	५१
जति जनालाई काम लायो उति जनालाई षुवाउनु ।			
वीवाह गर्दा—	—	—	—
नाउके—	—	—	—
कौलावजी चीउरा कुरुवा	१	दावजी चीउरा कुरुवा	२
जति जनालाई काम लायो उती जनालाई षुवाउनु ।			
कुशल्या वाजाके	—	—	—
वाजाको दस्तुर पैसा रु	१११	मंगल वाजाको	५१११
जना ५ लाई षुवाउनु—	—	—	—
षोला तन्या दस्तुर दोवर दिनु ।			
मर्दा—	—	—	—

वापलं दाय सकन्याले दिया—	—	—	—
कसाही के—	—	—	—
पीसो वोके धां मोला	५१११.	अरु षलकीहरुके जनही	५१
मांद्रो चकी काटन्याको धां कुरुवा २		मान्द्रो काटन्याके दस्तुर	५१११
पोलन्या गोठ को—	—	—	—
खर्पदां	५=२	चिउरा कुरुवा	७
नून् अदुवा मोल्	५११	षर्च	५११
अस्तुलीया दस्तुर	५१	पचतिथका दस्तुर	५११
घर मुद्रीका भोजका साटो	११	मुक्के गर्दा दस्तुर	५११
पुलु पुलु जना १ लाई—	—	—	—
चामल कुरुवा	२	दस्तुर दाम्	५-११
काहाल वाजाके—	—	—	—
जंमाहाज	५११	जंमा दस्तुर	५-११
जनही	५१	—	—
वापलं दाय गर्नन सकन्याले दीन्या			
कसाही के—	—	—	—
पीसो पोके धां मोल	५११	वाजा फेर्या के	५११
अरु खलकी वाजा के जनही—	—	—	५१
काहालवाजा के—	—	—	—
जंमाहाजः	५११	जनही	५१
जमा दस्तुर	५१११	—	—
पुलु पुलु जना १ के—	—	—	—
चामल कुरुवा	१	जनही दस्तुर	५१
पोलन्या गोठके	—	—	—
खर्पदाम्	५=१२	च्यूरा कुरुवा	७
अदुवा नून् मोल	५११	षर्च	५११
घरमुद्रीका भोजको साटो	११	मुके गर्दा दस्तुर	५१
केटा केटी मर्दा—	—	—	—
पिसो वोके	—	—	५११
पोलन्या गोठके—	—	—	—
खर्पदां	५-११	चिउरा कुरुवा	६
अदुवा नून् मोल्	५१	षर्च	५१

घर सुदीका भोजको साटो १॥	मुके गर्दा बस्तुर	5॥
दस क्रीया गर्न सकन्याले भाटलाई दिन्या दस्तुर		
दिन १० को—	—	—
च्यूरा कुरुवा	१० कोपरा धोइ पोल्याको	5॥॥
लोचा वजी च्यूरा कुरुवा ४ दछिना		5-॥
दसदिनको एक दि पिंड दिन्याले आघा आधा दस्तुर दिनु	—	—
७ दिनको भात दिन्या दिनके—	—	—
कसाही के सुत्ले पीचा जोलन १ के		5-॥
कुसल्याके—	—	—
प्रेतभातको दस्तुर	5॥॥ दछिना	5-॥
जुठो चोष्याउन्या दिनमा—	—	—
नाउको—	—	—
दस्तुर	5-॥ दर्पन् देषायाको	5॥
लोचावजी च्यूरा कुरुवा २	दावजी च्यूरा कुरुवा २	
कौलावजी च्यूरा कुरुवा १	षुसीवजी च्यूरा कुरुवा १	
घरसुद्धिमा जति जनालाई काम लायो उति जनालाई पुवाउनु ।		
धोवी के—	—	—
लोचावजी च्यूरा कुरुवा २	लकाप धोती धुयाको	5॥॥
षुसीवजी च्यूरा कुरुवा २	×	×
येकादसमा घरमा डाकी दिन सकन्याले दिन्या—	—	—
कसाहीके पिचा जोलन १ के मोल रुपैया		5-॥
भाटके	—	—
अरु सराजाम जथासर्धा ।		
गुठी के	१' षादा माझमा वस्न्या के	॥'
षादा दाहीना वाउ वस्न्या जना २ के		१'
अरु षलकी गंहके जथासर्धा ।		
कुसल्या के—	—	—
अरु सराजाष जथासर्धा ।		
दस्तुर		
गुठी के	5= षादा माझमा वस्न्याके	॥'
षादा दाहीना घाट वस्न्या जना २ के		१'
अरु षलकी गंहके जथासर्धा ।		

येकादसमा घरमा डाकी दिन नसकन्याले भाट कुसल्या दुर्व षलकलाई जथासर्धा घरमा पुन्याइदिनु ।		
सती जादा—	—	—
गौदान गर्दा भट्ट के—		
गाईका नीग्रह	॥'॥ भट्टके दक्षिणा	5॥॥
सुवर्ण दक्षणा	5॥॥ गाईका गोठालाका बाल	5॥॥
पुरान सुनाउन्या ब्राह्मणके दक्षणा जथा सर्धा ।		
नाउके—		
नङ् काट्याको	5-॥ षोलाचा १ के मोल	5-
कुसल्याके—		
कपडा छेकदा	5-॥ सुखाल सिउदा	5॥॥
धगरा सिउदा		5-
कसाईके—		
हात दाम	5॥॥॥ सतादां	5॥॥
जनही	5'॥	
पुल् पुल् के—		
जनही चावल कुरुवा	२	सब कामको दस्तुर जना ३ के ॥-
पोलन्या गोठ के—		
चितालायाको	=॥'॥	सोलमा चह्रदा ॥'॥
षर्पदा	=२	चीउरा कुरुवा ७
नून अदुवा मोल्	5॥	षर्च 5॥
अस्तुलिया दस्तुर	5॥	पंचतीर्थको दस्तुर 5॥
घर सुद्धीका भोजका साटो		॥
पोढ्याके—		
सुवर्ण द्वारको दस्तुर	१'	मसानको दस्तुर ॥'
मितलाउदा जथा सर्धा	१'	
अरु सब काममा जथा सक्त गर्ने ।		
सब रकमीके कोचादाम जथासर्धा दिनु ।		
मुदलि लायाको र सतिले लायाको कपडा नझिकनु जलाइ दिनु ।		
देवदेतता थानमा रांगो काटदा कसाहीले माभु नलिनु माभुको साटो दाम लिनु ।		
ठूलो रांगो १ काटदा माभु दस्तुरको मोल्		॥

जना ५ लाई भोज पुवाउनु ।
सानु रांगा १ काटदा मासु दस्तुरको मोल ।
जना ३ लाई भोज पुवाउनु ।
यस्मा लेषीया वमोजीका दस्तुर तीन नसकन्या गरीबले काज नगरी
नहुन्यामा जथासर्घा दी रकमी गैह्लाई काम गराउनु ।
इति संवत् १८८८ पौष वदी १० रोज ५ शुभम् ।

—०—

नं. ४० दैलेषमा हुलाकीघरको व्यवस्था

स्वस्ति श्री मन्महाराजाधिराज कस्य रुक्का — — —
आगे दैलेष कोल षोलामा बसी तपसिल वमोजीमका घरले आठौ प्रहर खु
रही आहावाट गयाका पश्रीमवाट आयाका चिठिपत्रको हुलाक येक छिनको
बिलंब नगरि चलाउनु लालमोहोर वमोजीमका हुलाकीलाइ आफु वस्याको
घर कसायाका बारि सुवारा र हुलाकि घरले अधिदेषि हुलाकमा दरि
कसायाको षेत अमालि तलसिले षोस मोस नगर्नु सउन्या फागु वेठ वेगार
अरु झारा माफ गरिवक्स्यौ जाचकिले जाचि दरिदियको पोता सेभकित
ध्युषानि चारदाम ठेकि सरह वमोजीमको सरसापट अमाली जीवावाल
तलसीलाइ हुलाकिले तीनु साउन्या फाउ वेठवेगार झारा घरवारि सुवा-
रामा कसैले मोजा हिमनहुनु येस वन्देजमा अमालि रकमी तलसि जसले
उलंघन गर्नामा पसला तसलाइ भारि डंड सासनाहोला औ चिठिपत्रका
हुलाकलाइ षटायाका घरले लालमोहर चिठि पत्र वाहेक अरु आउन्या
जान्या भारिको हुलाक नवोकनु चिठिपत्रको हुलाक त्याउदा लैजादा वाट
घाटमा रातदिनमा एकछिन् अट्क्यो केहि वितवल् पन्यो भन्या हुलाकमा
षटायाका घरलाई भारि डंड सासना होला—

तपसिल

सि गाउँका—

मुषिया नन्दराम जैसि	१	देउदास अचाज	१
आसु जैसि	१	भाउदास पाध्या	१
घनपति जैसि	१	मानिक जैसि	१
जिंडा जैसि	१	देउन्या षत्रि	१
कैलु षत्रि	१	घनपति पाध्या	१

नज्या षत्रि	१	ठुट्या घर्ति	१
लाटु पाध्या	१	टहर थापा	१
धन्या बुढा	१	पन्या घर्ति	१
साक्या षत्रि	१	सेन्या वस्य्यात्	१
साइला षत्रि	१	प्रभुराम पाध्या	१

इति संवत् १८८६ साल मिति भाद्र वदि ६ शुभम्—

—॥०॥—

नं० ४१. (क) संवत् १८९२ साल आषाढ महिनाको बजारको दरमाउ

मसिना. 'चावल' रुपैया १ के	१३१	भटमास रुपैया १ के	१५१
मासि	१३१२	मकै	१७१४
तौलि	१३१४	कोदो	१६१
हकुवा	१४१	गहुँ	१५१४
मास्को दाल	१३१४	तोरि	१३१४
मुगिको	१११६॥	आटा धानि १ के	१२
केराउको	१३१४	दूद कुरुवा १ के	—
मुश्रको	१३१२	भैंसिको घिउ धानि. १ के.	१)
रहरको	१११६	गाईको	११)
चनाको	१२१	भेडिको	१११)
मास	१४१	नौनि	१)
केराउ	१५१	गुड	११—
मसुरो	१४१	सकर	११
मुगि	१२१	अदुवा	—
गहत्	१५१४	षुदो	११—
गुराँस	१२१४	मह	११
बोडि	१२१२॥	चुक	१११—
चिध्रा धानि १ के	१—	जौ पाथि १ के	—)
सुक्याको माछा	१—	स्यावजी	—
आलो माछा	११.	गोलफुकी	—
आलो तामा	१.	षलिपिना	—
मुति	११३	श्रीषंड धानि १ के	३११.
तमाकु	११—	रक्तचंदन	११—

(२४८)

बोर्सानी पाथी १ के	१-	गुजराति सिंदुर	१॥॥=
भक्या अभीलो	१.	गुगुलधुप	१=
तेल कुरुवा १ के	१=॥	फुश्रा धुप	१=
रायो पाथी १ के	१=	कपुर	१)
सस्यूर्य	१=	गोलोचन तोला १ के	१)
पिना	१-	केशर	॥॥.
बेसार	१=	प्युगोली	-
कांचोहलेदो धानि १ के	-॥	बेसिचिनि धानि १ के	१=)
कालो तिल पाथी १ के	॥॥.॥	चिनि	१-
सेता तिल	॥=	घटिया चिनि	॥॥=
चिहुरा रुपैया १ के	१४४	बलाचिनि	२)
लेषन्या कागत डेप १ के	५-	मिश्री	२=
फार्न्या कागत	५.॥	बदाम	२॥
माझा कागत	५.१	छोहरा	१)
लसुन धानि १ के	-१२	१८ गंजी पगरी थान १ के १॥॥=	
		१२ " " ११	
सिधानून	१२	१२ गजी भादगाउल्या पगरी १॥॥.	
विन्धानून	॥॥२	नेपाली. पगरी	॥॥.
पांगा नून	२१.	सरहि पगरी	=)॥
भोटचानून पाथी १ के	१=	१६ गजी पगरी	१॥
कपडा गैहके		भोटचा	३
बेलाइति मखमल षगाम १ के	८१	सुति	२
१०० हात्या ढाका सखंद पगरी-थान १ के.	४०	वडंगजी कोचीन	८
८० हात्या	३६	माझगज्या	५
७० हात्या	३२	साना गज्या	३
६०....	३५	षति	४॥
		झाडवाला	१
१०० पूर्वी पगरी	१९॥॥	८ वन् वनात-गज १ के २०	
८०	१०१=	दोरुषा	४४
६०	८॥॥-	सुल्तानी	८॥॥.
४० गजी - पगरि	६१-	लाषी	४
३४	७	सुनौला पर्तला-तोला १ के ५	

(२४९)

२७	३॥॥.	सादन षगाम १ के	४
२५	३॥=	बुट्टेदार चिहुरी थान १ के २५	
२२	२॥॥.	सुनौला गुछलि लेस तोला १ के ५	
सुनौला कलावतु-तोला १ के ४१		ढाका तंजेप थान १ के ३०	
सितारा	४॥.	निजुजाम्दनि	८
टेढातार	४॥.	पुर्वि मलमल	१४
सलमा	४॥.	गोकल नाथी मिही	२४
गोटा	४॥.	भोटो	१८॥॥=॥
रुपेला गोटा	३	किमरष	२०
सुनौला तास	४॥.	शान्तिपुरी नैनसुष	२९
लफातास	४॥॥.	१८ गजा सदन	१०=
...वादता	४॥.	१२ गजी अधर	५=॥
काचोपी कामको मुछल १ के ६२		१६ हाती फर्कावादी छिट	४१=
अंग्रेजी वडंगजी छिट थान १ के २८		१८ हाती	६॥॥=
....सानागजी छिट	१२	लषनौ छिट	७॥
फरासीस छिट	२७॥	सुनौला आसावारी तोला १ के X	
अंग्रेजी सालजामा	८	रुपौला आसावारी	२=
छाट्टीन गज १ के	२॥	पेचिन तास थान १ के	४२
बुक मलमल थान १ के	८	नम्बु	८
लाल बुट्टी ढाका जदमनी ३७॥		सिर्लि तास	२
ढाका जाम्दनी	६८॥॥.	अंग्रेजी नैनसुष	२४
ढाका वगडा डोरिया	३०	वीवी आना छिट	१५॥
ढाका तरंदान	२८॥	कासापुन्या छिट	१॥-
मधेस्या आसनी थान १ के ॥.		गाइको घिउ-रुपैया १ को पा. ५ तो ९	
३ पाटचा राढी १ के २		भैंसिको	६ पाउ
४ पाटचा राढी १ के २॥		भटमास्	५॥ पा.
भादगाउल्या धुवा थान १ के ११=		गहत्	५ पा.
कनौजी छिट	२॥॥	मुगि	पा. २॥॥
२ पाटचा राढी १ के १॥.		सषर	घा. २॥॥१
पाषि १ के ३		चिनि	घा. १ तो १
मलेदां थान १ के २०		चुक	घा १ से ॥
०(०-०)०		मिलि	१ सेर

(ख) ९३ सालको दरभाउ		भोटचा वषर	८० गोटा
मारसि चासल रुपैया १ के		आलो माछा	धा. ११०
	पा. ३. मा १	सिध्रा	धा ११
तौली	पा. ३॥॥	भैंसिका दूद कुरुवा १ के	—
हकुवा	पा. ३॥॥=	गाइको	—११
मासको दाल	पा. ३॥॥	अदुवा रुपैया १ के धा ६ से २	
मुगिको दाल	पा. २. मा १	हलेदो	धा १३ से १
केराउको दाल	पा ४१	पुर्सानि	पा ४१
रहरको दाल	पा १॥	तोरिको तेल	३ कुरुवा
गहुको आटा	धा ६॥	तिलको	२ कुर्वा
कोदोको आटा	धा ६ से १.	भोटचा नुन्	मा ९

—०—

सहायक ग्रन्थ र पत्रपत्रिकाहरू

Bibliography.

2. Aitchison C. U. — Treaties Sanads and Engagements etc. vol II. (1929. A. D)
2. Hamilton F. — Account of the Kingdom of Nepal. (1819 A.D)
- 3- Hunter, W. — Life of B.H. Hodgson, British resident at the court of Nepal (1896)
4. Jayaswal, K.P. — Chronology and History of Nepal (1937 A.D)
5. Kirkpatrick, W.J. — An Account of the Kingdom of Nepaul (1811.)
6. Ketelby, D.M. — A History of Modern Time (1929 A.D.)
- 7- Landon P. — Nepal vol I- (1928 A.D.)

8. Majumdar, R.C., Roychowdhary and Dutta K,K, —An Advanced History of India (1949.A.D)
9. Muranjan, S.K. — Modern Banking in India.
10. Northy, B. — Land of Gorkha (1928 A.D)
11. Oldfield, H. — Sketches from Nipal, vol. I (1880 A.D.)
12. Smith, A. — The Oxford History of India.
13. Thompson E. and Garraat G.T. — Rise and Fulfilment of British Rule in India (1934 A.D.)
14. William, N.S. — The Historian's History of the World Vol. 22. (1908)
15. Wilson H.W — British India. (vol. 1.)
16. Wright, D. — History of Nepal (1877.)
17. Papers relating Nepaul War — (1828.)

—०—

१८. बालचन्द्र शर्मा — नेपालको ऐतिहासिक रुपरेखा (२००८ वि. सं.)
१९. सूर्यबिक्रम ज्ञवाली — अमरसिंह थापा (नेपाली संस्करण) (२००० वि. सं.)
२०. काशीप्रसाद श्रीवास्तव — नेपालकी कहानी (२०१० वि. सं.)
२१. पृथ्वीजयन्ती समारोह समिति — दिव्य उपदेश (२००९ वि. सं.)
२२. बाबुराम आचार्य इ. शि. — पुराना कवि र कविता (२००३ वि. सं.)
२३. इतिहास प्रकाश — (इतिहास प्र. मंडल-२०१३ वि. सं.)
२४. चित्तरञ्जन नेपाली — नेपाल र तिब्बत (कूटनैतिक संबन्ध) (अप्रकाशित)
२५. प्रगति "द्वैमासिक साहित्य संकलन"— अंक ९, र १३
१६. शारदा—मासिक — अंक २०१३ वैशाख र जेष्ठ
२७. युगदूत — अंक ५ (२०११ वि. सं.)
२८. समकालीन तीथ्यावली
२९. अरू पत्रादि
३०. संस्कृत सन्देश.

— = ० = —


(२५२)

भोमसेन थापाकालीन प्रशासनतालिका (मोटाभोटी)

श्री ५ महाराजा

मुख्तियार

(जनरल, कम्माण्डर इनचीफ)



१. यसमा प्रशासकीय अंग मात्र समावेश गरिएको हुँदा, हुलाकी रकमी, चौधरी, महान्या, आदि, ठेकेदार तथा छेमडेल गडी आदि साना अड्डालाई समावेश गरिएको छैन ।